

# أعمال السيدة خاتون النبي

تأليف

أبو الريان نعيم الرحمن خزاز

نظرات

مفتي حافط عبد السلام بن محمد خزاز



بِسْمِ اللّٰهِ الرَّحْمٰنِ الرَّحِیْمِ

# آمال الیومہ و نشانی



تالیف

ابوریان نعیم الرحمن



جملہ حقوق بحق ناشر محفوظ ہیں

اعمال ایسے کہ فرشتے اتریں

مہکت

ابوریان نعیم الرحمن

تالیف

دارالاندلس

نظر ثانی



دارالاندلس

ناشر

ملائے کاہنہ

مرکز القادسیہ 4۔ لیک روڈ چوہر جی، لاہور

Ph: 042-7230549 Fax: 7242639

[www.dar-ul-andlus.com](http://www.dar-ul-andlus.com)

# اعمال ایسے کہ فرشتے اتریں

- 11 ..... خطبہ مسنونہ
- 13 ..... عرض ناشر
- 15 ..... پیش لفظ

## باب اول

وہ اعمال کہ جن کی ادائیگی پر فرشتے اتر آئیں

- 21 ..... ہا وضو سونے والے کے لیے فرشتے کا نزول
- 22 ..... ہا وضو سونے کا ایک اور فائدہ:
- 24 ..... اہل ذکر کی مجالس پر فرشتوں کا نزول
- 30 ..... قرآن پڑھتے وقت سکینٹ اور فرشتوں کا اترنا
- 32 ..... قراءت قرآن سے فرشتوں کے نزول کو پانے والا ایک اور خوش نصیب ...
- 33 ..... مسجد میں قرآن پڑھنے اور پڑھانے والوں پر فرشتوں کا نزول
- 34 ..... سوتے وقت آیت الکرسی پڑھنے والے پر فرشتوں کا نزول

- 38 ..... ایک بابرکت اور قدر والی رات میں فرشتوں کا نزول
- 40 ..... استقامت اختیار کرنے والوں کے لیے فرشتوں کا نزول
- 42 ..... تہجد گزار کے لیے فرشتوں کا نزول
- 43 ..... فجر اور عصر باجماعت ادا کرنے والوں پر فرشتوں کا نزول
- 44 ..... اشراق اور ظہر کی نمازیں ادا کرنے والوں پر فرشتوں کا نزول
- 49 ..... جمعہ کے لیے اول وقت آنے والوں پر فرشتوں کا نزول
- 54 ..... بیابان میں اذان و اقامت کہہ کر تنہا نماز پڑھنے والے پر فرشتوں کا نزول
- 55 ..... عدم موجود بھائی کے لیے دعا پر فرشتے کا نزول
- 57 ..... اللہ کے لیے کسی بھائی سے ملاقات پر فرشتے کا نزول
- 58 ..... راہ خیر میں خرچ کرنے والوں کے لیے فرشتوں کا نزول
- 59 ..... قطع رحمی کے باوجود صلہ رحمی کرنے والے پر فرشتے کا نزول
- 61 ..... مریض کی عیادت کرنے والوں کے لیے فرشتوں کا نزول
- 63 ..... اللہ تعالیٰ کی نعمتوں کے قدر دان پر فرشتے کا نزول
- 66 ..... ذنوبہ کے متلاشی پر فرشتوں کا نزول
- 68 ..... ایک سعادت مند کے جنازے کے ساتھ فرشتوں کا چلنا
- 70 ..... رسول کریم ﷺ پر درود بھیجنے والوں پر فرشتوں کا نزول
- 71 ..... ذکر الہی اور تقویٰ اختیار کرنے والے مسافر کے لیے فرشتے کا نزول
- 72 ..... دین کے طالب علم کے لیے فرشتوں کا نزول
- 73 ..... قرب قیامت مکہ اور مدینہ کے مومنوں کے لیے فرشتوں کا نزول
- 74 ..... فکر آخرت اور ذکر الہی میں مشغول افراد کے لیے فرشتوں کا نزول

## باب دوم

## وہ اشخاص کہ جن پر فرشتوں کا نزول ہوا

- 79 ..... سیدہ مریم ؑ کے لیے فرشتوں کا نزول
- 82 ..... سیدہ خدیجہ الکبریٰ ؑ کے لیے فرشتوں کی آمد
- 84 ..... سیدہ عائشہ صدیقہ ؑ کے لیے جبریل ؑ کا نزول
- 86 ..... سیدہ حفصہ ؑ کے لیے جبریل امین ؑ کا نزول
- 86 ..... سیدہ فاطمہ ؑ اور حسن و حسین ؑ کے لیے فرشتوں کا نزول
- 88 ..... حضرت ابی بن کعب ؑ کے لیے جبریل ؑ کا نزول
- 89 ..... حضرت حارثہ بن نعمان ؑ کے لیے جبریل ؑ کا نزول اور سلام
- 90 ..... حضرت عبداللہ بن عمرو ؑ کے لیے جبریل ؑ کا نزول
- 91 ..... سیدنا ابوبکر علی ؑ کے لیے فرشتوں کا نزول
- 92 ..... سیدنا سعد بن معاذ ؑ کے لیے ستر ہزار فرشتوں کا نزول
- 94 ..... حضرت عبداللہ ؑ کے لیے فرشتوں کا اپنے پروں سے سایہ
- 95 ..... ایک صحابی کے لیے تیسرے آسمان کے فرشتے کی مدد
- 96 ..... سیدنا حمزہ اور سیدنا حنظلہ ؑ کے لیے فرشتوں کا نزول
- 97 ..... حضرت حسان ؑ کی مدد کے لیے جبریل ؑ کا نزول
- 102 ..... عقل میں تکلیف آئے تو ”بسم اللہ“ کہنے پر فرشتوں کا نزول
- 104 ..... حضرت سعد ؑ کے سامنے جبریل اور میکائیل ؑ کا نزول

- 105 ..... شرکائے بدر کے لیے فرشتوں کا نزول ﴿
- 108 ..... غزوہ بنی قریظہ و احزاب والوں کے لیے فرشتوں کا نزول ﴿
- 111 ..... غزوہ حنین والوں کے لیے فرشتوں کا نزول ﴿
- 112 ..... اہل شام کے لیے فرشتوں کا نزول ﴿
- 113 ..... اہل بقیع کے لیے جبریل امین علیہ السلام کا نزول ﴿

## باب سوم

وہ اعمال کہ جن کی نحوست سے فرشتے دور بھاگیں

- 119 ..... جس گھر میں کتاب یا تصویر ہو اس میں فرشتے داخل نہیں ہوتے ﴿
- 122 ..... گھر میں چرند پرند کی تصاویر لٹکانے سے بھی فرشتے نہیں آتے ﴿
- 123 ..... جس قافلہ میں گھنٹی یا کتاب ہو اس میں فرشتے نہیں ہوتے ﴿
- 124 ..... کافر کی لاش، نشئی، جنسی اور خلوق خوشبو لگانے والے سے فرشتوں کی دوری ﴿
- 126 ..... جھوٹ بولنے سے فرشتے دور چلے جاتے ہیں ﴿



## مشاورت

لَنْ الْعَمَلُ يَكْفُرَ تَعْمَلُهُ وَتَسْتَعِينُهُ، وَتَسْتَغْفِرُهُ، وَتَعُوذُ بِاللَّهِ مِنْ  
شُرُورِ أَهْلِهَا وَمِنْ سَيِّئَاتِ أَعْمَالِنَا، مَنْ يَهْدِيهِ اللَّهُ فَلَا مُضِلَّ لَهُ،  
وَمَنْ يَضِلَّ فَلَا هَادِيَ لَهُ، وَأَشْهَدُ أَنْ لَا إِلَهَ إِلَّا اللَّهُ وَحْدَهُ  
لَا شَرِيكَ لَهُ، وَأَشْهَدُ أَنَّ مُحَمَّدًا عَبْدُهُ وَرَسُولُهُ

امام احمد: قَالَ خَيْرُ الْحَدِيثِ كِتَابُ اللَّهِ وَخَيْرُ الْهَدْيِ هَدْيُ مُحَمَّدٍ ﷺ  
وَخَيْرُ الْأَنْبِيَاءِ مُسَلِّمَاتُهَا وَكُلُّ بِذَعَةِ ضَلَالَةٍ وَكُلُّ ضَلَالَةٍ فِي النَّارِ

”ہاں سب تعریف اللہ ہی کے لیے ہے۔ ہم اسی کی تعریف کرتے، اسی سے مدد  
مانگتے اور اسی سے کھٹل طلب کرتے ہیں۔ اپنے نفس کی شرارتوں اور اپنے برے  
اعمال سے اللہ کی ہدایت میں آتے ہیں۔ جسے اللہ راہ دکھائے اسے کوئی گمراہ نہیں کر سکتا اور  
جسے وہ دکھا دے اسے کوئی راہ راست پر نہیں لاسکتا۔ میں گواہی دیتا ہوں کہ اللہ تعالیٰ  
ہی معبودِ حق ہے، وہ اکیلا ہے، کوئی اس کا شریک نہیں۔ اور میں گواہی دیتا ہوں کہ  
حضرت محمد ﷺ اس کے بندے اور اس کے رسول ہیں۔“

”پھر صلوة کے بعد اقیانہ تمام باتوں سے بہتر بات اللہ کی کتاب اور تمام طریقوں  
سے بہتر طریقہ محمد ﷺ کا ہے اور تمام امور میں سے سب سے کام (دین میں) خود ساختہ  
(برکت دانہ) کام ہیں، ہر برکت گمراہی اور ہر گمراہی کا انجام جہنم ہے۔“

يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ وَلَا تَمُوتُنَّ إِلَّا  
وَأَنْتُمْ مُسْلِمُونَ ۝ يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ  
مِنْ نَفْسٍ وَاحِدَةٍ وَخَلَقَ مِنْهَا زَوْجَهَا وَبَثَّ مِنْهُمَا رِجَالًا  
كَثِيرًا وَنِسَاءً ۚ وَاتَّقُوا اللَّهَ الَّذِي تَسَاءَلُونَ بِهِ وَالْأَرْحَامَ



إِنَّ اللَّهَ كَانَ عَلَيْكُمْ رَقِيبًا ۝ يَا أَيُّهَا الَّذِينَ آمَنُوا اتَّقُوا اللَّهَ  
 وَ قُولُوا قَوْلًا سَدِيدًا ۝ يُصْلِحْ لَكُمْ أَعْمَالَكُمْ وَيَغْفِرْ لَكُمْ  
 ذُنُوبَكُمْ ۗ وَمَنْ يُطِيعِ اللَّهَ وَرَسُولَهُ فَقَدْ فَازَ فَوْزًا عَظِيمًا ۝

”اے الٰہ ایمان اللہ سے ڈرو جیسا اس سے ڈرنے کا حق ہے اور تمہیں اس حال میں  
 موت آئے کہ تم مسلمان ہو۔ لوگو اپنے رب سے ڈرو جس نے تمہیں ایک جان سے  
 پیدا کیا، (پھر) اس سے اس کی بیوی کو بنایا اور (پھر) ان دونوں سے بہت سے مرد اور  
 عورتیں پیدا کیں اور انہیں (زمین پر) پھیلا دیا۔ اللہ سے ڈرتے رہو جس کے نام پر تم  
 ایک دوسرے سے سوال کرتے ہو اور قطع رحمی سے (بچو)۔ یقیناً اللہ تم پر نگران ہے۔  
 اے الٰہ ایمان اللہ سے ڈرو اور سیدھی (سچی اور کھری) بات کہو۔ اللہ تمہارے اعمال  
 سنوار دے گا اور تمہارے گناہوں کو معاف فرما دے گا۔ جس نے اللہ اور اس کے رسول  
 کی اطاعت کی، یقیناً اس نے عظیم کامیابی حاصل کر لی۔“



- ① ((مسلم الحسنة بابا تعریف الصلوة والحطبة - حدیث ۸۲۸ و ۸۲۷ و التعلیقات ۱۲۸۲))  
 ② ((رواه الاربعہ واحمد والبخاری وروی البخاری فی شرح السنن مشکوۃ مع تلخیص الالبانی النکاح باب اطلاق  
 النکاح۔۔۔ وقال الالبانی حدیث صحیح۔))  
 تجزیات:  
 < کلمہ سنن سنن ابی اور معاصم میں ہیں وہاں سورۃ کی سورۃ میں خطبہ آقا (ﷺ) سے ہے۔  
 ((الحسنہ)) کی جگہ ((ان الحسنہ)) کہا ہے۔  
 < جہاں ((عومین بہ وصر کل علیہ)) کے الفاظ اطلاق میں استعمال ہیں۔  
 < یہ خطبہ تاریخ جماد الثانیہ ۱۱ھ اور شوال ۱۱ھ میں دہرائش کے موقع پر پڑھا گیا ہے۔ اس خطبہ میں ہے کہ میں نے اپنے رب سے اپنے رب کا حکم  
 حاجت ضرورت مان کر ہے۔

## عرض ناشر

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى أَشْرَفِ  
الْأَنْبِيَاءِ وَالْمُرْسَلِينَ. أَمَا بَعْدُ !  
ارشاد باری تعالیٰ ہے:

”بے شک جن لوگوں نے کہا کہ ہمارا پروردگار اللہ ہے، پھر اسی پر قائم رہے، ان  
کے پاس فرشتے (یہ کہتے ہوئے) آتے ہیں کہ تم کچھ بھی اندیشہ اور غم نہ کرو بلکہ  
اس جنت کی بشارت سن لو جس کا تم وعدہ دیے گئے ہو۔“ (حم سجدہ : ۳۰)

اس آیت کریمہ میں اللہ تعالیٰ نے ایسے لوگوں کو بشارت دی ہے جو ایمان لانے کے  
بعد اللہ کے دین پر ڈٹ جاتے ہیں، پھر آندھیاں چلیں، طوفان آجائیں۔ لیکن دنیا کی کوئی  
طاقت ان کے پائے استقامت کو لغزش نہیں دے پاتی۔

ذریعہ نظر کتاب ”**ایسے اعمال اور افراد کا تذکرہ**“ محترم بھائی ابو الریان نعیم الرحمن کی بہترین  
کاوش ہے۔ انہوں نے اس میں ایسے اعمال اور افراد کا تذکرہ کتاب و سنت کی روشنی میں کیا  
ہے۔ کہ جن پر اللہ تعالیٰ کی رحمت کے فرشتے اترتے ہیں۔ آخری باب میں ان لوگوں کا

تذکرہ بھی ہے، کہ جن کی بد اعمالیوں کی وجہ سے رحمت کے فرشتے دور ہو جاتے ہیں۔ نعیم بھائی نے بہت محنت کر کے کتاب کو مرتب کیا۔ اور ملک کے ممتاز علماء جن میں ابو الحسن مبشر احمد ربانی اور مفتی اصغر حازم رحمۃ اللہ علیہ نے کتاب کو پڑھا اور توثیق فرمائی۔

دارالاندلس کے رفیق ابو عمر اشتیاق بھائی نے اس پر مزید محنت کی۔ بالآخر فاضل پروف حافظ عبدالسلام بن محمد رحمۃ اللہ علیہ کی خدمت میں بھیجا گیا انہوں نے مکمل کتاب پڑھنے کے بعد اس کو بہت سراھا اور تعریفی کلمات کہے، جو مولف کے لیے ایک اعزاز ہیں۔ ولله الحمد دارالاندلس کی طرف سے یہ تحفہ قبول فرمایا۔ اللہ تعالیٰ شرف قبول عطا فرمائے۔ آمین!

محمد بیف اللہ خالد

مدیر "دارالاندلس"

۸ محرم ۱۴۲۶ھ

## پیش لفظ

انسان اپنی ضروریات، خواہشات اور حاجات کو پورا کرنے کے لیے دنیاوی اور ظاہری اسباب پر اعتماد کرتا ہے مگر بے حد کوشش کے باوجود اپنی خواہشات کو پورا نہیں کر پاتا، اپنی چاہت کو پورا کرنے کے لیے ہر دنیاوی طریقہ آزما تا ہے لیکن اس کی چاہت دھری کی دھری رہ جاتی ہے۔ آدم علیہ السلام کا بیٹا مصائب اور مشکلات میں گھرا ہوا ہے اور ان مصائب سے چھٹکارا حاصل کرنے کی کتنی ہی سعی کرتا ہے، لیکن اس کی الجھنیں اسی طرح برقرار رہتی ہیں۔ بھٹکا ہوا بندہ در در کی ٹھوکریں کھاتا پھرتا ہے، کبھی کسی آستانے پر، تو کبھی کسی درگاہ پر اور کبھی کسی بڑے عہدے پر فائز انسان تک رسائی کرتا ہے اور کبھی ایسا بھی ہوتا ہے کہ وہ اپنی مشکلات کے حل کے لیے کسی صالح انسان سے دعا کرواتا ہے۔ دعا کرانا جائز ہے، لیکن وہ ایسے طریقے نہیں اپناتا، جن کے اپنانے سے نہ صرف اس کی ضروریات پوری ہوتی ہیں بلکہ اس کی دنیا اور آخرت دونوں سنور جاتی ہیں۔ ان طریقوں میں سرفہرست وہ اعمال صالحہ ہیں جن کے کرنے سے عرش کریم کا رب خوش ہو کر اپنے مقرب فرشتوں کو انسان کا معاون بنا کر نازل فرما دیتا ہے۔ یہ معاونت مختلف صورتوں میں ہو سکتی ہے۔

- ایمان والوں کے لیے دعا کرنا۔
- ان کی سفارش کرنا۔
- ان سے اللہ کے لیے دوستی کرنا اور مشکل مراحل میں ان کا ساتھ دینا۔
- انہیں غم اور پریشان کن حالات میں تسلی دینا۔

⑤ رحمت اور سکینت سمیت انھیں ڈھانپ لینا اور ان کا محافظ بن جانا وغیرہ صورتیں شامل ہیں۔

رحمت کے فرشتے ہر شخص کے لیے نازل نہیں ہوتے اور نہ وہ کسی عام شخص کے معاون بنتے ہیں، بلکہ وہ تو کسی خاص شخصیت کے لیے اللہ سبحانہ کی مرضی سے نازل ہوتے ہیں اور ان کا نزول اسی کے لیے ہوتا ہے، جن کے لیے اللہ مالک الملک کی خوشنودی ہو۔ فرشتے اپنی زبان پر وہی بات لاتے ہیں جس کے بولنے کی انھیں اللہ تعالیٰ کی طرف سے اجازت ہو اور وہ تو صرف وہی عمل کرتے ہیں جس کے کرنے کی اللہ رب العزت کی طرف سے منظوری حاصل ہو چکی ہو۔ ان کا بولنا اور نازل ہونا صرف اسی کے لیے ہوتا ہے جس کے لیے اللہ تعالیٰ کی طرف سے اجازت ہو اور وہ تو صرف وہی عمل کرتے ہیں، جو اللہ رحیم و کریم کو پسند ہو۔ اس حقیقت کو خود رب کریم نے یوں بیان فرمایا ہے:

﴿ وَ قَالُوا اتَّخَذَ الرَّحْمَنُ وَلَدًا سُبْحٰنَهُ بَلْ عِبَادٌ مُّكْرَمُونَ ۝ لَا يَسْبِقُونَهُ بِالْقَوْلِ وَ هُمْ بِأَمْرِهِ يَعْمَلُونَ ۝ يَعْلَمُ مَا بَيْنَ أَيْدِيهِمْ وَ مَا خَلْفَهُمْ وَ لَا يَشْفَعُونَ إِلَّا لِمَنِ ارْتَضَىٰ وَ هُمْ مِّنْ خَشِيَّتِهِ مُشْفِقُونَ ۝ ﴾  
[ الانبياء: ۲۶-۲۸ ]

”انہوں نے کہا رحمن نے اپنے لیے اولاد بنائی ہے، اس کی ذات پاک ہے، بلکہ وہ تو اس کے معزز بندے ہیں، وہ کسی بات میں اللہ تعالیٰ پر سبقت نہیں کرتے اور وہ اس کے حکم پر کار بند رہتے ہیں۔ اللہ تعالیٰ ان کے آگے پیچھے کے تمام امور سے واقف ہے، وہ کسی کی کبھی سفارش نہیں کرتے سوائے ان کے جن سے اللہ تعالیٰ خوش ہو۔ وہ تو خود ہیبت الہی سے لرزاں و ترساں ہیں۔“

ان آیات کی تفسیر میں امام شوکانی رحمۃ اللہ علیہ اپنی تفسیر فتح القدر میں رقمطراز ہیں:

”وہ فرشتے اپنی مرضی سے کوئی بات نہیں کہتے، حتیٰ کہ خود اللہ تعالیٰ انھیں حکم کرتا

ہے، یہ دلیل ہے ان کی کمال اطاعت اور مطیع ہونے پر۔ کیونکہ وہ کوئی عمل کرتے ہیں اور نہ کوئی بات کہتے ہیں، مگر اسی کے حکم سے۔<sup>①</sup>

فرشتوں کے نزول کی اہمیت اور عظمت کو اجاگر کرنے والی باتوں میں سے ایک بات وہ بھی ہے جسے امام احمد رحمۃ اللہ علیہ نے اپنی کتاب ”مسند احمد“ میں نقل فرمایا ہے۔

حضرت انس رضی اللہ عنہ نے فرمایا:

« اَنَّ النَّبِيَّ ﷺ كَانَ إِذَا أَفْطَرَ عِنْدَ نَاسٍ قَالَ: أَفْطَرَ عِنْدَكُمْ

الصَّائِمُونَ وَ أَكَلَ طَعَامَكُمْ الْأَبْرَارُ وَ تَنَزَّلَتْ عَلَيْكُمْ الْمَلَائِكَةُ »<sup>②</sup>

”بے شک نبی کریم صلی اللہ علیہ وسلم جب لوگوں کے ہاں روزہ افطار فرماتے تو اسے یہ دعا

دیتے: « أَفْطَرَ عِنْدَكُمْ الصَّائِمُونَ وَ أَكَلَ طَعَامَكُمْ الْأَبْرَارُ وَ تَنَزَّلَتْ

عَلَيْكُمْ الْمَلَائِكَةُ » ”روزہ دار تمہارے ہاں روزہ افطار کرتے رہیں، نیک

لوگ تمہارا کھانا کھاتے رہیں اور فرشتے تمہارے ہاں نازل ہوتے رہیں۔“

یہ حدیث فرشتوں کے نزول کی اہمیت کو واضح کرنے والی ہے۔ اب فرشتوں کے نزول

کی سعادت سے آگاہ ہو جانے کے بعد کون اس کا خیر سے پیچھے رہے گا۔

بندہ ضعیف اپنے خالق و مالک کا شکر گزار ہے کہ جس کی توفیق سے اس موضوع پر کام

کا آغاز ہوا۔ تو اب اسی سے التجا ہے کہ اس کام کو عوام الناس کے لیے نافع بنائے اور اس

معمولی سی کاوش کو شرف قبولیت عطا فرمائے۔ رب کریم سے یہ بھی دعا ہے کہ وہ میرے

والدین گرامی قدر پر اپنی بے شمار رحمتیں نازل فرمائے کہ انہوں نے میری تربیت کرنے کے

لیے بھرپور جدوجہد کی۔ « رَبِّ ارْحَمْهُمَا كَمَا رَبَّيْتَنِي صَغِيرًا »

① فتح القدیر: ۴/۴۰۴، ۴۰۵۔

② مسند احمد: ۲/۲۰۱۔ شیخ البانی رحمۃ اللہ علیہ نے اس حدیث کو صحیح قرار دیا ہے۔

صحیح الجامع الصغیر: ۴۶۷۷۔

میں اپنے معزز اساتذہ کرام شیخ مفتی محمد اصغر حازم رحمۃ اللہ علیہ، شیخ محمد اسماعیل بلوچ رحمۃ اللہ علیہ اور فضیلۃ الشیخ مبشر احمد ربانی رحمۃ اللہ علیہ کا شکر گزار ہوں کہ انہوں نے اپنے قیمتی وقت سے فرصت نکال کر کتاب کو پڑھا اور اس کی توثیق فرمائی۔ اللہ ان کے علم و عمل میں برکت فرمائے اور انہیں نفع دینے والی صحت عطا فرمائے۔ محمد انور بلوچ اور رانا محمد آصف خان کا شکر گزار ہوں کہ کتاب کی تیاری میں ان کے قیمتی مشورے اور تعاون شامل حال رہا۔ اللہ ان کے علم و عمل میں برکت فرمائے۔ (آمین!)

وَصَلَّى اللّٰهُ تَعَالَى عَلٰى نَبِيِّنَا وَعَلَى آلِهِ وَاصْحَابِهِ  
وَاتَّبَاعِهِ وَبَارَكَ وَسَلَّم

ابوالریان نعیم الرحمن

چیچہ وطنی، ساہیوال

باب اول

وہ اعمال

کہ جن کی ادائیگی پر فرشتے اترائیں



## وہ اعمال

کہ جن کی ادائیگی پر فرشتے اتر آئیں

با وضو سونے والے کے لیے فرشتے کا نزول

جن خوش نصیب لوگوں پر فرشتے نازل ہوتے ہیں، ان میں سے ایک قسم ان لوگوں کی ہے جو حالت طہارت میں سوتے ہیں۔ یہ رات کو سونے کے لیے جب بستروں پر آتے ہیں تو با وضو ہوتے ہیں، اللہ تعالیٰ ان کے وضو کے سبب ان کے لیے ایک فرشتہ مقرر فرما دیتا ہے، جو ان کے ساتھ رات بسر کرتا ہے۔ وہ جب بھی رات کو کروٹ بدلتے ہیں تو مقرر کردہ فرشتہ ان کے لیے مغفرت کی دعا کرتا ہے۔

حضرت عبداللہ بن عباس رضی اللہ عنہما روایت کرتے ہیں کہ رسول اللہ صلی اللہ علیہ وسلم نے ارشاد فرمایا:

« طَهِّرُوا هَذِهِ الْأَجْسَادَ طَهَّرَكُمُ اللَّهُ، فَإِنَّهُ لَيْسَ مِنْ عَبْدٍ يَبِيتُ طَاهِرًا إِلَّا بَاتَ مَعَهُ فِي شَعَارِهِ مَلَكٌ لَا يَنْقَلِبُ سَاعَةً مِنَ اللَّيْلِ إِلَّا قَالَ: اللَّهُمَّ اغْفِرْ لِعَبْدِكَ فَإِنَّهُ بَاتَ طَاهِرًا »<sup>①</sup>

① الترغيب و الترهيب، كتاب النوافل، الترغيب في ان ينام الانسان طاهرا: ٤٠٨/١ ، ٤٠٩۔ حافظ منسري رحمته اللہ علیہ نے اس کی سند کو جید قرار دیا ہے اور شیخ البانی رحمته اللہ علیہ نے اسے حسن قرار دیا ہے۔ صحیح الجامع الصغیر: ٣٩٣٦۔

”ان جسموں کو پاک کرو، اللہ تعالیٰ تمہیں پاکیزگی عطا فرمائے۔ جو بندہ بھی طہارت کی حالت میں سوئے، یقیناً ایک فرشتہ اس کے ساتھ رات بسر کرتا ہے۔ جب بھی وہ شخص رات کے کسی وقت کروٹ بدلتا ہے تو وہ فرشتہ کہتا ہے: ”اے اللہ! اپنے بندے کو معاف فرما، یقیناً وہ با وضو سویا تھا۔“

اس کے علاوہ جب ایسا شخص بیدار ہوتا ہے تو تب بھی نازل ہونے والا فرشتہ اس کے لیے مغفرت کی دعا کرتا ہے۔ اس کی دلیل سیدنا عبداللہ بن عمر رضی اللہ عنہما کی حدیث ہے کہ رسول کریم صلی اللہ علیہ وسلم نے ارشاد فرمایا:

« مَنْ بَاتَ طَاهِرًا بَاتَ فِي شِعَارِهِ مَلَكٌ، فَلَمْ يَسْتَيْقِظْ إِلَّا قَالَ الْمَلَكُ: اللَّهُمَّ اغْفِرْ لِعَبْدِكَ فُلَانٍ فَإِنَّهُ بَاتَ طَاهِرًا »<sup>①</sup>

”جو شخص با وضو سوئے تو اس کے ہمراہ ایک فرشتہ ہوتا ہے، جب بھی وہ بیدار ہوتا ہے تو فرشتہ کہتا ہے: ”اے اللہ! اپنے فلاں بندے کو بخش دے، یقیناً وہ حالت طہارت میں سویا تھا۔“

با وضو سونے کا ایک اور فائدہ:

حضرت معاذ بن جبل رضی اللہ عنہ سے روایت ہے کہ نبی کریم صلی اللہ علیہ وسلم نے فرمایا:

« مَا مِنْ مُسْلِمٍ يَبِيتُ عَلَى ذِكْرِ طَاهِرًا فَيَتَعَارُ مِنْ اللَّيْلِ، فَيَسْأَلُ اللَّهَ خَيْرًا مِنَ الدُّنْيَا وَالْآخِرَةِ إِلَّا أَعْطَاهُ إِيَّاهُ »<sup>②</sup>

”ذکر و اذکار کر کے با وضو سونے والا مسلمان رات کو بیدار ہونے پر دنیا و آخرت

① صحیح ابن حبان، کتاب الطہارۃ، باب فرض الوضوء، ذکر استغفار الملک للبات متطہراً عند استيقاظه: ۱۰۵۱۔ شیخ البانی رحمۃ اللہ علیہ نے اسے صحیح قرار دیا ہے۔

② سنن ابی داؤد، کتاب الادب، باب فی النوم علی طہارۃ: ۵۰۴۲۔ شیخ البانی رحمۃ اللہ علیہ نے اس حدیث کو صحیح قرار دیا ہے۔

کی جو بھلائی اللہ تعالیٰ سے طلب کرتا ہے تو وہ بھلائی اللہ سے عطا فرمادیتا ہے۔“  
اس حدیث سے یہ بات بھی ثابت ہوئی کہ سوال کرنے پر خواہش کو پورا کیا جائے گا،  
نزول الملائکہ کے ساتھ ساتھ چاہت بھی پوری ہوگی، نیز نازل ہونے والا فرشتہ اس کے لیے  
عظیم سعادت بھی ہے۔ طہارت کی حالت میں سونے والا اگر مرے گا تو فطرت پر مرے گا  
اور اگر جیے گا تو خیر پر جیے گا۔

حضرت براء رضی اللہ عنہ سے روایت ہے کہ رسول اللہ ﷺ نے فرمایا:  
”جب تو سونے کے لیے (بستر پر) جائے تو وضو کر، جیسے نماز کے لیے وضو کرتا  
ہے پھر داہنی کروٹ پر لیٹ جا اور کہہ:

« اللَّهُمَّ أَسْلَمْتُ نَفْسِي إِلَيْكَ وَ فَوَّضْتُ أَمْرِي إِلَيْكَ وَ أَلْجَأْتُ  
ظَهْرِي إِلَيْكَ رَغْبَةً وَ رَهْبَةً إِلَيْكَ لَا مَلْجَأَ وَ لَا مُنْجَأَ مِنْكَ إِلَّا إِلَيْكَ  
أَمَنْتُ بِكِتَابِكَ الَّذِي أَنْزَلْتَ وَ بِنَبِيِّكَ الَّذِي أَرْسَلْتَ »<sup>①</sup>

”یا اللہ! میں نے اپنا نفس تیرے تابع کیا، معاملہ تیرے سپرد کر دیا اور میں نے اپنا  
چہرہ تیری طرف متوجہ کیا اور اپنی پشت تیری طرف جھکا دی، رغبت، شوق اور  
ڈرتے ہوئے۔ تیرے سوا نہ کوئی پناہ گاہ ہے اور نہ مقام نجات، میں تیری اس  
کتاب پر ایمان لایا جسے تو نے نازل فرمایا اور تیرے اس نبی ﷺ پر جسے تو نے  
(ہماری طرف) بھیجا۔“

صحیح مسلم میں ہے کہ رسول اللہ ﷺ نے اس دعا کے بعد فرمایا:

« فَإِنْ مِتُّ مِنْ لَيْلَتِكَ مِتُّ عَلَى الْفِطْرَةِ وَ إِنْ أَصْبَحْتَ أَصْبَحْتَ خَيْرًا »<sup>②</sup>

① صحیح بخاری، کتاب الدعوات، باب اذا بات طاهرا: ۶۳۱۱۔ صحیح مسلم،

کتاب الذکر و الدعاء، باب الدعاء عند النوم: ۲۷۱۰۔

② مسلم، کتاب الذکر و الدعاء، باب الدعاء عند النوم: ۲۷۱۰۔

”اگر تو اس رات مر گیا تو فطرت پر مرے گا (یعنی اسلام پر) اور اگر تو نے صبح کی  
تو تو نے بڑی خیر کو پایا۔“

### اہل ذکر کی مجالس پر فرشتوں کا نزول

فرشتوں کے نزول کو پانے والے لوگوں کی دوسری قسم ان لوگوں پر مشتمل ہے جو  
ذکر الہی میں مشغول رہتے ہیں۔ حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے  
فرمایا:

« إِنَّ لِلَّهِ مَلَائِكَةً يَطُوفُونَ فِي الطَّرِيقِ يَلْتَمِسُونَ أَهْلَ الذِّكْرِ، فَإِذَا  
وَجَدُوا قَوْمًا يَذْكُرُونَ اللَّهَ تَنَادَرُوا : هَلُمُّوا إِلَيَّ حَاجَتِكُمْ، قَالَ  
فِيحْفُونَهُمْ بِأَجْنِحَتِهِمْ إِلَى السَّمَاءِ الدُّنْيَا قَالَ: فَيَسْأَلُهُمْ رَبُّهُمْ عَزَّ  
وَجَلَّ وَهُوَ أَعْلَمُ مِنْهُمْ: مَا يَقُولُ عِبَادِي؟ قَالَ يَقُولُ: يُسَبِّحُونَكَ وَ  
يُكَبِّرُونَكَ وَ يَحْمَدُونَكَ [يُمَجِّدُونَكَ] قَالَ فَيَقُولُ: هَلْ رَأَوْنِي؟  
قَالَ فَيَقُولُونَ: لَا وَاللَّهِ مَا رَأَوْكَ، قَالَ فَيَقُولُ: كَيْفَ لَوْ رَأَوْنِي؟ قَالَ  
يَقُولُونَ: لَوْ رَأَوْكَ كَانُوا أَشَدَّ لَكَ عِبَادَةً وَ أَشَدَّ لَكَ تَمَجُّدًا وَ أَكْثَرَ  
لَكَ تَسْبِيحًا قَالَ يَقُولُ: فَمَا يَسْأَلُونِي؟ قَالَ يَسْأَلُونَكَ الْجَنَّةَ، قَالَ  
يَقُولُ: وَ هَلْ رَأَوْهَا؟ قَالَ يَقُولُونَ: لَا وَاللَّهِ يَا رَبِّ! مَا رَأَوْهَا، قَالَ  
فَيَقُولُ: فَكَيْفَ لَوْ أَنَّهُمْ رَأَوْهَا؟ قَالَ يَقُولُونَ: لَوْ أَنَّهُمْ رَأَوْهَا، كَانُوا  
أَشَدَّ عَلَيْهَا حِرْصًا وَ أَشَدَّ لَهَا طَلَبًا وَ أَعْظَمَ فِيهَا رَغْبَةً قَالَ فِيمَ  
يَتَعَوَّذُونَ؟ قَالَ يَقُولُونَ: مِنَ النَّارِ قَالَ يَقُولُ: وَ هَلْ رَأَوْهَا؟ قَالَ

يَقُولُونَ: لَا وَاللَّهِ يَا رَبِّ! مَا رَأَوْهَا، قَالَ يَقُولُ: فَكَيْفَ لَوْ رَأَوْهَا؟  
 قَالَ يَقُولُونَ: لَوْ رَأَوْهَا كَانُوا أَشَدَّ مِنْهَا فِرَارًا وَ أَشَدَّ لَهَا مَخَافَةً، قَالَ:  
 فَيَقُولُ فَأَشْهَدُكُمْ أَنِّي قَدْ غَفَرْتُ لَهُمْ قَالَ يَقُولُ مَلَكٌ مِنَ الْمَلَائِكَةِ:  
 فِيهِمْ فَلَانْ لَيْسَ مِنْهُمْ إِنَّمَا جَاءَ لِحَاجَةٍ، قَالَ: هُمْ الْجُلَسَاءُ لَا يَشْقَى  
 جَلِيسُهُمْ ①

”اللہ تعالیٰ کے کچھ فرشتے ایسے ہیں جو اللہ کا ذکر کرنے والوں کو تلاش کرتے ہوئے راستوں میں گھومتے پھرتے ہیں، جب وہ کسی ایسی جماعت کو پاتے ہیں جو اللہ کے ذکر میں مصروف ہوتی ہے، تو وہ ایک دوسرے کو پکارتے ہوئے کہتے ہیں: ”اوہر آؤ! یہاں تمہاری حاجت (مطلوبہ چیز) ہے۔“ وہ اہل مجلس کو آسمان دنیا تک اپنے پروں سے ڈھانپ لیتے ہیں۔ (جب وہ وہاں سے فارغ ہو کر اللہ کے پاس جاتے ہیں تو) ان کا رب ان سے پوچھتا ہے، حالانکہ وہ خوب جانتا ہے: ”میرے بندے کیا کہتے تھے؟“ فرشتے جواب دیتے ہیں: ”وہ تیری تسبیح و تکبیر اور تیری تحمید و تمجید کر رہے تھے۔“ اللہ تعالیٰ ان سے پوچھتا ہے: ”کیا انہوں نے مجھے دیکھا ہے؟“ فرشتے کہتے ہیں: ”اللہ کی قسم! انہوں نے تجھے نہیں دیکھا۔“ اللہ تعالیٰ فرماتا ہے: ”اگر وہ مجھے دیکھ لیں تو ان کا کیا حال ہو؟“ فرمایا فرشتے عرض کرتے ہیں: ”اگر وہ تجھے دیکھ لیں تو وہ تیری اس سے بھی زیادہ عبادت کریں، اس سے بھی زیادہ تیری بزرگی اور اس سے بھی زیادہ تیری پاکیزگی بیان کریں۔“ تو اللہ تعالیٰ سوال کرتا ہے: ”وہ کیا مانگتے ہیں؟“ فرمایا: فرشتے جواب دیتے ہیں: ”وہ تجھ سے تیری جنت مانگتے ہیں۔“ فرمایا اللہ تعالیٰ نے فرمایا: ”کیا انہوں نے

میری جنت دیکھی ہے؟“ فرمایا فرشتے عرض کرتے ہیں: ”نہیں اللہ کی قسم! اے رب! انھوں نے جنت تو نہیں دیکھی۔“ فرمایا اللہ تعالیٰ فرماتا ہے: ”اگر وہ جنت دیکھ لیں تو ان کا کیا حال ہو؟“ فرمایا فرشتے عرض کرتے ہیں: ”اگر وہ اسے دیکھ لیں تو اس کے لیے ان کی حرص اور طلب اور زیادہ شدید ہو جائے اور اس میں ان کی رغبت اور زیادہ بڑھ جائے۔“ اللہ تعالیٰ پوچھتا ہے: ”وہ کس چیز سے پناہ مانگتے ہیں؟“ فرشتے عرض کرتے ہیں: ”وہ جہنم کی آگ سے پناہ مانگتے ہیں۔“ فرمایا اللہ تعالیٰ پوچھتا ہے: ”کیا انھوں نے اسے دیکھا ہے؟“ فرمایا فرشتے عرض کرتے ہیں: ”نہیں اللہ کی قسم! انھوں نے اسے نہیں دیکھا۔“ اللہ تعالیٰ فرماتا ہے: ”اگر وہ اسے دیکھ لیں تو کیا حال ہو؟“ فرمایا فرشتے کہتے ہیں: ”اگر وہ دیکھ لیں تو اس سے کہیں زیادہ اور دور بھاگیں اور اس سے زیادہ ڈریں۔“ فرمایا اللہ تعالیٰ فرماتا ہے: ”پس میں تمہیں اس بات کا گواہ بناتا ہو کہ میں نے انھیں بخش دیا۔“ آپ ﷺ نے فرمایا: ”فرشتوں میں سے ایک فرشتے نے عرض کی: ”(اے اللہ!) ان میں فلاں آدمی ان میں سے نہیں تھا، وہ صرف ایک کام کے لیے آیا تھا (کہ ان کے ساتھ مجلس ذکر میں بیٹھ گیا)۔“ اللہ تعالیٰ فرماتا ہے: ”یہ اللہ کو یاد کرنے والے ایسے ہم نشیں ہیں کہ ان کے ساتھ بیٹھنے والے بھی محروم نہیں ہوتے۔“

اس حدیث میں جہاں اہل ذکر کی فضیلت بیان کی گئی ہے، وہاں ان کے ہم نشیں لوگ بھی اس عظمت میں شامل کر لیے گئے ہیں۔ گویا کہ عمدہ مجلس باعث نجات ہوتی ہے۔ اہل ذکر کی شان کو مزید اجاگر کرنے والی ایک اور حدیث جسے حضرات ائمہ ترمذی، ابن ماجہ اور حاکم نے حضرت ابو درداء رضی اللہ عنہ سے روایت کیا ہے کہ رسول اللہ ﷺ نے فرمایا:

« أَلَا أَنْبِئُكُمْ بِخَيْرِ أَعْمَالِكُمْ أَزْكَاهَا عِنْدَ مَلِيكِكُمْ، وَ أَرْفَعَهَا فِي

دَرَجَاتِكُمْ وَ خَيْرٌ لَّكُمْ مِّنْ إِنْفَاقِ الذَّهَبِ وَ الْوَرِقِ وَ خَيْرٌ لَّكُمْ مِّنْ  
أَنْ تَلْقَوْا عَدُوَّكُمْ فَتَضْرِبُوا أَعْنَاقَهُمْ وَ يَضْرِبُوا أَعْنَاقَكُمْ؟ قَالُوا بَلَىٰ،  
قَالَ ذِكْرُ اللَّهِ تَعَالَى ①

”کیا میں تمہیں ایسے عمل کی خبر نہ دوں جو تمہارے اعمال میں سب سے بہتر، تمہارے  
آقا و مولیٰ کے نزدیک سب سے زیادہ پاکیزہ، تمہارے درجوں میں سب سے  
زیادہ اضافہ کرنے والا، تمہارے لیے سونا چاندی خرچ کرنے سے بہتر، اس سے  
بھی بہتر کہ تم دشمن سے مقابلہ کرو اور تم ان کی گردنیں مارو اور وہ تمہاری گردنیں  
ماریں؟“ صحابہ رضی اللہ عنہم نے عرض کی: ”کیوں نہیں ضرور بتلائیے۔“ تو آپ ﷺ  
نے فرمایا: ”وہ عمل اللہ کا ذکر ہے۔“

حضرت ابو ہریرہ رضی اللہ عنہ کہتے ہیں کہ رسول اللہ ﷺ نے فرمایا:

« إِنْ لِلَّهِ تَبَارَكَ وَ تَعَالَى مَلَائِكَةٌ سَيَّارَةٌ، فَضُلًّا يَتَّبِعُونَ مَجَالِسَ  
الذِّكْرِ فَإِذَا وَجَدُوا مَجْلِسًا فِيهِ ذِكْرٌ قَعَدُوا مَعَهُمْ وَ حَفَّ بَعْضُهُمْ  
بَعْضًا بِأَجْنِحَتِهِمْ حَتَّى يَمَلُّوا مَا بَيْنَهُمْ وَ بَيْنَ السَّمَاءِ الدُّنْيَا فَإِذَا  
تَفَرَّقُوا عَرَجُوا وَ صَعِدُوا إِلَى السَّمَاءِ قَالَ: فَيَسْأَلُهُمُ اللَّهُ عَزَّ وَ جَلَّ وَ  
هُوَ أَعْلَمُ بِهِمْ، مِنْ أَيْنَ جِئْتُمْ؟ فَيَقُولُونَ: جِئْنَا مِنْ عِنْدِ عِبَادِكَ فِي  
الْأَرْضِ، يُسَبِّحُونَكَ وَ يُكَبِّرُونَكَ وَ يُهَلِّلُونَكَ وَ يَحْمَدُونَكَ وَ  
يَسْأَلُونَكَ قَالَ: وَ مَاذَا يَسْأَلُونَنِي؟ قَالُوا: يَسْأَلُونَكَ جَنَّتِكَ قَالَ: وَ  
هَلْ رَأَوْا جَنَّتِي؟ قَالُوا: لَا أَيْ رَبِّ! قَالَ: فَكَيْفَ لَوْ رَأَوْا جَنَّتِي؟ قَالُوا:

① جامع ترمذی، کتاب الدعوات، باب منه : ۳۳۷۷۔ شیخ البانی رضی اللہ عنہ نے اسے صحیح

قرار دیا ہے۔ مستدرک حاکم : ۱/۴۹۶۔ اور امام حاکم نے اسے صحیح قرار دیا ہے۔

وَ يَسْتَجِيرُونَكَ قَالَ وَ مِمَّ يَسْتَجِيرُونََنِي؟ قَالُوا: مِنْ نَارِكَ يَا رَبِّ! قَالَ: وَ هَلْ رَأَوْا نَارِي؟ قَالُوا لَا قَالَ: فَكَيْفَ لَوْ رَأَوْا نَارِي؟ قَالُوا وَ يَسْتَغْفِرُونَكَ قَالَ فَيَقُولُ: قَدْ غَفَرْتُ لَهُمْ وَ أَعْطَيْتُهُمْ مَا سَأَلُوا وَ أَجْرْتُهُمْ مِمَّا اسْتَجَارُوا، قَالَ يَقُولُونَ: رَبِّ فِيهِمْ فُلَانٌ عَبْدٌ خَطَّاءٌ إِنَّمَا مَرَّ فَجَلَسَ مَعَهُمْ قَالَ فَيَقُولُ: وَ لَهُ غَفَرْتُ هُمْ الْقَوْمُ لَا يَشْقَى بِهِمْ جَلِيسُهُمْ»<sup>①</sup>

”بے شک اللہ تعالیٰ کے کچھ فرشتے گھومنے پھرنے والے ہیں (حفاظت کرنے والے فرشتوں سے الگ) وہ ذکر کی مجلسوں کو تلاش کرتے رہتے ہیں۔ جب وہ کوئی ایسی مجلس پاتے ہیں جس میں اللہ کا ذکر ہو رہا ہو، تو ان کے ساتھ بیٹھ جاتے ہیں اور بعض فرشتے بعض کو اپنے پروں سے ڈھانپ لیتے ہیں، یہاں تک کہ وہ ان کے اور آسمان دنیا کے درمیان فاصلے کو (اپنے وجود سے) بھر دیتے ہیں، پھر جب لوگ منتشر ہو جاتے ہیں تو یہ فرشتے آسمان کی طرف چڑھ جاتے ہیں۔“

آپ نے فرمایا: ”پس اللہ تعالیٰ ان سے پوچھتا ہے، حالانکہ وہ خوب جانتا ہے: ”تم کہاں سے آئے ہو؟“ وہ عرض کرتے ہیں: ”ہم تیرے ان بندوں کے پاس سے آئے ہیں جو زمین میں ہیں اور تیری پاکیزگی، تیری بڑائی، تیری توحید و عظمت اور تیری حمد بیان کر رہے تھے اور تجھ سے سوال کر رہے تھے۔“ اللہ تعالیٰ پوچھتا ہے: ”وہ مجھ سے کیا سوال کر رہے تھے؟“ وہ کہتے ہیں: ”وہ تجھ سے تیری جنت کا سوال کر رہے تھے۔“ اللہ تعالیٰ پوچھتا ہے: ”کیا انھوں نے میری جنت دیکھی ہے؟“ فرشتے عرض کرتے ہیں: ”نہیں اے پروردگار!“ اللہ تعالیٰ فرماتا ہے:

① صحیح مسلم، کتاب الذکر و الدعاء، باب فضل مجالس الذکر: ۲۶۸۹۔



”اگر وہ میری جنت دیکھ لیں تو ان کا کیا حال ہو؟“ فرشتے عرض کرتے ہیں: ”وہ تجھ سے پناہ بھی طلب کر رہے تھے۔“ اللہ تعالیٰ پوچھتا ہے: ”وہ کس چیز سے مجھ سے پناہ طلب کر رہے تھے؟“ فرشتے کہتے ہیں: ”اے پروردگار! تیری آگ سے۔“ اللہ تعالیٰ پوچھتا ہے: ”کیا انہوں نے میری آگ دیکھی ہے؟“ فرشتے عرض کرتے ہیں: ”نہیں۔“ اللہ تعالیٰ فرماتے ہیں: ”اگر وہ میری آگ دیکھ لیں تو ان کا کیا حال ہو؟“ فرشتے عرض کرتے ہیں: ”وہ تجھ سے بخشش بھی مانگ رہے تھے۔“ تو اللہ تعالیٰ فرماتے ہیں: ”میں نے انہیں بخش دیا، وہ جس چیز کا سوال کر رہے تھے میں نے وہ انہیں عطا کر دی اور جس چیز (آگ) سے پناہ طلب کر رہے تھے اس سے میں نے انہیں پناہ دے دی۔“ آپ ﷺ نے فرمایا: ”فرشتے عرض کرتے ہیں: ”اے پروردگار! ان میں فلاں آدمی بھی تھا، وہ بہت گناہ گار بندہ ہے جو صرف وہاں سے گزرتا ہوا ان کے ساتھ بیٹھ گیا تھا۔“ اللہ تعالیٰ فرماتا ہے: ”میں نے اسے بھی بخش دیا، یہ ایسے لوگ ہیں کہ ان کے ساتھ بیٹھنے والے بھی محروم نہیں ہوتے۔“

ایک اور حدیث جو فرشتوں کے نزول پر دلالت کرتی ہے، اس حدیث میں بھی ذکر کرنے والوں کی شان و عظمت کو بیان کیا گیا ہے۔ حضرت ابوسعید خدری رضی اللہ عنہ بیان کرتے ہیں کہ رسول اللہ ﷺ نے فرمایا:

« لَا يَقْعُدُ قَوْمٌ يَذْكُرُونَ اللَّهَ عَزَّ وَجَلَّ إِلَّا حَفَّتْهُمُ الْمَلَائِكَةُ وَ غَشِيَتْهُمُ الرَّحْمَةُ وَ نَزَلَتْ عَلَيْهِمُ السَّكِينَةُ وَ ذَكَرَهُمُ اللَّهُ فِيمَنْ عِنْدَهُ » ①

”جو لوگ بھی اللہ تعالیٰ کا ذکر کرنے بیٹھتے ہیں تو فرشتے انہیں گھیر لیتے ہیں، رحمت

① صحیح مسلم، کتاب الذکر و الدعاء، باب فضل الاجتماع علی تلاوة القرآن و علی الذکر: ۲۷۰۰۔

ان پر چھا جاتی ہے، سکینت ان پر نازل ہوتی ہے اور اللہ ان کا ذکر ان لوگوں میں فرماتے ہیں جو اس کے پاس ہیں۔“

ان تین احادیث میں اہل ذکر کے فضائل اور ان کے انعامات کو بیان کیا گیا ہے۔ یعنی اللہ رب العزت کے حکم سے فرشتوں کا نازل ہونا، پھر اہل ذکر کو ڈھونڈنا، پھر ان پر پروں کا سایہ کرنا، پھر رحمت اور سکینت سے اہل ذکر کا مستفید ہونا، اسی طرح اللہ تعالیٰ کے روبرو ان سعادت مند لوگوں کی تعریف کرنا اور پھر خود قادر و کریم کا فرشتوں کے سامنے اہل ذکر کی تعریف کرنا، یہ بہت بڑی سعادت اور عظیم کامیابی ہے۔ زمین پر بسنے والوں کی تعریف اللہ کریم آسمان کی پاکیزہ مخلوق میں کرے، یہ کوئی معمولی بات نہیں بلکہ بہت بڑی عزت اور اعزاز کی بات ہے۔ الہی! ہمیں بھی توفیق عطا فرما اور اپنے مکرم بندوں میں شامل کر لے اور ان کا ساتھ نصیب فرما۔ (آمین یا رب العالمین!)

### قرآن پڑھتے وقت سکینت اور فرشتوں کا اترنا

فرشتوں کے نزول سے فیض یاب ہونے والے خوش نصیبوں میں ایک قرآن مجید کی تلاوت کرنے والا خوش نصیب بھی ہے۔ جس کی قراءت کو سن کر آسمان سے فرشتے اتر پڑتے ہیں۔ اس خوش نصیب کا تذکرہ امام بخاری کی صحیح بخاری میں موجود ہے۔ حضرت اسید بن حضیر رضی اللہ عنہ بیان کرتے ہیں:

« بَيْنَمَا هُوَ يَقْرَأُ مِنَ اللَّيْلِ سُورَةَ الْبَقَرَةِ وَ فَرَسُهُ مَرْبُوطٌ عِنْدَهُ إِذْ جَالَتْ الْفَرَسُ فَسَكَّتْ فَسَكَّتْ، فَقَرَأَ فَجَالَتْ الْفَرَسُ فَسَكَّتْ وَ سَكَّتِ الْفَرَسُ ثُمَّ قَرَأَ فَجَالَتْ الْفَرَسُ فَأَنْصَرَفَ وَ كَانَ ابْنُهُ يَحْيَى

قَرِيْبًا مِنْهَا فَاشْفَقَ اَنْ يُصِيْبَهُ، فَلَمَّا اجْتَرَّهُ رَفَعَ رَأْسَهُ اِلَى السَّمَاءِ حَتَّى مَا يَرَاهَا فَلَمَّا اُصْبَحَ حَدَّثَ النَّبِيَّ صَلَّى اللهُ عَلَيْهِ وَسَلَّمَ فَقَالَ لَهُ اِقْرَأْ يَا ابْنَ حُضَيْرٍ! اِقْرَأْ يَا ابْنَ حُضَيْرٍ! قَالَ فَاشْفَقْتُ يَا رَسُوْلَ اللهِ! اَنْ تَطَّأَ بِحَيِّى وَكَانَ مِنْهَا قَرِيْبًا فَرَفَعْتُ رَأْسِيْ فَاَنْصَرَفْتُ اِلَيْهِ فَرَفَعْتُ رَأْسِيْ اِلَى السَّمَاءِ فَاِذَا مِثْلُ الظُّلَّةِ فِيْهَا اَمْثَالُ الْمَصَابِيْحِ فَخَرَجْتُ حَتَّى لَا اَرَاهَا قَالَ وَتَدْرِى مَا ذَاكَ؟ قَالَ لَا قَالَ تِلْكَ الْمَلَائِكَةُ دَنَتْ لِصَوْتِكَ وَ لَوْ قَرَأْتَ لَا صَبَحْتَ يَنْظُرُ النَّاسُ اِلَيْهَا لَا تَتَوَارَى مِنْهُمْ»<sup>①</sup>

”وہ رات کو سورہ بقرہ پڑھ رہے تھے اور ان کا گھوڑا ان کے پاس بندھا ہوا تھا، اتنے میں گھوڑا بدکنے لگا، اسید رضی اللہ عنہ خاموش ہو گئے۔ (قراءت ختم کی) تو گھوڑا پرسکون ہو گیا۔ پھر انہوں نے پڑھنا شروع کیا تو پھر گھوڑا بدکا، جب انہوں نے خاموشی اختیار کی تو گھوڑا بھی ٹھہر گیا، پھر پڑھنا شروع کیا تو گھوڑا بدکا۔ ان کا بیٹا یحییٰ گھوڑے کے قریب تھا، وہ ڈرے کہ کہیں اسے صدمہ نہ پہنچے چنانچہ اسے اٹھا کر اپنے پاس لے آئے اور آسمان کی طرف نگاہ کی تو ایک چیز سائبان کی طرح دکھائی دی، اسے دیکھتا رہا یہاں تک کہ وہ چیز غائب ہو گئی۔ صبح کو اسید رضی اللہ عنہ نے یہ قصہ آنحضرت صلی اللہ علیہ وسلم سے بیان کیا۔ آپ صلی اللہ علیہ وسلم نے فرمایا: ”ابن حضیر! (اچھا ہوتا کہ) تو قراءت جاری رکھتا، ابن حضیر! (اچھا ہوتا کہ) تو قراءت کرتا رہتا۔“ حضرت اسید رضی اللہ عنہ نے عرض کی: ”یا رسول اللہ! میں ڈر گیا کہ کہیں گھوڑا یحییٰ کو کچل نہ ڈالے، وہ گھوڑے کے قریب تھا، میں نے سر اٹھا کر ادھر دیکھا پھر میں نے

① صحیح بخاری، کتاب فضائل القرآن، باب نزول السکینة والملائكة عند قراءة القرآن: ۵۰۱۸۔ صحیح مسلم، کتاب صلوة المسافرین، باب نزول السکینة لقراءة القرآن: ۷۹۶۔

آسمان کی طرف سر اٹھایا تو سائبان کی طرح کچھ معلوم ہوا، جیسے اس میں چراغ روشن ہوں، پھر میں باہر آ گیا یہاں تک کہ وہ نظر سے غائب ہو گیا۔“ آپ ﷺ نے فرمایا: ”اسید! تو جانتا ہے وہ کیا تھا؟“ کہا: ”نہیں!“ آپ ﷺ نے فرمایا: ”یہ فرشتے تھے جو تمہاری آواز سن کر نزدیک آ گئے تھے اور اگر تو قرآن پڑھتا رہتا تو صبح کو ان فرشتوں کو دوسرے لوگ بھی دیکھ لیتے، وہ ان کی نظر سے پوشیدہ نہ ہوتے۔“

قراءت قرآن سے فرشتوں کے نزول کو پانے والا ایک اور خوش نصیب:

سیدنا براء رضی اللہ عنہ فرماتے ہیں:

« كَانَ رَجُلٌ يَقْرَأُ سُورَةَ الْكَهْفِ وَ عِنْدَهُ فَرَسٌ مَّرْبُوطٌ بِشَطْنَيْنِ فَتَغَشَّتْهُ سَحَابَةٌ فَجَعَلَتْ تَدُورُ وَ تَدْنُو وَ جَعَلَ فَرَسُهُ يَنْفِرُ مِنْهَا فَلَمَّا أَصْبَحَ أَتَى النَّبِيَّ صَلَّى اللَّهُ عَلَيْهِ وَ سَلَّمَ فَذَكَرَ ذَلِكَ لَهُ فَقَالَ: تِلْكَ السَّكِينَةُ نَزَلَتْ بِالْقُرْآنِ »<sup>①</sup>

”ایک شخص سورہ کہف پڑھتا تھا اور اس کے ہاں دو لمبی رسیوں میں گھوڑا بندھا ہوا تھا۔ سو اس پر ایک بدلی آنے لگی اور وہ گھومنے لگی اور قریب آنے لگی، اس کا گھوڑا اسے دیکھ کر بدکنے لگا، پھر جب صبح ہوئی، وہ نبی ﷺ کے پاس آیا اور آپ سے اس کا ذکر کیا تو آپ ﷺ نے فرمایا: ”یہ تسکین ہے جو قرآن کی برکت سے اترتی ہے۔“

اس حدیث کی شرح میں امام نووی رحمۃ اللہ علیہ لکھتے ہیں:

”وَ فِي هَذَا الْحَدِيثِ جَوَازُ رُؤْيَةِ أَحَادِ الْأُمَّةِ الْمَلَائِكَةِ وَ فِيهِ فَضِيلَةُ الْقِرَاءَةِ وَ إِنَّهَا سَبَبُ نَزُولِ الرَّحْمَةِ وَ حَضُورِ الْمَلَائِكَةِ وَ فِيهِ فَضِيلَةُ

① صحیح مسلم، کتاب صلاة المسافرين، باب نزول السکينة لقراءة القرآن: ۷۹۵۔

إِسْتِمَاعِ الْقُرْآنِ ①

”اس حدیث سے معلوم ہوا کہ امت میں سے کوئی ایک فرشتوں کو دیکھ سکتا ہے اور اس سے فضیلت قراءت کے سبب رحمت کا نازل ہونا، فرشتوں کا حاضر ہونا اور کان لگا کر قراءت سنا بھی ثابت ہوا۔“

### مسجد میں قرآن پڑھنے اور پڑھانے والوں پر فرشتوں کا نزول

جب اللہ کے بندے اس کے گھروں (مساجد) میں جمع ہوتے ہیں اور اللہ کریم کی محبوب کتاب کو پڑھتے اور پڑھاتے ہیں تو اللہ رب العزت ان پر اپنی رحمت کے ساتھ ساتھ اپنی محبوب ترین مخلوق فرشتے بھی نازل فرما دیتے ہیں۔ کتنے خوش بخت ہیں یہ لوگ جن پر اللہ کی رحمت اور اس کے فرشتے نازل ہوتے ہیں۔ اس بات کا ثبوت صحیح مسلم میں موجود ہے، حضرت ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

« مَنْ نَفَسَ عَنْ مُؤْمِنٍ كُرْبَةً مِنْ كُرْبِ الدُّنْيَا نَفَسَ اللَّهُ عَنْهُ كُرْبَةً مِنْ كُرْبِ يَوْمِ الْقِيَامَةِ، وَ مَنْ يَسَّرَ عَلَى مُعْسِرٍ يَسَّرَ اللَّهُ عَلَيْهِ فِي الدُّنْيَا وَالْآخِرَةِ، وَ مَنْ سَتَرَ مُسْلِمًا سَتَرَهُ اللَّهُ فِي الدُّنْيَا وَالْآخِرَةِ، وَ اللَّهُ فِي عَوْنِ الْعَبْدِ مَا كَانَ الْعَبْدُ فِي عَوْنِ أَخِيهِ، وَ مَنْ سَلَكَ طَرِيقًا يَلْتَمِسُ فِيهِ عِلْمًا سَهَّلَ اللَّهُ لَهُ بِهِ طَرِيقًا إِلَى الْجَنَّةِ وَ مَا اجْتَمَعَ قَوْمٌ فِي بَيْتٍ مِنْ بُيُوتِ اللَّهِ، يَتْلُونَ كِتَابَ اللَّهِ، وَ يَتَدَارَسُونَهُ بَيْنَهُمْ إِلَّا نَزَلَتْ عَلَيْهِمُ السَّكِينَةُ، وَ غَشِيَتْهُمُ الرَّحْمَةُ وَ حَفَّتُهُمُ الْمَلَائِكَةُ وَ

● صحیح مسلم شرحہ الکامل للنووی: ۱/۲۶۹۔

ذَكَرَهُمُ اللَّهُ فِي مَنْ عِنْدَهُ، وَ مَنْ بَطَّأَ بِهِ عَمَلُهُ لَمْ يُسْرِعْ بِهِ نَسَبُهُ»<sup>①</sup>

”جو شخص کسی مومن سے دنیا کی کوئی سختی دور کرتا ہے، تو اللہ تعالیٰ اس سے آخرت کی سختیوں میں سے ایک سختی دور کرے گا، جو شخص مفلس کو (قرض کے لیے) مہلت دے گا، اللہ تعالیٰ اس پر دنیا و آخرت میں آسانی کرے گا۔ جو شخص کسی مسلمان کا عیب چھپائے گا تو اللہ تعالیٰ دنیا اور آخرت میں اس کے عیب چھپائے گا اور اللہ تعالیٰ بندے کی مدد میں رہتا ہے، جب تک وہ اپنے بھائی کی مدد میں رہتا ہے۔ جو شخص دین کا علم حاصل کرنے کی راہ پر چلتا ہے اللہ تعالیٰ اس کے لیے جنت کا راستہ آسان کر دیتا ہے۔ جب لوگ اللہ تعالیٰ کی کتاب پڑھنے اور پڑھانے کے لیے اللہ تعالیٰ کے گھروں میں سے کسی گھر میں جمع ہوتے ہیں تو ان پر اللہ تعالیٰ کی رحمت اترتی ہے، جو انھیں ڈھانپ لیتی ہے، فرشتے انھیں گھیر لیتے ہیں اور اللہ تعالیٰ فرشتوں میں ان کا ذکر کرتا ہے۔“

### سوتے وقت آیت الکرسی پڑھنے والے پر فرشتوں کا نزول

فرشتوں کے نزول کی سعادت پانے والوں میں سے ایک قسم ان لوگوں کی ہے جو سوتے وقت اپنے بستر پر پہنچ کر آیت الکرسی کی تلاوت کرتے ہیں۔ اس کی دلیل وہ حدیث ہے جسے امام بخاری رحمۃ اللہ علیہ نے روایت فرمایا ہے۔ حضرت ابو ہریرہ رضی اللہ عنہ فرماتے ہیں:

« وَ كَلَّمَنِي رَسُولُ اللَّهِ صَلَّى اللَّهُ عَلَيْهِ وَسَلَّمَ بِحِفْظِ زَكَاةِ رَمَضَانَ،

① صحیح مسلم، کتاب الذکر و الدعاء، باب فضل الاجتماع علی تلاوة القرآن و علی

فَاتَانِي آتٍ فَجَعَلَ يَحْتُو مِنْ الطَّعَامِ، فَأَخَذْتُهُ وَ قُلْتُ لَأَرْفَعَنَّكَ إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ قَالَ: إِنِّي مُحْتَاجٌ وَ عَلَى عِيَالٍ وَ لِي حَاجَةٌ شَدِيدَةٌ، قَالَ: فَخَلَيْتُ عَنْهُ، فَأَصْبَحْتُ فَقَالَ النَّبِيُّ صَلَّى اللَّهُ عَلَيْهِ وَسَلَّمَ: يَا أَبَا هُرَيْرَةَ! مَا فَعَلَ أَسِيرُكَ الْبَارِحَةَ؟ قَالَ قُلْتُ: يَا رَسُولَ اللَّهِ! شَكَا حَاجَةَ شَدِيدَةً وَ عِيَالًا فَرَحِمْتُهُ فَخَلَيْتُ سَبِيلَهُ، قَالَ: أَمَا إِنَّهُ قَدْ كَذَبَكَ وَ سَيَعُودُ، فَعَرَفْتُ أَنَّهُ سَيَعُودُ لِقَوْلِ رَسُولِ اللَّهِ صَلَّى اللَّهُ عَلَيْهِ وَسَلَّمَ: إِنَّهُ سَيَعُودُ فَرَصَدْتُهُ، فَجَعَلَ يَحْتُو مِنْ الطَّعَامِ فَأَخَذْتُهُ فَقُلْتُ لَأَرْفَعَنَّكَ إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ، قَالَ دَعْنِي فَإِنِّي مُحْتَاجٌ وَ عَلَى عِيَالٍ، لَا أَعُودُ، فَرَحِمْتُهُ فَخَلَيْتُ سَبِيلَهُ، فَأَصْبَحْتُ فَقَالَ لِي رَسُولُ اللَّهِ صَلَّى اللَّهُ عَلَيْهِ وَسَلَّمَ يَا أَبَا هُرَيْرَةَ! مَا فَعَلَ أَسِيرُكَ؟ قُلْتُ يَا رَسُولَ اللَّهِ! شَكَا حَاجَةَ شَدِيدَةً وَ عِيَالًا فَرَحِمْتُهُ فَخَلَيْتُ سَبِيلَهُ قَالَ: أَمَا إِنَّهُ قَدْ كَذَبَكَ وَ سَيَعُودُ فَرَصَدْتُهُ الثَّلَاثَةَ فَجَعَلَ يَحْتُو مِنْ الطَّعَامِ فَأَخَذْتُهُ فَقُلْتُ لَأَرْفَعَنَّكَ إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ وَ هَذَا آخِرُ ثَلَاثِ مَرَاتٍ إِنَّكَ تَزْعُمُ لَا تَعُودُ ثُمَّ تَعُودُ قَالَ دَعْنِي أُعَلِّمُكَ كَلِمَاتٍ يَنْفَعُكَ اللَّهُ بِهَا، قُلْتُ: مَا هُنَّ؟ قَالَ إِذَا أَوَيْتَ إِلَى فِرَاشِكَ فَاقْرَأْ آيَةَ الْكُرْسِيِّ ﴿اللَّهُ لَا إِلَهَ إِلَّا هُوَ الْحَيُّ الْقَيُّومُ﴾ (البقرة: ٢٥٥) حَتَّى تَخْتِمَ الْآيَةَ، فَإِنَّكَ لَنْ يَزَالَ عَلَيْكَ مِنَ اللَّهِ حَافِظٌ وَ لَا يَقْرُبُكَ شَيْطَانٌ حَتَّى تُصْبِحَ، فَخَلَيْتُ سَبِيلَهُ، فَأَصْبَحْتُ وَ قَالَ لِي رَسُولُ اللَّهِ صَلَّى اللَّهُ عَلَيْهِ وَسَلَّمَ: مَا فَعَلَ أَسِيرُكَ الْبَارِحَةَ؟ قُلْتُ يَا رَسُولَ اللَّهِ! زَعَمَ أَنَّهُ

يُعَلِّمُنِي كَلِمَاتٍ يَنْفَعُنِي اللَّهُ بِهَا فَخَلَيْتُ سَبِيلَهُ قَالَ: مَا هِيَ؟ قُلْتُ: قَالَ لِي: إِذَا أَوَيْتَ إِلَى فِرَاشِكَ فَاقْرَأْ آيَةَ الْكُرْسِيِّ مِنْ أَوَّلِهَا حَتَّى تَخْتِمَ الْآيَةَ ﴿اللَّهُ لَا إِلَهَ إِلَّا هُوَ الْحَيُّ الْقَيُّومُ﴾ وَقَالَ لِي: لَنْ يَزَالَ عَلَيْكَ مِنَ اللَّهِ حَافِظٌ وَ لَا يَقْرَبُكَ شَيْطَانٌ حَتَّى تُصْبِحَ، وَكَانُوا أَحْرَصَ شَيْءٍ عَلَى الْخَيْرِ، فَقَالَ النَّبِيُّ صَلَّى اللَّهُ عَلَيْهِ وَسَلَّمَ: أَمَا إِنَّهُ قَدْ صَدَقَكَ وَ هُوَ كَذُوبٌ، تَعْلَمُ مَنْ تُخَاطِبُ مُدَّةَ ثَلَاثِ لَيَالٍ يَا أَبَا هُرَيْرَةَ!؟ قَالَ، لَا، قَالَ: ذَاكَ شَيْطَانٌ ①

”رسول اللہ ﷺ نے رمضان کی زکوٰۃ کی حفاظت میرے سپرد کی، پس ایک آنے والا میرے پاس آیا اور کھانے کے غلے میں سے لپ بھرنے لگا تو میں نے اسے پکڑ لیا اور کہا: ”میں یقیناً تجھے رسول اللہ ﷺ کی خدمت میں پیش کروں گا۔“ اس نے کہا: ”میں ضرورت مند اور عیال دار ہوں اور مجھے سخت ضرورت ہے۔“ تو میں نے اسے چھوڑ دیا۔ جب میں نے صبح کی اور رسول اللہ ﷺ کی خدمت میں حاضر ہوا تو آپ ﷺ نے فرمایا: ”اے ابو ہریرہ! گزشتہ رات کو تیرے قیدی نے کیا کیا؟“ میں نے عرض کیا: ”یا رسول اللہ! اس نے اپنی ضرورت مندی اور عیال داری کی شکایت کی تو مجھے اس پر رحم آگیا اور میں نے اسے چھوڑ دیا۔ آپ ﷺ نے فرمایا: ”اس نے تجھ سے جھوٹ بولا ہے اور وہ دوبارہ آئے گا۔“ تو مجھے رسول اللہ ﷺ کے فرمان کی وجہ سے یقین ہو گیا کہ وہ دوبارہ آئے گا، چنانچہ میں اس کے انتظار میں رہا، پس وہ آیا اور غلے میں سے لپ بھرنے لگا تو میں نے اسے پکڑ لیا، میں نے کہا: ”میں تجھے ضرور رسول اللہ ﷺ کے پاس لے کر جاؤں گا۔“ اس نے کہا:

① صحیح بخاری، کتاب الوکالۃ، باب اذا وکل رجلا فترك الوکیل شیفا..... الخ: ۲۳۱۱۔



”مجھے چھوڑ دے، میں ضرورت مند اور عیال دار ہوں اور میں آئندہ نہیں آؤں گا۔“ مجھے اس پر ترس آ گیا اور میں نے اسے چھوڑ دیا۔ میں نے صبح کی اور آپ ﷺ کی خدمت میں حاضر ہوا تو مجھ سے رسول اللہ ﷺ نے پوچھا: ”اے ابو ہریرہ! رات تیرے قیدی نے کیا کیا؟“ میں نے عرض کیا: ”یا رسول اللہ! اس نے حاجت اور عیال داری کی شکایت کی تو مجھے ترس آ گیا اور میں نے اسے چھوڑ دیا۔“ آپ ﷺ نے فرمایا: ”اس نے تجھ سے جھوٹ بولا ہے، وہ پھر آئے گا۔“ پس میں تیسری مرتبہ اس کے انتظار میں رہا، چنانچہ وہ آیا اور غلے میں سے لپ بھرنے لگا، میں نے اسے پکڑ لیا اور کہا: ”میں ضرور تجھے رسول اللہ ﷺ کی خدمت میں پیش کروں گا، تو تیسری دفعہ آچکا ہے اور ہر مرتبہ یہی کہتا ہے کہ میں نہیں آؤں گا لیکن پھر آ جاتا ہے۔“ اس نے کہا: ”مجھے چھوڑ دے، میں تجھے چند کلمات سکھا دیتا ہوں، ان کے ذریعے سے اللہ تجھے فائدہ پہنچائے گا۔“ میں نے کہا: ”وہ کلمات کیا ہیں؟“ اس نے کہا: ”جب تو اپنے بستر کی طرف سونے کے لیے جائے تو آیت الکرسی پڑھ لیا کر، اس کی وجہ سے صبح تک تجھ پر اللہ کی طرف سے ایک نگران مقرر رہے گا اور شیطان تیرے قریب نہیں آئے گا۔“ تو میں نے اسے چھوڑ دیا، پھر جب میں نے صبح کی، تو مجھے رسول اللہ ﷺ نے فرمایا: ”تیرے رات کے قیدی نے کیا کیا؟“ میں نے کہا: ”یا رسول اللہ! اس نے مجھے یقین دلایا کہ وہ مجھے ایسے کلمات سکھائے گا جن کے ذریعے سے اللہ تعالیٰ مجھے فائدہ پہنچائے گا تو میں نے اسے چھوڑ دیا۔“ آپ ﷺ نے پوچھا: ”وہ کلمات کون سے ہیں؟“ میں نے عرض کیا: ”اس نے مجھے کہا جب تو اپنے بستر کی طرف قرار پکڑے تو آیت الکرسی پڑھ لیا کر (اول سے آخر تک) اور اس نے یہ بھی کہا

کہ اللہ کی طرف سے تجھ پر ایک نگران رہے گا اور صبح تک شیطان ہرگز تیرے قریب نہیں آئے گا۔“ تو نبی ﷺ نے فرمایا: ”آگاہ رہو! یقیناً اس نے سچ کہا حالانکہ وہ خود بڑا جھوٹا ہے اور اے ابو ہریرہ! کیا تو جانتا ہے کہ تین راتوں سے کس سے مخاطب رہا؟“ میں نے کہا: ”نہیں!“ آپ ﷺ نے فرمایا: ”وہ شیطان تھا۔“

### ایک بابرکت اور قدر والی رات میں فرشتوں کا نزول

فرشتوں کے نزول سے فیض یاب ہونے والے لوگوں میں وہ لوگ بھی شامل ہیں جو شب قدر کی تلاش میں محو اور مگن ہو جاتے ہیں، بالآخر وہ اس عظمت اور قدر و منزلت والی رات کو ڈھونڈ لیتے ہیں۔ کتنی ہی سعادت اور عظمت کے مالک ہیں وہ لوگ جن کے نصیب میں شب قدر لکھ دی جاتی ہے اور وہ کتنے بڑے ثواب کو پالینے والے ہیں۔ اس حقیقت کو رب کریم نے یوں بیان فرمایا ہے:

﴿ إِنَّا أَنْزَلْنَاهُ فِي لَيْلَةِ الْقَدْرِ ۝ وَمَا أَدْرَاكَ مَا لَيْلَةُ الْقَدْرِ ۝ لَيْلَةُ الْقَدْرِ خَيْرٌ مِّنْ أَلْفِ شَهْرٍ ۝ تَنَزَّلُ الْمَلَائِكَةُ وَالرُّوحُ فِيهَا بِإِذْنِ رَبِّهِمْ مِّنْ كُلِّ أَمْرٍ ۝ سَلَّمَ هِيَ حَتَّىٰ مَطْلَعِ الْفَجْرِ ﴾ [القدر: ۱-۵]

”یقیناً ہم نے اسے شب قدر میں نازل (کرنا شروع) فرمایا اور تمہیں کیا معلوم کہ شب قدر کیا ہے؟ شب قدر ایک ہزار مہینوں سے بہتر ہے۔ اس میں ہر کام انجام دینے کو اپنے رب کے حکم سے فرشتے اور روح الامین (جبریل) اترتے ہیں، یہ رات سراسر سلامتی کی ہوتی ہے اور یہ سلامتی فجر کے طلوع ہونے تک رہتی ہے۔“

آپ ﷺ نے فرمایا:

”اس مبارک رات میں زمین پر نازل ہونے والے فرشتوں کی تعداد کنکریوں سے بھی بڑھ جاتی ہے۔“<sup>①</sup>

اس رات بکثرت فرشتوں کے نزول کی وجہ سے خاص قسم کی طمانیت و سکینت محسوس ہوتی ہے، امن و سلامتی اور قدر و منزلت کے ساتھ ساتھ یہ رات فیصلے کی رات بھی کہلاتی ہے۔ سورہ قدر کی تفسیر میں امام شوکانی رحمۃ اللہ علیہ رقمطراز ہیں کہ اسے ”لیلۃ الحکم“ بھی کہتے ہیں اور اس کے معنی تنگی کے بھی ہیں۔ مزید لکھتے ہیں:

”سُمِّيَتْ لَيْلَةُ الْقَدْرِ لِأَنَّ الْأَرْضَ تَضِيقُ فِيهَا بِالْمَلَائِكَةِ“<sup>②</sup>

”اس کا نام لیلۃ القدر اس لیے رکھا گیا ہے کہ اس رات فرشتوں کے اترنے کی وجہ سے زمین تنگ ہو جاتی ہے۔“

اس رات کی شان کی مزید وضاحت حضرت ابو ہریرہ رضی اللہ عنہ کی روایت سے ہوتی ہے کہ رسول اللہ ﷺ نے فرمایا:

« مَنْ قَامَ لَيْلَةَ الْقَدْرِ إِيمَانًا وَ احْتِسَابًا غُفِرَ لَهُ مَا تَقَدَّمَ مِنْ ذَنْبِهِ »<sup>③</sup>

”جس شخص نے حالت ایمان کے ساتھ ثواب کی نیت سے شب قدر میں قیام کیا اس کے پچھلے گناہ معاف کر دیے جاتے ہیں۔“

رسول کریم ﷺ کی پیاری زوجہ سیدہ عائشہ رضی اللہ عنہا عرض کرتی ہیں:

”اے اللہ کے رسول! یہ بتلائیے اگر مجھے علم ہو جائے کہ کون سی رات لیلۃ القدر

① مسند احمد: ۵۱۹/۲۔ سلسلۃ الصحیحۃ: ۲۲۰۵۔ صحیح الجامع الصغیر:

۵۴۷۳۔

② فتح القدير: ۴۷۶/۵۔

③ صحیح بخاری، کتاب الصوم، باب من صام رمضان ایماناً و احتساباً و نية: ۱۹۰۱۔

ہے تو میں اس میں کیا پڑھوں؟“ تو آپ ﷺ نے فرمایا: ”تم یہ دعا پڑھو:

« اَللّٰهُمَّ اِنَّكَ عَفُوٌّ كَرِيْمٌ تُحِبُّ الْعَفْوَ فَاعْفُ عَنِّي » ①

”اے اللہ! بے شک تو بہت معاف کرنے والا ہے اور کریم ہے، معاف کرنے کو پسند فرماتا ہے پس مجھے معاف فرما دے۔“

### استقامت اختیار کرنے والوں کے لیے فرشتوں کا نزول

اللہ تعالیٰ سورہ حم سجدہ میں فرماتے ہیں:

﴿ اِنَّ الَّذِيْنَ قَالُوْا رَبُّنَا اللّٰهُ ثُمَّ اسْتَقَامُوْا تَتَنَزَّلُ عَلَيْهِمُ الْمَلٰٓئِكَةُ اَلَّا تَخٰفُوْا وَا لَّا تَحْزَنُوْا وَا بُشِّرُوْا بِالْجَنَّةِ الَّتِي كُنْتُمْ تُوعَدُوْنَ ﴾

[حم سجدہ: ۳۰]

”بے شک جن لوگوں نے کہا کہ ہمارا پروردگار اللہ ہے، پھر اسی پر قائم رہے، ان کے پاس فرشتے (یہ کہتے ہوئے) آتے ہیں کہ تم کچھ بھی اندیشہ اور غم نہ کرو بلکہ اس جنت کی بشارت سن لو جس کا تم وعدہ دیے گئے ہو۔“

اس آیت کریمہ میں استقامت اختیار کرنے والے لوگوں کی عظمت اور شان کو بیان کیا گیا ہے۔ کڑے اور مشکل ترین حالات میں ایمان و توحید پر قائم رہنا اور اس سے انحراف نہ کرنا یہی استقامت ہے۔ امام شوکانی رحمۃ اللہ علیہ اپنی تفسیر فتح القدر میں رقمطراز ہیں:

”اللہ تعالیٰ کے لیے خالص عمل کرنا، اس کی اطاعت پر قائم رہنا، اس کے علاوہ سب سے اعراض کرنا اور اسی سے تعلق جوڑنا، دنیا سے بے رغبت ہو جانا اور

① جامع ترمذی، کتاب الدعوات، باب فی فضل سوال العافیة و المعافاة: ۱۳ ۳۵۔ قال ابو عیسیٰ هذا حدیث حسن صحیح۔

آخرت میں رغبت کرنا، کلمہ شہادت پر مرنے تک قائم رہنا استقامت ہے، جس میں یہ باتیں پائی جائیں، ان کے لیے فرشتے نازل ہوتے ہیں۔<sup>①</sup>

حضرت سفیان بن عبد اللہ انصاری رضی اللہ عنہ بیان کرتے ہیں کہ میں نے رسول اللہ صلی اللہ علیہ وسلم سے سوال کیا: ”اے اللہ کے رسول! مجھے ایسی بات بتلائیں کہ آپ کے بعد کسی سے مجھے پوچھنے کی ضرورت نہ رہے؟“

آپ صلی اللہ علیہ وسلم نے فرمایا:

« قُلْ اٰمَنْتُ بِاللّٰهِ ثُمَّ اسْتَقِمْ »<sup>②</sup>

”کہہ میں اللہ پر ایمان لایا پھر اس پر استقامت اختیار کر۔“

کمال صبر اور استقامت اختیار کرنا سعادت مند اور عظیم لوگوں کا کام ہے اور یہ اسی مالک کائنات کی مدد اور خاص فضل سے ممکن ہے۔ ایک اللہ والا آگ کے انگاروں پر لیٹا ہوا ہے اور اس کی زبان پر اپنے خالق کی توحید کا ترانہ ہے اور یہ خوش بخت کتنے کڑے حالات میں بھی اپنے مالک کی یاد میں مگن ہے اور کوئی اللہ والا خون میں لت پت ہے اور تیز دھار آلہ اس کے جسم میں پیوست ہے، لیکن وہ قسم اٹھا کر کہتا ہے کہ میں کامیاب ہو گیا، تو کبھی کہنے والا کہتا ہے میرے رب! میرے لیے یہ دنیاوی غم اور تکلیفیں کوئی حیثیت نہیں رکھتیں، مجھے تو تیری جنت کا انتظار ہے۔ یہ کیونکر ہوتا ہے؟ اس لیے کہ اللہ تعالیٰ کی طرف سے فرشتے ایک خاص سکینت لے کر اترتے ہیں، استقامت اختیار کرنے والے کو تسلی دیتے ہیں، وہ بے خوف اور بے غم ہو جاتا ہے، اس کا سارے کا سارا جھکاؤ اپنے رب کی طرف ہو جاتا ہے اور یوں وہ دنیاوی غموں سے بے نیاز اور بے پروا ہو جاتا ہے۔

اسی لیے تو اللہ تعالیٰ نے اپنی کتاب مقدس میں ان لوگوں کو مزید تسلی دی ہے، فرمایا:

① فتح القدیر: ۴/۵۱۵۔

② صحیح مسلم، کتاب الایمان، باب جامع اوصاف الاسلام: ۲۸۔

﴿ إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا فَلَا خَوْفٌ عَلَيْهِمْ وَلَا هُمْ يَحْزَنُونَ ﴾

[ الاحقاف: ۱۳ ]

”بے شک جن لوگوں نے کہا کہ ہمارا رب اللہ ہے، پھر اس پر جسے رہے تو ان پر نہ کوئی خوف ہوگا اور نہ وہ غمگین ہوں گے۔“

اس سے اگلی آیت میں فرمایا:

﴿ أُولَئِكَ أَصْحَابُ الْجَنَّةِ خَالِدِينَ فِيهَا جَزَاءً بِمَا كَانُوا يَعْمَلُونَ ﴾

[ الاحقاف: ۱۴ ]

”یہ اہل جنت ہیں جو سدا اسی میں رہیں گے، ان اعمال کے بدلے جو وہ کیا کرتے تھے۔“

### تہجد گزار کے لیے فرشتوں کا نزول

فرشتوں کے نزول سے فیض یاب ہوئے والے لوگوں میں سے ایک قسم ان حضرات کی ہے جو رات کی گھڑیوں میں اپنے رب سے محو گفتگو ہوتے ہیں اور اس کی رضا ڈھونڈنے کے لیے بیخ بستہ راتوں میں اس کی عبادت کرتے ہیں۔ ان کے اس عمل سے اللہ تعالیٰ خوش ہو کر ان کے لیے اپنے معزز فرشتوں کو نازل فرماتا ہے۔ فرشتوں کے نزول پر دلالت کرنے والی حدیث کے راوی سیدنا جابر رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

« مَنْ خَافَ أَنْ لَا يَقُومَ مِنْ آخِرِ اللَّيْلِ فَلْيُوتِرْ أَوَّلَهُ وَ مَنْ طَمَعَ أَنْ يَقُومَ آخِرَهُ فَلْيُوتِرْ آخِرَ اللَّيْلِ فَإِنَّ صَلَاةَ آخِرِ اللَّيْلِ مَشْهُودَةٌ وَ ذَلِكَ أَفْضَلُ وَ قَالَ أَبُو مُعَاوِيَةَ: مَحْضُورَةٌ وَ فِي رِوَايَةٍ أُخْرَى لِمُسْلِمٍ عَنْ

جَابِرُ فَإِنَّ قِرَاءَةَ آخِرِ اللَّيْلِ مَحْضُورَةٌ وَ ذَلِكَ أَفْضَلُ ①

”جسے خوف ہو کہ آخری شب میں نہ اٹھ سکے گا تو وہ اول شب میں وتر پڑھ لے اور جسے آرزو ہو کہ آخر شب میں اٹھے گا تو چاہیے کہ وتر آخر شب میں پڑھے، اس لیے کہ آخر شب کی نماز ایسی ہے کہ اس میں فرشتے نازل ہوتے ہیں اور وہ افضل ہے۔“

اور ابو معاویہ نے کہا: ”محضورہ“ (معنی دونوں کا ایک ہی ہے) اور مسلم ہی کی ایک روایت میں ہے: ”آخرات کی قراءت ایسی ہے کہ اس میں فرشتے حاضر ہوتے ہیں اور یہ افضل ہے۔“

### فجر اور عصر باجماعت ادا کرنے والوں پر فرشتوں کا نزول

فرشتوں کے نزول سے بہرہ ور ہونے والے سعادت مند حضرات کی ایک قسم وہ لوگ ہیں جو فجر اور عصر کی نمازیں باجماعت ادا کرتے ہیں۔ اس کی دلیل حضرت ابو ہریرہ رضی اللہ عنہ کی روایت ہے کہ بے شک رسول اللہ صلی اللہ علیہ وسلم نے فرمایا:

« يَتَعَابُونَ فِيكُمْ مَلَائِكَةٌ بِاللَّيْلِ وَ مَلَائِكَةٌ بِالنَّهَارِ وَ يَجْتَمِعُونَ فِي صَلَاةِ الْفَجْرِ وَ صَلَاةِ الْعَصْرِ، ثُمَّ يَعْرُجُ الَّذِينَ بَاتُوا فِيكُمْ فَيَسْأَلُهُمْ وَ هُوَ أَعْلَمُ بِهِمْ: كَيْفَ تَرَكْتُمْ عِبَادِي؟ فَيَقُولُونَ: تَرَكْنَاهُمْ وَ هُمْ يُصَلُّونَ، وَ أَتَيْنَاهُمْ وَ هُمْ يُصَلُّونَ ②

① صحیح مسلم، کتاب صلاة المسافرين، باب من خاف ان لا يقوم من آخر الليل فليوتر اوله: ۷۵۵۔

② صحیح بخاری، کتاب المواقيت، باب فضل صلاة العصر: ۵۵۵۔ صحیح مسلم: کتاب المساجد، باب فضل صلاة الصبح و العصر و المحافظة عليهما: ۶۳۲۔

”تمہارے پاس رات اور دن کو باری باری فرشتے آتے جاتے ہیں اور صبح اور عصر کی نماز میں وہ اکٹھے ہو جاتے ہیں، پھر وہ فرشتے جو تمہارے پاس رات گزارتے ہیں، وہ اوپر چڑھ جاتے ہیں۔ پس اللہ تعالیٰ ان سے پوچھتا ہے، حالانکہ وہ خوب جانتا ہے: ”تم نے میرے بندوں کو کس حال میں چھوڑا؟“ تو وہ کہتے ہیں: ”ہم انہیں نماز پڑھتے ہوئے چھوڑ کر آئے ہیں اور جب ہم ان کے پاس گئے تھے، تب بھی وہ نماز میں مصروف تھے۔“

صحیح ابن خزیمہ میں یہ اضافہ بھی ہے:

« فَاغْفِرْ لَهُمْ يَوْمَ الدِّينِ »<sup>①</sup>

”فرشتے کہتے ہیں: ”الہی! انہیں قیامت کے دن معاف فرما دینا۔“

بخاری کی اس حدیث کی تشریح میں حضرت ابو ہریرہ رضی اللہ عنہ فرماتے ہیں:

« اِقْرَؤُوا اِنْ شِئْتُمْ: ﴿ اِنْ قُرْآنَ الْفَجْرِ كَانَ مَشْهُودًا ﴾ »<sup>②</sup>

”اگر تم چاہو تو یہ آیت پڑھ لو: ”بے شک فجر کے وقت قرآن کا پڑھنا موجب

حضور (ملائکہ) ہے۔“

### اشراق اور ظہر کی نمازیں ادا کرنے والوں پر فرشتوں کا نزول

اشراق کے پابند اور ظہر باجماعت ادا کرنے والوں کے لیے بھی فرشتوں کا نزول ہوتا ہے، ان سعادت مند لوگوں پر فرشتوں کے نزول کی دلیل وہ حدیث ہے جسے امام مسلم رضی اللہ عنہ

① صحیح ابن خزیمہ، کتاب الصلوٰۃ، باب ذکر اجتماع ملائکۃ اللیل و ملائکۃ النہار فی صلاۃ العصر ..... الخ: ۳۲۲۔

② صحیح بخاری، کتاب التفسیر، باب قوله: ان قرآن الفجر کان مشہودا: ۴۷۶۷۔



نے اپنی صحیح میں روایت فرمایا ہے۔ وہ اس حدیث کو ابو امامہ رضی اللہ عنہ سے روایت کرتے ہیں، حضرت ابو امامہ رضی اللہ عنہ فرماتے ہیں کہ عمرو بن عبسہ رضی اللہ عنہ جو قبیلہ بنی سلم سے ہیں، کہتے ہیں کہ میں جاہلیت میں یقین کرتا تھا کہ لوگ گمراہی پر ہیں اور کسی راہ پر نہیں کیونکہ وہ بتوں کی پوجا کرتے تھے۔ میں نے سنا کہ مکہ میں ایک شخص بہت سی خبریں دیتا ہے تو میں اپنی سواری پر بیٹھا اور ان کی خدمت میں حاضر ہوا:

« فَإِذَا رَسُولُ اللَّهِ صَلَّى اللَّهُ عَلَيْهِ وَسَلَّمَ مُسْتَخْفِيًا، جُرَاءُ عَلَيْهِ قَوْمُهُ فَتَلَطَّفْتُ حَتَّى دَخَلْتُ عَلَيْهِ بِمَكَّةَ، فَقُلْتُ لَهُ مَا أَنْتَ؟ قَالَ أَنَا نَبِيٌّ فَقُلْتُ: وَمَا نَبِيٌّ؟ قَالَ أُرْسَلَنِي اللَّهُ فَقُلْتُ: وَبِأَيِّ شَيْءٍ أُرْسَلْتُ؟ قَالَ أُرْسَلَنِي بِصِلَةِ الْأَرْحَامِ وَكَسْرِ الْأَوْتَانِ وَأَنْ يُوَحِّدَ اللَّهُ لَا يُشْرِكُ بِهِ شَيْءٌ قُلْتُ لَهُ: فَمَنْ مَعَكَ عَلَى هَذَا؟ قَالَ حُرٌّ وَعَبْدٌ قَالَ وَمَعَهُ يَوْمَئِذٍ أَبُو بَكْرٍ وَبِلَالٌ مِمَّنْ آمَنَ بِهِ فَقُلْتُ: إِنِّي مُتَّبِعُكَ قَالَ: إِنَّكَ لَا تَسْتَطِيعُ ذَلِكَ يَوْمَكَ هَذَا، أَلَا تَرَى حَالِي وَحَالَ النَّاسِ؟ وَ لَكِنْ ارْجِعْ إِلَى أَهْلِكَ، فَإِذَا سَمِعْتَ بِي قَدْ ظَهَرْتُ فَأْتِنِي قَالَ فَذَهَبْتُ إِلَى أَهْلِي وَ قَدِمَ رَسُولُ اللَّهِ صَلَّى اللَّهُ عَلَيْهِ وَسَلَّمَ الْمَدِينَةَ، وَ كُنْتُ فِي أَهْلِي فَجَعَلْتُ اتَّخَبِرُ الْأَخْبَارَ وَ أَسْأَلُ النَّاسَ حِينَ قَدِمَ الْمَدِينَةَ حَتَّى قَدِمَ عَلَيَّ نَفَرٌ مِنْ أَهْلِ يَثْرِبَ - مِنْ أَهْلِ الْمَدِينَةَ - فَقُلْتُ: مَا فَعَلَ هَذَا الرَّجُلُ الَّذِي قَدِمَ الْمَدِينَةَ فَقَالُوا: النَّاسُ إِلَيْهِ سِرَاعٌ، وَ قَدْ أَرَادَ قَوْمُهُ قَتْلَهُ فَلَمْ يَسْتَطِيعُوا ذَلِكَ فَقَدِمْتُ الْمَدِينَةَ فَدَخَلْتُ عَلَيْهِ فَقُلْتُ: يَا رَسُولَ اللَّهِ! أَتَعْرِفُنِي؟ قَالَ: نَعَمْ، أَنْتَ الَّذِي لَقِيتَنِي بِمَكَّةَ قَالَ قُلْتُ بَلَى، فَقُلْتُ يَا نَبِيَّ اللَّهِ! أَخْبِرْنِي عَمَّا عَلَّمَكَ اللَّهُ وَ

أَجْهَلُهُ، أَخْبَرَنِي عَنِ الصَّلَاةِ قَالَ: صَلَّى صَلَاةَ الصُّبْحِ، ثُمَّ أَقْصِرُ عَنِ  
الصَّلَاةِ حَتَّى تَطْلُعَ الشَّمْسُ حَتَّى تَرْتَفِعَ فَإِنَّهَا تَطْلُعُ حِينَ تَطْلُعُ بَيْنَ  
قَرْنَيْ شَيْطَانٍ، وَحِينَئِذٍ يَسْجُدُ لَهَا الْكُفَّارُ ثُمَّ صَلَّى، فَإِنَّ الصَّلَاةَ  
مَشْهُودَةٌ، مَحْضُورَةٌ حَتَّى يَسْتَقِيلَ الظِّلُّ بِالرُّمْحِ، ثُمَّ أَقْصِرُ عَنِ الصَّلَاةِ  
فَإِنَّ حِينَئِذٍ تُسَجَّرُ جَهَنَّمُ، فَإِذَا أَقْبَلَ الْفَيْءُ فَصَلِّ فَإِنَّ الصَّلَاةَ مَشْهُودَةٌ  
مَحْضُورَةٌ، حَتَّى تُصَلِّيَ الْعَصْرَ ثُمَّ أَقْصِرُ عَنِ الصَّلَاةِ حَتَّى تَغْرُبَ  
الشَّمْسُ فَإِنَّهَا تَغْرُبُ بَيْنَ قَرْنَيْ شَيْطَانٍ وَحِينَئِذٍ يَسْجُدُ لَهَا الْكُفَّارُ قَالَ:  
فَقُلْتُ يَا نَبِيَّ اللَّهِ! فَالْوَضُوءُ؟ حَدَّثَنِي عَنْهُ قَالَ: مَا مِنْكُمْ رَجُلٌ يُقْرِبُ  
وَضُوءَهُ فَيَمْضِي وَ يَسْتَشِقُّ فَيَنْشُرُ إِلَّا خَرَّتْ خَطَايَا وَجْهِهِ وَ فِيهِ وَ  
خَيَاشِيمِهِ، ثُمَّ إِذَا غَسَلَ وَجْهَهُ كَمَا أَمَرَهُ اللَّهُ إِلَّا خَرَّتْ خَطَايَا وَجْهِهِ  
مِنْ أَطْرَافِ لِحْيَتِهِ مَعَ الْمَاءِ ثُمَّ يَغْسِلُ يَدَيْهِ إِلَى الْمِرْفَقَيْنِ إِلَّا خَرَّتْ  
خَطَايَا يَدَيْهِ مِنْ أَنْامِلِهِ مَعَ الْمَاءِ، ثُمَّ يَمْسَحُ رَأْسَهُ إِلَّا خَرَّتْ خَطَايَا رَأْسِهِ  
مِنْ أَطْرَافِ شَعْرِهِ مَعَ الْمَاءِ ثُمَّ يَغْسِلُ قَدَمَيْهِ إِلَى الْكَعْبَيْنِ إِلَّا خَرَّتْ  
خَطَايَا رِجْلَيْهِ مِنْ أَنْامِلِهِ مَعَ الْمَاءِ فَإِنْ هُوَ قَامَ فَصَلَّى فَحَمِدَ اللَّهَ وَ  
أَتَى عَلَيْهِ، وَ مَجَّدَهُ بِالَّذِي هُوَ لَهُ أَهْلٌ وَ فَرَّغَ قَلْبَهُ لِلَّهِ، إِلَّا أَنْصَرَفَ  
مِنْ خَطِيئَتِهِ كَهَيْئَتِهِ يَوْمَ وَلَدَتْهُ أُمُّهُ فَحَدَّثَ عَمْرُو بْنُ عَبْسَةَ بِهَذَا  
الْحَدِيثِ أَبَا أَمَامَةَ صَاحِبَ رَسُولِ اللَّهِ صَلَّى اللَّهُ عَلَيْهِ وَسَلَّمَ فَقَالَ  
لَهُ أَبُو أَمَامَةَ: يَا عَمْرُو بْنُ عَبْسَةَ! انْظُرْ مَا تَقُولُ فِي مَقَامٍ وَاحِدٍ يُعْطَى  
هَذَا الرَّجُلُ؟ فَقَالَ عَمْرُو: يَا أَبَا أَمَامَةَ! لَقَدْ كَبُرَتْ سِنِّي وَ رَقَّ  
عَظْمِي وَ اقْتَرَبَ أَجْلِي وَ مَا بِي حَاجَةٌ أَنْ أَكْذِبَ عَلَى اللَّهِ، وَ لَا

عَلَى رَسُولِهِ لَوْ لَمْ أَسْمَعُهُ مِنْ رَسُولِ اللَّهِ صَلَّى اللَّهُ عَلَيْهِ وَسَلَّمَ إِلَّا  
 مَرَّةً أَوْ مَرَّتَيْنِ أَوْ ثَلَاثًا - حَتَّىٰ عَدَّ سَبْعَ مَرَّاتٍ - مَا حَدَّثْتُ بِهِ أَبَدًا وَ  
 لَكِنِّي سَمِعْتُهُ أَكْثَرَ مِنْ ذَلِكَ «<sup>①</sup>

”رسول اللہ ﷺ ان دنوں چھپے ہوئے تھے اور ان کی قوم ان کے اوپر غالب اور  
 مسلط تھی پھر میں نے کوئی حیلہ کیا اور مکہ میں داخل ہوا اور آپ ﷺ سے عرض کی:  
 ”آپ (ﷺ) کون ہیں؟“ آپ نے فرمایا: ”میں نبی ہوں۔“ میں نے عرض کیا:  
 ”نبی کسے کہتے ہیں؟“ فرمایا: ”مجھے اللہ نے پیغام دے کر بھیجا ہے۔“ میں نے  
 کہا: ”آپ کو کیا پیغام دیا گیا ہے؟“ فرمایا: ”مجھے پیغام دیا گیا ہے ناتے داروں  
 سے نیکی کرنے کا اور بتوں کو توڑنے کا اور اکیلے اللہ کی عبادت کرنے کا اور اس  
 کے ساتھ کسی کو شریک نہ کرنے کا۔“ میں نے آپ ﷺ سے عرض کی: ”اس دین  
 پر آپ (ﷺ) کے ساتھ کون ہے؟“ آپ ﷺ نے فرمایا: ”آزاد اور غلام۔“  
 راوی نے کہا: ”ان دنوں آپ ﷺ کے ساتھ ابوبکر رضی اللہ عنہ اور بلال رضی اللہ عنہ تھے، جو  
 آپ ﷺ پر ایمان لائے تھے۔“ پھر میں نے عرض کیا: ”میں آپ ﷺ کا ساتھ  
 دینا چاہتا ہوں۔“ آپ ﷺ نے فرمایا: ”ان دنوں یہ تم سے نہ ہو سکے گا۔ کیا تم  
 میرا اور میرے اصحاب کا حال نہیں دیکھتے؟ تم اپنے گھر لوٹ جاؤ، پھر جب سنو  
 کہ میں غالب آ گیا ہوں تو میرے پاس آنا۔“ انھوں نے کہا کہ میں اپنے گھر چلا  
 گیا اور رسول اللہ ﷺ مدینہ میں آئے، میں اپنے گھر میں لوگوں سے خبر لیتا رہتا  
 تھا اور پوچھتا رہتا تھا۔ جب آپ ﷺ مدینہ میں آئے اور ایک قافلہ مدینہ سے  
 میرے پاس آیا تو میں نے اس سے پوچھا: ”اس صاحب نے کیا کیا جو مدینہ میں

① صحیح مسلم، کتاب صلاة المسافرين، باب اسلام عمرو بن عبسہ: ۸۲۲۔

آئے ہیں؟“ انہوں نے کہا: ”لوگ ان کی طرف دوڑ رہے ہیں، ان کی قوم نے انہیں مار ڈالنا چاہا مگر وہ کچھ نہ کر سکے۔“ پھر میں مدینہ آیا اور آپ ﷺ کے پاس حاضر ہوا اور میں نے کہا: ”اے اللہ کے رسول! آپ مجھے پہچانتے ہیں؟“ آپ ﷺ نے فرمایا: ”ہاں! تم وہی ہو جو مجھ سے مکہ میں ملے تھے۔“ میں نے کہا: ”جی ہاں!“ پھر میں نے عرض کیا: ”اے اللہ کے نبی! مجھے بتائیے جو اللہ نے آپ کو سکھایا اور میں نہیں جانتا اور مجھے نماز کے بارے میں خبر دیجیے؟“ تب آپ ﷺ نے فرمایا: ”صبح کی نماز پڑھو، پھر نماز سے رک جاؤ یہاں تک کہ آفتاب طلوع ہو اور بلند ہو جائے، اس لیے کہ وہ شیطان کے دونوں سینگوں کے درمیان سے نکلتا ہے اور اس وقت کافر لوگ اسے سجدہ کرتے ہیں، پھر جب آفتاب بلند ہو جائے تو نماز پڑھو کہ اس وقت کی نماز میں فرشتے گواہی دیں گے اور حاضر ہوں گے۔ یہاں تک کہ نیزے کا سایہ اس کے برابر ہو جائے (سورج ڈھل جائے) پھر نماز پڑھو، اس لیے کہ اس نماز میں فرشتے گواہی دیں گے اور حاضر ہوں گے۔ یہاں تک کہ تم عصر پڑھو پھر رکے رہو یہاں تک کہ آفتاب غروب ہو جائے، اس لیے کہ وہ شیطان کے دونوں سینگوں کے درمیان غروب ہوتا ہے۔“ پھر میں نے عرض کیا: ”اے اللہ کے نبی! اب وضو کا طریقہ بھی بیان فرمائیے؟“ آپ ﷺ نے فرمایا: ”تم میں سے جو شخص وضو کا پانی لے کر کلی کرے اور ناک میں ڈالے اور ناک جھاڑے تو اس عمل سے چہرہ، منہ اور نتھنوں کے سب گناہ جھڑ جاتے ہیں، پھر جب وہ منہ دھوتا ہے جیسا اللہ تعالیٰ نے حکم دیا ہے تو اس کے چہرے کے گناہ اس کی ڈاڑھی کے کناروں سے پانی کے (قطروں کے) ساتھ گرتے جاتے ہیں، پھر جب وہ اپنے ہاتھ کہنیوں تک دھوتا ہے، تو

دونوں ہاتھوں کے گناہ اس کی انگلیوں کے پوروں سے پانی کے ساتھ گر جاتے ہیں، پھر مسح کرتا ہے تو اس کے سر کے گناہ، اس کی بالوں کی نوکوں سے پانی کے ساتھ گر جاتے ہیں، پھر دونوں پاؤں دھوتا ہے ٹخنوں تک، تو دونوں پیروں کے گناہ انگلیوں کے پوروں سے پانی کے ساتھ گر جاتے ہیں، پھر اگر وہ کھڑا ہوا اور اس نے نماز پڑھی اور تعریف کی اللہ کی اور خوبیاں بیان کیں اور بڑائی کی اس کی جو اس کی شان کو لائق ہے اور اپنے دل کو خاص اسی کے لیے اس کے غیر سے خالی کیا تو وہ بے شک اپنے گناہوں سے ایسا صاف ہو گیا گویا اس کی ماں نے آج ہی اسے جنا ہے۔“ پھر یہ حدیث عمرو بن عبسہ رضی اللہ عنہ نے ابو امامہ سے بیان کی، جو صحابی رسول تھے تو انہوں نے کہا: ”اے عمرو بن عبسہ! دیکھو تم کیا کہتے ہو، کہیں ایک جگہ (یعنی ایک عمل سے) آدمی کو اتنا ثواب مل سکتا ہے (تمہارے بیان میں فرق ہے)؟“ تب عمرو بن عبسہ رضی اللہ عنہ نے کہا: ”اے ابو امامہ! میں بوڑھا ہو چکا ہوں، میری ہڈیاں گل گئیں اور میں موت کے کنارے پہنچ چکا ہوں، پھر مجھے کیا ضرورت جو اللہ اور اس کے رسول صلی اللہ علیہ وسلم پر جھوٹ باندھوں، اگر میں اس حدیث کو رسول اللہ صلی اللہ علیہ وسلم سے ایک، دو یا تین یا سات بار بھی سنتا تو کبھی بیان نہ کرتا مگر میں نے اس سے بھی زیادہ بار (اس حدیث کو) سنا ہے۔“

### جمعہ کے لیے اول وقت آنے والوں پر فرشتوں کا نزول

حضرت ابو ہریرہ رضی اللہ عنہ فرماتے ہیں کہ نبی کریم صلی اللہ علیہ وسلم نے فرمایا:

« إِذَا كَانَ يَوْمَ الْجُمُعَةِ وَقَعَتِ الْمَلَائِكَةُ عَلَى بَابِ الْمَسْجِدِ

يَكْتُبُونَ الْأَوَّلَ فَلِأَوَّلٍ، وَ مَثَلُ الْمُهَجِّرِ كَمَثَلِ الَّذِي يُهْدَى بَدَنَةً، ثُمَّ  
كَالَّذِي بَقَرَةٌ ثُمَّ كَبْنَا ثُمَّ دَجَاجَةٌ، ثُمَّ بَيْضَةٌ، فَإِذَا خَرَجَ الْإِمَامُ طَوْرًا  
صُحُفَهُمْ وَ يَسْتَمِعُونَ الذِّكْرَ»<sup>①</sup>

”جمعہ کے دن فرشتے مسجد کے دروازے پر کھڑے ہو جاتے ہیں اور وہ سب سے پہلے اور اس کے بعد آنے والوں کے نام لکھتے رہتے ہیں۔ پہلی گھڑی میں آنے والے کا ثواب اس شخص کے برابر ہے جس نے اللہ کی راہ میں اونٹ کی قربانی کی۔ دوسری گھڑی میں آنے والے کا ثواب گائے کی قربانی کا، تیسری گھڑی میں آنے والے کا ثواب مینڈھے کی قربانی جتنا ہے، پھر جیسے مرغی صدقہ کی، پھر جیسے انڈا صدقہ کیا، پھر جب امام منبر پر آ جاتا ہے تو فرشتے رجسٹر سمیٹ لیتے ہیں اور خطبہ سننے میں مصروف ہو جاتے ہیں۔“

اس حدیث سے نزول ملائکہ کے ساتھ ساتھ جمعہ اور جمعہ ادا کرنے والوں کی عزت اور شان کو بیان کیا گیا ہے، نیز ان سعادت مند حضرات کے لیے باعزت ملائکہ کو پابند کیا گیا ہے۔ جہاں دنیا میں یوم جمعہ اہل ایمان کے لیے خوشی اور سعادت کا باعث ہے وہاں یہی جمعہ انہی خوش بخت لوگوں کے لیے جنت میں بھی عزت و افتخار اور خوشی و شادمانی کا دن ہوگا۔ حضرت انس بن مالک رضی اللہ عنہ بیان فرماتے ہیں کہ رسول اللہ صلی اللہ علیہ وسلم نے ارشاد فرمایا:

« أَتَانِي جِبْرِيلُ وَ فِي يَدِهِ كَهَيْئَةِ الْمِرَاةِ الْبَيْضَاءِ، فِيهَا نُكْتَةٌ سَوْدَاءٌ، فَقُلْتُ: مَا هَذِهِ يَا جِبْرِيلُ؟ قَالَ: هَذِهِ الْجُمُعَةُ، بَعَثَ بِهَا رَبُّكَ إِلَيْكَ تَكُونُ عِيْدًا لَكَ وَ لِأُمَّتِكَ بَعْدَكَ، فَقُلْتُ: مَا لَنَا فِيهَا؟ فَقَالَ: لَكُمْ

① صحیح بخاری، کتاب الجمعة، باب الاستماع الى العطية: ۹۲۹۔ صحیح مسلم،

کتاب الجمعة، باب فضل التهجیر یوم الجمعة: ۸۵۷ سے قبل۔

خَيْرٌ كَثِيرٌ، أَنْتُمْ الْآخِرُونَ السَّابِقُونَ يَوْمَ الْقِيَامَةِ، وَ فِيهَا سَاعَةٌ لَا يُوَافِقُهَا عَبْدٌ مُسْلِمٌ يُصَلِّيُ يَسْأَلُ اللَّهَ فِيهَا شَيْئًا إِلَّا أَعْطَاهُ إِيَّاهُ، فَقُلْتُ: مَا هَذِهِ النَّكَّةُ السُّودَاءُ؟ قَالَ: هَذِهِ السَّاعَةُ، تَقُومُ يَوْمَ الْجُمُعَةِ، وَهُوَ سَيِّدُ الْأَيَّامِ، وَ نَحْنُ نُسَمِّيهِ يَوْمَ الْمَزِيدِ، قُلْتُ: يَا جِبْرِيلُ! مَا الْمَزِيدُ؟ قَالَ: ذَلِكَ أَنَّ رَبَّكَ اتَّخَذَ فِي الْجَنَّةِ وَادِيًا أَفِيحَ مِنْ مِسْكِ أبيض، فَإِذَا كَانَ يَوْمَ الْجُمُعَةِ مِنْ أَيَّامِ الْآخِرَةِ يَحْبِطُ الرَّبُّ تَبَارَكَ وَتَعَالَى عَنْ عَرْشِهِ إِلَى كُرْسِيِّهِ، وَ حَفَّتِ الْكُرْسِيُّ بِمَنَابِرٍ مِنْ نُورٍ فَجَلَسَ عَلَيْهَا النَّبِيُّونَ، وَ حَفَّتِ الْمَنَابِرُ بِكُرَاسِيٍّ مِنْ ذَهَبٍ فَجَلَسَ عَلَيْهَا الشُّهَدَاءُ، وَ يَهْبِطُ أَهْلُ الْعُرْفِ مِنْ عُرْفِهِمْ، فَيَجْلِسُونَ عَلَى كُتُبَانَ الْمِسْكِ، لَا يَرَوْنَ لِأَهْلِ الْكُرَاسِيِّ وَالْمَنَابِرِ عَلَيْهِمْ فَضْلًا فِي الْمَجْلِسِ، وَ يَبْتَغُونَ لَهُمْ ذُو الْجَلَالِ وَ الْإِكْرَامِ، فَيَقُولُ: سَلُونِي، فَيَقُولُونَ: نَسَأَلُكَ الرِّضَا يَا رَبِّ! فَيَقُولُ: رِضَائِي أَحَلَّكُمْ دَارِي، وَ أَنَا لَكُمْ كِرَامَتِي، ثُمَّ يَقُولُ: سَلُونِي، فَيَقُولُونَ بِأَجْمَعِهِمْ: نَسَأَلُكَ الرِّضَا، فَيُشْهِدُهُمْ عَلَى الرِّضَا، ثُمَّ: سَلُونِي، فَيَسْأَلُونَهُ حَتَّى يَنْتَهِيَ كُلُّ عَبْدٍ مِنْهُمْ، ثُمَّ يَفْتَحُ عَلَيْهِمْ مَا لَا عَيْنٌ رَأَتْ وَ لَا أذُنٌ سَمِعَتْ وَ لَا خَطَرَ عَلَى قَلْبِ بَشَرٍ»<sup>①</sup>

”میرے پاس جبریل علیہ السلام آئے اور ان کے ہاتھ میں سفید شمشے کی طرح کوئی چیز تھی، لیکن اس میں ایک سیاہ نکتہ تھا، میں نے سوال کیا: ”اے جبریل! یہ کیا ہے۔“ اس نے جواب دیا: ”یہ جمعہ کا دن ہے، اللہ تعالیٰ اسے آپ ﷺ کے لیے بھیجا

① المعجم الاوسط: ۶۷۱۷۔ مجمع الزوائد: ۴۲۱/۱۰۔ ابو یعلیٰ الموصلی: ۲۱۹/۷۔

ہے تاکہ یہ آپ کے لیے اور آپ کے بعد آپ کی امت کے لیے عید ہو۔“ میں نے کہا: ”اس میں ہمارے لیے کیا ہے؟“ تو اس نے جواب دیا: ”تمہارے لیے اس میں بہت زیادہ خیر ہے، تم (دنیا میں) سب سے آخر میں ہو لیکن آخرت میں تم سب سے پہلے ہو اور اس دن میں ایک ایسی گھڑی ہے کہ جو مسلمان بھی اس کو نماز کی حالت میں پالیتا ہے اور اللہ تعالیٰ سے کسی بھلائی کا سوال کرتا ہے تو اللہ تعالیٰ وہ بھلائی اسے ضرور عطا کر دیتے ہیں۔“ پھر میں نے سوال کیا: ”یہ سیاہ نکتہ کیا چیز ہے؟“ تو اس نے کہا: ”یہ قیامت کا دن ہے جو جمعہ ہی کو آئے گی، جمعہ کا دن سب دنوں کا سردار ہے۔ ہم اس دن کو (عالم بالا میں) ”المزید“ کے نام سے یاد کرتے ہیں۔“ میں نے کہا: ”اے جبریل! ”المزید“ کیا ہے؟“ اس نے جواب دیا: ”اللہ تعالیٰ نے جنت میں ایک سفید کستوری کی بہت کشادہ وادی بنائی ہے، جب جمعہ کا دن آتا ہے تو اللہ تعالیٰ اپنے عرش سے کرسی کی طرف آتے ہیں۔ کرسی کے ارد گرد نور کے منبر رکھ دیے جاتے ہیں جن پر انبیاء علیہم السلام بیٹھ جاتے ہیں اور نور کے منبروں کے ارد گرد سونے کی کرسیاں رکھ دی جاتی ہیں جن پر شہید بیٹھ جاتے ہیں، پھر بالا خانوں والے اپنے بالا خانوں سے نیچے اترتے ہیں اور کستوری کے ٹیلوں پر بیٹھ جاتے ہیں (ایک حدیث میں اہل غرفہ کی حوریں ہیں) وہ اہل الکرسی (یعنی شہداء) اور اہل المنابر (یعنی انبیاء) کے بیٹھنے میں خود پر فضیلت پر حسد نہیں کرتے، پھر اللہ تعالیٰ ان کی طرف متوجہ ہوتا ہے اور کہتا ہے: ”تم مجھ سے کوئی سوال کرو۔“ وہ کہتے ہیں: ”اے ہمارے رب! ہم تیری رضا چاہتے ہیں۔“ تو اللہ تعالیٰ کہتا ہے: ”میری رضا نے تم کو میرے گھر میں اتارا ہے اور میری کرامت نے تم کو پالیا ہے۔“ پھر اللہ تعالیٰ کہے گا: ”مجھ سے سوال کرو۔“ وہ سب کے سب



کہیں گے: ”ہم تجھ سے تیری رضا کا سوال کرتے ہیں۔“ پھر اللہ تعالیٰ ان کو اپنی رضا پر گواہ بنائے گا پھر کہے گا: ”تم مجھ سے سوال کرو۔“ پھر وہ اللہ سے سوال کریں گے حتیٰ کہ ہر ایک اپنی خواہش کا سوال کر دے گا پھر اللہ تعالیٰ ان کے لیے ظاہر کرے گا وہ چیز جسے کسی آنکھ نے نہ دیکھا ہو گا نہ کسی کان نے سنا ہو گا اور نہ کسی دل میں اس کا خیال گزرا ہو گا۔“

جمعہ اور جمعہ کی پابندی کرنے والوں کی قیامت کے دن امتیازی شان ہوگی، اس امتیازی شان کی دلیل وہ حدیث ہے جسے امام حاکم رحمۃ اللہ علیہ نے حضرت ابو موسیٰ الاشعری رضی اللہ عنہ سے روایت فرمایا ہے۔ وہ بیان فرماتے ہیں کہ رسول اللہ صلی اللہ علیہ وسلم نے ارشاد فرمایا:

”اللہ تعالیٰ سب دنوں کو قیامت کے دن ان کی اصلی شکل کے مطابق اٹھائے گا البتہ جمعہ کے دن کو چمکتا ہوا اور روشن بنا کر اٹھائے گا۔ جس طرح دلہن کو سہیلیاں رخصتی کے وقت گھیر لیتی ہیں اسی طرح جمعہ ادا کرنے والے اس کے گرد جمع ہو جائیں گے اور جمعہ ان کا راستہ روشن کرے گا، جس کی روشنی میں وہ چل رہے ہوں گے، ان لوگوں کے رنگ برف کی طرح سفید ہوں گے، ان کی خوشبو کستوری کی طرح مہک رہی ہوگی اور وہ کافور کے پہاڑوں سے گزر رہے ہوں گے، جن دن انس ان کا نظارہ کریں گے۔ یہ لوگ خوش کن حیرانی کی وجہ سے نیچے نہیں دیکھ پائیں گے حتیٰ کہ جنت میں داخل ہو جائیں گے۔ ان کے اس مرتبے کو کوئی نہیں پہنچ سکے گا سوائے ان لوگوں کے جو اللہ کی رضا کی خاطر اذان کی ذمہ داری ادا کرتے ہیں۔“<sup>①</sup>

● المستدرک الحاکم، کتاب الجمعة : ۲۷۷/۱۔ امام حاکم اور امام ذہبی رحمۃ اللہ علیہما نے اسے صحیح قرار دیا ہے۔ علامہ البانی رحمۃ اللہ علیہ نے بھی اسے صحیح قرار دیا ہے۔ صحیح الجامع الصغیر : ۱۸۷۲۔

مولائے کریم سے التجا ہے کہ وہ ہمیں جمعہ وقت پر ادا کرنے اور پھر جمعہ کی مبارک گھڑی کو پانے کی توفیق عطا فرمائے اور آخرت میں یوم جمعہ کو ہمارے لیے شادمانی بنائے اور اپنی رضا مندی عطا فرمائے اور جمعہ کو ہمارے لیے روشنی بنا دے۔ (آمین یا رب العالمین!)

بیابان میں اذان و اقامت کہہ کر تنہا نماز پڑھنے والے پر فرشتوں کا نزول

فرشتوں کے نزول کی سعادت پانے والوں میں ایک سعادت مند وہ شخص ہے جس پر چشیل میدان، صحرا یا جنگل میں نماز کا وقت آ جائے اور وہ وضو کرنے کے بعد اذان اور اقامت کہہ کر نماز ادا کرے، تو کثیر تعداد میں فرشتے اس کے مقتدی بن جاتے ہیں۔ یہ اس کی اللہ کے ساتھ محبت ہے، جس کا اسے ثمرہ ملتا ہے۔ اس حقیقت کو امام عبدالرزاق رحمۃ اللہ علیہ نے اپنی کتاب ”المصنف“ میں بیان کیا ہے۔

حضرت سلمان رضی اللہ عنہ فرماتے ہیں کہ رسول اللہ صلی اللہ علیہ وسلم نے ارشاد فرمایا:

« إِذَا كَانَ الرَّجُلُ بِأَرْضٍ فِي فَحَاثِ الصَّلَاةِ فَلْيَتَوَضَّأْ فَإِنْ لَمْ يَجِدْ مَاءً فَلْيَتِيممْ فَإِنْ أَقَامَ صَلَّى مَعَهُ مَلَكًا وَ إِنْ أَذَّنَ وَ أَقَامَ صَلَّى خَلْفَهُ مِنْ جُنُودِ اللَّهِ مَا لَا يُرَى طَرَفَاهُ »<sup>①</sup>

”جب کوئی شخص جنگل میں ہو اور نماز کا وقت ہو جائے تو اسے چاہیے کہ وضو کر لے، اگر پانی موجود نہ ہو تو تیمم کر لے، پھر اگر اقامت کہہ کر نماز پڑھے تو اس کے دونوں فرشتے (کراما کاتبین) بھی اس کے ساتھ نماز پڑھتے ہیں اور اگر اذان اور اقامت

① الترغيب و الترهيب، كتاب الصلوة، الترغيب في الاذان و ما جاء في فضله :

کے بعد پڑھے تو اس کے پیچھے اللہ کے لشکر نماز پڑھتے ہیں کہ ان کے دونوں کناروں کو دیکھا نہیں جاسکتا۔“

اس حدیث میں ”جنود اللہ“ سے مراد فرشتے ہیں۔ اس کی تائید میں سنن الکبریٰ بیہقی کی روایت ہے۔ حضرت سلمان فارسی رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا:

« مَا مِنْ رَجُلٍ يَكُونُ بِأَرْضٍ فِيَّ فَيُؤَذِّنُ بِحَضْرَةِ الصَّلَاةِ وَ يُقِيمُ الصَّلَاةَ فَيُصَلِّيُ إِلَّا صَلَّى خَلْفَهُ مِنَ الْمَلَائِكَةِ مَا لَا يُرَى طَرْفَاهُ يَرْكَعُونَ بِرُكُوعِهِ وَ يَسْجُدُونَ بِسُجُودِهِ وَ يُؤْمِنُونَ عَلَى دُعَائِهِ »<sup>①</sup>

”کوئی آدمی ایسا نہیں کہ جو کسی جگہ میں ہو اور جب نماز کا وقت ہو تو وہ اذان کہے، اقامت کہے اور نماز پڑھے مگر اس کے پیچھے فرشتے نماز پڑھتے ہیں کہ ان کے دونوں کناروں کو دیکھا نہیں جاسکتا۔ وہ جب رکوع کرتا ہے تو وہ بھی رکوع کرتے ہیں اور جب سجدہ کرتا ہے تو وہ بھی سجدہ کرتے ہیں اور اس کی دعا پر آمین کہتے ہیں۔“

### عدم موجود بھائی کے لیے دعا پر فرشتے کا نزول

ان خوش بخت حضرات کا تذکرہ صحیح مسلم میں موجود ہے، اس حدیث کے راوی صفوان رضی اللہ عنہ ہیں، وہ عبداللہ بن صفوان کے بیٹے اور ام الدرداء کے شوہر تھے۔ انہوں نے بیان کیا: ”میں شام آیا تو ابوالدرداء رضی اللہ عنہ کے گھر حاضر ہوا، لیکن انھیں گھر میں نہ پایا۔“

● کنز العمال : ۲۰۹۳۰ - السنن الکبریٰ للبیہقی، کتاب الصلوٰۃ، باب سنۃ الاذان و الاقامۃ۔

ام الدرداء رضی اللہ عنہا سے ملاقات ہوئی تو انہوں نے کہا: ”تمہارا اس بہاں حج کا ارادہ ہے؟“ میں نے کہا: ”جی ہاں!“ کہنے لگی: ”اللہ تعالیٰ سے ہمارے لیے خیریت کی دعا کرنا کیوں کہ بلاشک و شبہ نبی کریم صلی اللہ علیہ وسلم فرمایا کرتے تھے:

« دَعْوَةُ الْمَرْءِ الْمُسْلِمِ لِأَخِيهِ بِظَهْرِ الْغَيْبِ مُسْتَجَابَةٌ، عِنْدَ رَأْسِهِ  
مَلَكٌ مُوَكَّلٌ كُلَّمَا دَعَا لِأَخِيهِ بِخَيْرٍ، قَالَ الْمَلَكُ الْمُوَكَّلُ بِهِ: آمِينَ  
وَلَكَ بِمِثْلِ »<sup>①</sup>

”مسلمان شخص کی اپنے عدم موجود بھائی کے بارے میں دعا قبول کی جاتی ہے، اس کے سر کے پاس فرشتہ مقرر ہوتا ہے، جب بھی وہ اپنے بھائی کے لیے خیر کی دعا کرتا ہے تو مقرر کردہ فرشتہ کہتا ہے: ”آمین! (اے اللہ! اس کی دعا قبول فرما) اور تیرے لیے اس کی مثل (جو تو اپنے بھائی کے لیے طلب کر رہا ہے وہی چیز اللہ تجھے عطا فرمائے گا)۔“

”صفوان نے کہا کہ پھر میں بازار کی طرف نکلا تو وہاں ابوالدرداء رضی اللہ عنہ سے ملاقات ہوئی تو انہوں نے بھی نبی کریم صلی اللہ علیہ وسلم سے روایت کرتے ہوئے ویسی ہی حدیث بیان فرمائی۔“

ام الدرداء رضی اللہ عنہا فرماتی ہیں کہ ابوالدرداء رضی اللہ عنہ کے تین سوساٹھ دینی دوست تھے جن کے لیے وہ نماز میں دعا کیا کرتے تھے، ان کی زوجہ نے اس بارے میں ان سے بات کی تو وہ فرمانے لگے:

”أَفَلَا أَرَعِبُ أَنْ تَدْعُو لِي الْمَلَائِكَةُ؟“<sup>②</sup>

● صحیح مسلم، کتاب الذکر والدعاء، باب فضل الدعاء للمسلمین بظہر الغیب: ۲۷۲۳۔

● سیر اعلام النبلاء: ۳۵۱/۲۔ ابن عساکر: ۲/۳۸۹/۱۳۔

”کیا میں اس بات کی رغبت نہ رکھوں کہ فرشتے میرے لیے دعا کریں۔“

### اللہ کے لیے کسی بھائی سے ملاقات پر فرشتے کا نزول

تمام تعلقات اللہ تعالیٰ کی خاطر رکھے جائیں تو یہ بڑے اجر و ثواب کا کام ہے اور یہ کام فرشتے کے نازل ہونے کا سبب بھی بنتا ہے۔ اس بات کی دلیل صحیح مسلم میں موجود ہے۔

حضرت ابو ہریرہ رضی اللہ عنہ بیان فرماتے ہیں کہ نبی کریم صلی اللہ علیہ وسلم نے فرمایا:

« أَنْ رَجُلًا زَارَ أَخَاهُ فِي قَرْيَةٍ أُخْرَى فَأُرْصِدَ اللَّهُ لَهُ عَلَى مَذْرَجَتِهِ مَلَكًا، فَلَمَّا أَتَى عَلَيْهِ قَالَ: أَيْنَ تُرِيدُ؟ قَالَ أُرِيدُ أَخَاهُ لِي فِي هَذِهِ الْقَرْيَةِ، قَالَ: هَلْ لَكَ عَلَيْهِ مِنْ نِعْمَةٍ تَرُبُّهَا؟ قَالَ: لَا غَيْرَ إِنِّي أَحْبَبْتُهُ فِي اللَّهِ عَزَّ وَجَلَّ قَالَ فِائِي رَسُولُ اللَّهِ إِلَيْكَ بِأَنَّ اللَّهَ قَدْ أَحَبَّكَ كَمَا أَحْبَبْتَهُ فِيهِ »<sup>①</sup>

”ایک آدمی دوسری بستی کی طرف اپنے دینی بھائی کی ملاقات کے لیے نکلا تو اللہ تعالیٰ نے راستے میں ایک فرشتہ مقرر کر دیا۔ جب وہ اس فرشتے کے پاس پہنچا تو اس فرشتے نے پوچھا: ”کہاں جا رہے ہو؟“ اس نے کہا: ”اس بستی میں اپنے بھائی کے پاس جا رہا ہوں۔“ فرشتے نے پوچھا: ”کیا تو نے اس پر کوئی احسان کیا ہے جسے بڑھانا چاہتا ہے؟“ کہا: ”نہیں، بس اتنی سی بات ہے کہ اللہ عزوجل کی رضا کی خاطر میں اس سے محبت کرتا ہوں۔“ فرشتے نے کہا: ”میں اللہ تعالیٰ کی طرف سے تمہارے پاس پیغمبر بن کر آیا ہوں، جس طرح تو نے اللہ کی رضا کی خاطر اس

● صحیح مسلم، کتاب البر والصلة، باب فضل الحب فی اللہ: ۲۰۶۷۔

سے محبت کی ہے اللہ تعالیٰ بھی تم سے محبت فرماتے ہیں۔“

ایک دوسری روایت میں ہے:

”قیامت کے دن اللہ کریم فرمائیں گے کہ میری بزرگی کے لیے آپس میں محبت کرنے والے کہاں ہیں؟ آج میں انھیں اپنے سایہ میں رکھوں اور آج کے دن کوئی سایہ نہیں سوائے میرے سائے کے۔“<sup>①</sup>

### راہ خیر میں خرچ کرنے والوں کے لیے فرشتوں کا نزول

جن سعادت مند حضرات کے لیے فرشتے نازل ہوتے ہیں ان میں وہ لوگ بھی ہیں جو خیر کی راہوں میں خرچ کرتے ہیں۔ اس بات کی دلیل صحیحین میں موجود ہے۔

حضرت ابو ہریرہ رضی اللہ عنہ بیان کرتے ہیں کہ بے شک نبی کریم صلی اللہ علیہ وسلم نے فرمایا:

« مَا مِنْ يَوْمٍ يُصْبِحُ الْعِبَادُ فِيهِ إِلَّا مَلَكَانِ يَنْزِلَانِ فَيَقُولُ أَحَدُهُمَا:

اللَّهُمَّ اعْطِ مُنْفِقًا خَلْفًا، وَ يَقُولُ الْآخَرُ اللَّهُمَّ اعْطِ مُمْسِكًا تَلْفًا »<sup>②</sup>

”کوئی دن ایسا نہیں جس میں بندے صبح کرتے ہیں مگر دو فرشتے نازل ہوتے

ہیں، ان میں سے ایک (دعا کرتے ہوئے) کہتا ہے: ”اے اللہ! خرچ کرنے

والے کو بدل عطا کر۔“ اور دوسرا (بد دعا کرتے ہوئے) کہتا ہے: ”اے اللہ!

روکنے والے (اللہ کی راہ میں خرچ نہ کرنے والے) کے نصیب میں چاہی کر۔“

فرشتوں کے نزول کی دوسری دلیل مسند احمد اور صحیح ابن حبان میں موجود ہے، حضرت

① صحیح مسلم، کتاب البر و الصلۃ، باب فضل الخب فی اللہ : ۲۵۶۹۔

② صحیح بخاری، کتاب الزکوٰۃ، باب قول اللہ تعالیٰ ”فاما من اعطی واتقى“ :

۱۴۴۲۔ صحیح مسلم، کتاب الزکوٰۃ، باب فی الخلفی والممنک : ۱۰۱۰۔

ابوالدرداء رضی اللہ عنہ سے روایت ہے انھوں نے بیان کیا کہ رسول اللہ صلی اللہ علیہ وسلم نے فرمایا:

« مَا طَلَعَتْ شَمْسٌ قَطُّ إِلَّا بُعِثَتْ بِجَنبَتَيْهَا مَلَكَانِ يُنَادِيَانِ، يُسْمِعَانِ أَهْلَ الْأَرْضِ غَيْرَ الثَّقَلَيْنِ: يَا أَيُّهَا النَّاسُ! هَلُمُّوا إِلَيَّ رَبِّكُمْ فَإِنَّ مَا قَلَّ وَكَفَى خَيْرٌ مِمَّا كَثُرَ وَ أَلْهَى، وَ لَا آبَتْ شَمْسٌ قَطُّ إِلَّا بُعِثَتْ بِجَنبَتَيْهَا مَلَكَانِ يُنَادِيَانِ يُسْمِعَانِ أَهْلَ الْأَرْضِ إِلَّا الثَّقَلَيْنِ: اللَّهُمَّ! أَعْطِ مُنْفِقًا خَلْفًا وَ أَعْطِ مُمْسِكًا تَلْفًا»<sup>①</sup>

”ہر روز طلوع آفتاب کے وقت اس کے دونوں جانب دو فرشتے بھیجے جاتے ہیں اور وہ دونوں بلند آواز میں پکارتے ہیں جسے جن وانس کے علاوہ سارے زمین والے سنتے ہیں: ”اے لوگو! اپنے رب کی طرف آؤ، کفایت کرنے والا تھوڑا (مال) غافل کرنے والے زیادہ (مال) سے بہتر ہے۔“ اور غروب آفتاب کے وقت اس کی دونوں جانب دو فرشتے بھیجے جاتے ہیں اور وہ دونوں بلند آواز میں پکارتے ہیں، جسے جن وانس کے علاوہ سارے زمین والے سنتے ہیں: ”اے اللہ! خرچ کرنے والے کو بدل عطا فرماتا اور جو کئے والے کے نصیب میں تباہی کر۔“ اے اللہ! فرشتوں کے نزول اور ان کی دعاؤں کی سعادت ہمارے نصیب میں بھی کر دے اور ہمیں دل کھول کر اپنی راہوں میں خرچ کرنے کی توفیق عطا فرما۔ (آمین یا رب العالمین!)

قطع رحمی کے باوجود صلہ رحمی کرنے والے پر فرشتے کا نزول

بدسلوکی کے باوجود حسن سلوک کرنے والے کے لیے فرشتہ نازل ہوتا ہے بلکہ

اس وقت تک اس کی مدد میں رہتا ہے جب تک وہ حسن سلوک کرتا رہتا ہے۔ ایسے خوش بخت شخص کا تذکرہ صحیح مسلم میں موجود ہے، حضرت ابو ہریرہ رضی اللہ عنہ سے روایت ہے کہ ایک شخص نے عرض کی:

« يَا رَسُولَ اللَّهِ! إِنَّ لِي قَرَابَةً أَصْلُهُمْ وَيَقْطَعُونَنِي وَأُحْسِنُ إِلَيْهِمْ وَيُسَيِّئُونَ إِلَيَّ، وَأَحْلُمُ عَنْهُمْ وَيَجْهَلُونَ عَلَيَّ، فَقَالَ: لَئِنْ كُنْتَ كَمَا قُلْتَ فَكَأَنَّمَا تُسِفُّهُمْ الْمَلَّ، وَلَا يَزَالُ مَعَكَ مِنَ اللَّهِ ظَهِيرٌ عَلَيْهِمْ مَا دُمْتَ عَلَى ذَلِكَ »<sup>①</sup>

”اے اللہ کے رسول! میرے کچھ رشتہ دار ایسے ہیں کہ میں ان سے تعلق جوڑتا ہوں اور وہ مجھ سے تعلق توڑتے ہیں، میں ان سے حسن سلوک کرتا ہوں اور وہ میرے ساتھ برا سلوک کرتے ہیں، میں ان کے ساتھ تحمل و بردباری کا مظاہرہ کرتا ہوں اور وہ میرے ساتھ نادانی سے پیش آتے ہیں۔“ آپ صلی اللہ علیہ وسلم نے فرمایا: ”اگر ایسا ہی ہے جیسا کہ تو نے کہا ہے تو تو گویا ان کے منہ میں گرم راکھ ڈال رہا ہے، ان کے مقابلے میں تیرے ساتھ ہمیشہ اللہ کی طرف سے ایک مددگار رہے گا، جب تک تیرا رویہ ایسا رہے گا۔“

صحیحین کی ایک اور حدیث جس میں فرشتے کے نزول اور مدد کے علاوہ فوائد ہیں۔

ابو ہریرہ رضی اللہ عنہ فرماتے ہیں کہ آپ صلی اللہ علیہ وسلم نے فرمایا:

”جو شخص اپنی روزی میں فراخی اور عمر میں اضافہ چاہتا ہے تو وہ صلہ رحمی کرے۔“<sup>②</sup>

① صحیح مسلم، کتاب البر والصلۃ، باب صلۃ الرحم و تحريم قطعتها : ۲۵۵۸۔

② بخاری، کتاب الادب، باب من بسط له فی الرزق لصلۃ الرحم : ۵۹۸۵۔



## مریض کی عیادت کرنے والوں کے لیے فرشتوں کا نزول

وہ سعادت مند لوگ جو اپنے بیمار بھائی کی عیادت کے لیے جانے والے ہیں، ان حضرات کے اس پر خلوص عمل کو دیکھ کر اللہ کریم اپنی مقرب مخلوق فرشتوں کو ان کے لیے نازل ہونے کا حکم دیتے ہیں اور یہ فرشتے ان خوش بخت حضرات کے ساتھ چل کر بیمار تک پہنچتے ہیں۔ اس کی دلیل مسند احمد میں موجود ہے، حضرت علی رضی اللہ عنہ بیان فرماتے ہیں کہ میں نے رسول اللہ صلی اللہ علیہ وسلم کو فرماتے سنا:

« مَا مِنْ مُسْلِمٍ يَعُودُ مُسْلِمًا إِلَّا هَابَتَتْ اللَّهُ سَبْعِينَ أَلْفَ مَلَكٍ يُصَلُّونَ عَلَيْهِ فِي أَيِّ سَاعَةٍ النَّهَارِ كَانَتْ، حَتَّى يُمِيسِيَ وَ مِنْ أَيِّ سَاعَةٍ مِنَ اللَّيْلِ كَانَتْ، حَتَّى يُصْبِحَ »<sup>①</sup>

”جب کوئی مسلمان دن کی کسی گھڑی میں اپنے (مسلمان) بھائی کی عیادت کرے تو اللہ تعالیٰ ستر ہزار فرشتے بھیجتے ہیں جو شام تک اس کے لیے دعا کرتے ہیں اور اگر رات کے کسی وقت عیادت کرے تو وہ فرشتے صبح تک اس کے لیے دعا کرتے رہتے ہیں۔“

مسند احمد کی ایک دوسری روایت جس کے راوی حضرت علی رضی اللہ عنہ ہی ہیں، وہ بیان کرتے ہیں کہ میں نے رسول اللہ صلی اللہ علیہ وسلم سے سنا:

”جو صبح سویرے مریض کی عیادت کی غرض سے نکلے تو ستر ہزار فرشتے اس کے ساتھ چلتے ہیں اور وہ شام تک اس کے لیے دعائے مغفرت کرتے رہتے ہیں اور

● مسند احمد: ۱/۱۸۱ - الشیخ شعب الازنوط نے اسے موقوف صحیح قرار دیا ہے۔

اسے جنت میں ایک باغ عطا کیا جاتا ہے اور اگر شام کے وقت اس کی بیمار پرسی کے لیے روانہ ہو تو ستر ہزار فرشتے اس کے ساتھ چلتے ہیں اور وہ سب صبح تک اس لیے دعائے مغفرت کرتے رہتے ہیں اور جنت میں اسے ایک باغ عطا کیا جاتا ہے۔<sup>①</sup>

تہماداری پر رغبت دلانے والی ایک اور روایت جسے امام مسلم رحمۃ اللہ علیہ نے حضرت ثوبان رضی اللہ عنہ سے روایت کیا ہے، وہ فرماتے ہیں کہ نبی کریم صلی اللہ علیہ وسلم نے ارشاد فرمایا:

« إِنَّ الْمُسْلِمَ إِذَا عَادَ أَخَاهُ الْمُسْلِمَ، لَمْ يَزَلْ فِي خُرْفَةِ الْجَنَّةِ حَتَّى يَرْجِعَ »<sup>②</sup>

”بے شک مسلمان جب اپنے مسلمان بھائی کی عیادت کرتا ہے تو واپسی تک وہ جنت کے تازہ پھل چھننے میں مصروف رہتا ہے۔“

کسی نے سوال کیا کہ اے اللہ کے رسول! ”خُرْفَةُ الْجَنَّةِ“ کیا ہے؟ تو آپ صلی اللہ علیہ وسلم نے فرمایا: ”جَنَّا هَا“ یعنی اس کے تازہ پھل چٹا۔

صحیح مسلم کی ایک اور حدیث میں عیادت مریض کی اہمیت کے متعلق حضرت ابو ہریرہ رضی اللہ عنہ فرماتے ہیں کہ رسول اللہ صلی اللہ علیہ وسلم نے فرمایا:

« إِنَّ اللَّهَ عَزَّ وَجَلَّ يَقُولُ يَوْمَ الْقِيَامَةِ يَا ابْنَ آدَمَ! مَرِضْتُ فَلَمْ تَعُدَّنِي، قَالَ: يَا رَبِّ! كَيْفَ أَعُوذُكَ وَ أَنْتَ رَبُّ الْعَالَمِينَ؟ قَالَ: أَمَا عَلِمْتَ أَنَّ عَبْدِي فَلَانًا مَرِضَ فَلَمْ تَعُدَّهُ؟ أَمَا عَلِمْتَ أَنَّكَ لَوْ عُدْتَهُ لَوْجَدْتَنِي عِنْدَهُ؟ »<sup>③</sup>

① مسند احمد: ۱۲۱/۱۔ الشیخ شعب ابی نویر نے اس کو موقف صحیح قرار دیا ہے۔

② صحیح مسلم، کتاب البر والصلۃ، باب فضل عیادة المریض: ۲۵۶۸۔

③ صحیح مسلم، کتاب البر والصلۃ، باب فضل عیادة المریض: ۲۵۶۹۔

”بے شک اللہ تعالیٰ روز قیامت فرمائیں گے: ”اے آدم کے بیٹے! میں بیمار ہوا تو تو نے میری عیادت (مزاج پرسی) نہیں کی۔“ انسان کہے گا: ”اے میرے رب! میں کیسے تیری عیادت کرتا جبکہ تو تمام جہانوں کا پروردگار ہے؟“ اللہ فرمائیں گے: ”کیا تجھے علم نہیں تھا کہ میرا فلاں بندہ بیمار ہوا لیکن تو نے اس کی مزاج پرسی نہیں کی۔ کیا تجھے علم نہیں تھا کہ اگر تو اس کی بیمار پرسی کرتا تو یقیناً تو مجھے اس کے پاس پاتا (یعنی میری رضا تجھے حاصل ہوتی)؟“

اگر غور کیا جائے تو معلوم ہوتا ہے کہ مریض کی بیمار پرسی کا اجر و ثواب اور صلہ کس قدر عظیم ہے، اللہ ہمیں اس عظمت والے عمل کو اپنانے کی توفیق عطا فرمائے۔ (آمین!)

### اللہ تعالیٰ کی نعمتوں کے قدر دان پر فرشتے کا نزول

جب بندہ اپنے مالک کی عطا کی گئی نعمتوں کا شکر ادا کرتا ہے، تو اللہ کریم اس کے شکر ادا کرنے کو بے حد پسند کرتے ہیں اور پھر کائنات کا رب اس بندے پر نعمت کو بڑھاتے ہیں اور اس کی قدر دانی کرتے ہیں۔ اللہ رب العزت ارشاد فرماتے ہیں:

﴿لَئِنْ شَكَرْتُمْ لَأَزِيدَنَّكُمْ﴾ (ابراہیم: ۷)

”مگر تم شکر گزاری کرو گے تو بے شک میں تمہیں زیادہ دوں گا۔“

ایک سعادت مند جس نے اپنے رب کے انعامات کی قدر دانی کی اور اس قدر دانی کا صلہ انعامات میں اضافے کے ساتھ ساتھ اسے فرشتے کے نازل ہونے کی سعادت بھی میسر آئی، اس خوش بخت کا تذکرہ صحیح مسلم میں موجود ہے، حضرت ابو ہریرہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا:

”بنی اسرائیل میں سے تین آدمی تھے، ایک کوڑھی سفید داغ والا، دوسرا گنجا اور تیسرا اندھا تھا، سو اللہ نے چاہا کہ انہیں آزمائے، تو ان کے پاس فرشتہ بھیجا۔ وہ سفید داغ والے کے پاس آیا اور اس سے کہا: ”تجھے کون سی چیز زیادہ پیاری ہے؟“ اس نے کہا: ”اچھا رنگ اور اچھی کھال اور یہ کہ مجھ سے یہ بیماری دور ہو جائے، جس کے سبب لوگ مجھ سے گھن کھاتے ہیں۔“ آنحضرت ﷺ نے فرمایا: ”فرشتے نے اس پر ہاتھ پھیرا تو اس کی گھن دور ہوئی اور اسے اچھا رنگ اور اچھی کھال دی گئی، پھر فرشتے نے پوچھا: ”تجھے کون سا مال پسند ہے؟“ اس نے کہا: ”اونٹ یا کہا گائے۔“ اس حدیث کے راوی اسحاق بن عبداللہ کوشک پڑ گیا کہ اس نے اونٹ مانگا یا گائے، بہر حال سفید داغ والے نے یا گنبجے نے، ان میں سے ایک نے اونٹ اور دوسرے نے گائے کی خواہش کی۔ سو اسے دس ماہ کی گابھن اونٹنی دی گئی، پھر فرشتے نے دعا دی: ”اللہ تعالیٰ تیرے لیے اس میں برکت دے۔“ آپ ﷺ نے فرمایا: ”پھر فرشتہ گنبجے کے پاس آیا اور کہا: ”تجھے کون سی چیز زیادہ پسند ہے؟“ اس نے کہا: ”عمدہ بال اور یہ کہ یہ بیماری جاتی رہے جس کے سبب لوگ مجھ سے گھن کھاتے ہیں۔“ چنانچہ فرشتے نے اس پر ہاتھ پھیرا تو اس کی بیماری دور ہو گئی اور اسے اچھے بال ملے۔ فرشتے نے کہا: ”تجھے کون سا مال پسند ہے؟“ اس نے کہا: ”گائے۔“ سو اس کو گابھن گائے مل گئی۔ فرشتے نے دعا دیتے ہوئے کہا: ”اللہ تیرے مال میں برکت دے۔“ آپ ﷺ نے فرمایا: ”پھر فرشتہ اندھے کے پاس آیا اور کہا: ”تجھے کون سی چیز پسند ہے؟“ اس نے کہا: ”یہ کہ اللہ تعالیٰ میری آنکھ کو بینائی دے تو میں لوگوں کو دیکھا کروں۔“ آنحضرت ﷺ نے فرمایا: ”پھر فرشتے نے اس پر ہاتھ پھیرا تو اسے بینائی دے دی گئی پھر فرشتے نے کہا:

”کون سا مال تجھے پسند ہے۔“ اس نے کہا: ”بھیڑ اور بکری۔“ تو اسے گا بھن بکری مل گئی، پھر اونٹنی، گائے اور بکری پھلی پھولیں، پھر ہوتے ہوتے سفید داغ والے کے جنگل بھر اونٹ ہو گئے، گنجدے کی جنگل بھر گائیں ہو گئیں اور اندھے کی جنگل بھر بکریاں ہو گئیں۔ آنحضرت ﷺ نے فرمایا: ”کچھ عرصہ بعد وہی فرشتہ سفید داغ والے کے پاس اپنی پہلی صورت اور شکل میں آیا اور اس نے کہا: ”میں محتاج آدمی ہوں، سفر میں میرے تمام اسباب کٹ گئے، سو آج منزل پر پہنچنا میرے لیے ممکن نہیں سوائے اللہ کی مدد کے اور تیری مدد کے، میں تجھ سے مانگتا ہوں اسی کے نام پر جس نے تجھے سترارنگ اور ستھری کھال دی اور مال اور اونٹ دیے، مجھے ایک اونٹ دے جو میرے سفر میں کام آئے۔“ اس نے کہا: ”مجھ پر لوگوں کے حق بہت ہیں۔“ فرشتے نے کہا: ”البتہ میں تجھے پہچانتا ہوں بھلا تو محتاج کوڑھی نہ تھا؟ تجھ سے لوگ گھن کھاتے تھے، پھر اللہ نے اپنے فضل سے تجھے یہ مال دیا۔“ اس نے جواب دیا: ”میں نے تو یہ مال اپنے باپ دادا سے پایا، جو کئی پشتوں سے بڑے آدمی تھے۔“ فرشتے نے کہا: ”اگر تو جھوٹا ہو تو اللہ تجھے ویسا ہی کر دے جیسا تو پہلے تھا۔“ پھر فرشتہ گنجدے کے پاس آیا، اسی صورت اور شکل میں اور اس سے کہا جیسا سفید داغ والے سے کہا تھا۔ اس نے بھی وہی جواب دیا جو سفید داغ والے نے دیا تھا۔ فرشتے نے کہا: ”اگر تو جھوٹا ہو تو اللہ تجھے ویسا ہی کر ڈالے جیسا تو تھا۔“ آپ ﷺ نے فرمایا: ”پھر فرشتہ اندھے کے پاس گیا اپنی اسی شکل و صورت میں اور کہا: ”میں محتاج آدمی ہوں، مسافر ہوں، سفر میں میرے سب وسیلے اور تدبیریں کٹ گئیں سو میرا آج منزل پر پہنچنا بغیر اللہ کی مدد اور تیری مدد کے مشکل ہے، میں تجھ سے اللہ کے نام پر جس نے تجھے آنکھ دی، ایک بکری مانگتا

ہوں، وہ میرے سفر میں کام آئے گی۔“ اس نے کہا: ”بے شک میں اندھا تھا، اللہ نے مجھے آنکھ دی، تو لے جا ان بکریوں میں سے جتنا تیرا جی چاہے اور چھوڑ جا بکریوں میں سے جتنا تیرا جی چاہے، اللہ کی قسم! آج جو چیز اللہ کی راہ میں تو لے گا، میں تجھے مشکل میں نہیں ڈالوں گا۔“ فرشتے نے کہا: ”اپنے مال کو اپنے پاس رکھو، تم تینوں آدمی آزمائے گئے تھے، سو تجھ سے تو اللہ راضی ہوا مگر تیرے دونوں ساتھیوں سے ناخوش ہوا۔“<sup>①</sup>

### توبہ کے متلاشی پر فرشتوں کا نزول

توبہ کرنے والا شخص اللہ کریم کو بے حد پسند ہے اور تائب شخص کو دیکھ کر اللہ تعالیٰ خوش ہوتا ہے، ایسے شخص کی سابقہ برائیاں بھی نیکیوں میں تبدیل کر دی جاتی ہیں۔ توبہ کرنے والوں میں سے ایک ایسے خوش بخت شخص کا تذکرہ کیا جا رہا ہے جس نے تین چار یا پندرہ بیس آدمیوں کو قتل نہیں کیا تھا بلکہ یہ شخص ایک سو انسانوں کا قاتل تھا۔ تو اللہ رب العزت نے اس کے دل میں اپنا ڈر ڈال دیا اور یہ شخص توبہ کے لیے تیار ہو گیا۔ توبہ کا یہ متلاشی شخص گھر سے نکلا تو اس پر موت وارد ہو گئی تو اس سعادت مند کے لیے فرشتے اتر آئے۔ اس خوش نصیب کا تذکرہ صحیحین میں موجود ہے۔ حضرت ابو سعید خدری رضی اللہ عنہ بیان کرتے ہیں کہ نبی کریم ﷺ نے ارشاد فرمایا:

”تم سے پہلے زمانے میں ایک آدمی تھا جس نے ننانوے قتل کیے تھے، اس نے

① صحیح مسلم، کتاب الزہد، باب الدنيا سجن للمومن و حجة لكافر : ۲۹۶۴۔

صحیح بخاری، کتاب الاحادیث الانبیاء، باب ابرص و اعمی و اقرع فی بنی

اسرائیل : ۳۴۶۴۔

روئے زمین کے سب سے بڑے عالم کے بارے میں دریافت کیا تو اسے ایک راہب کا پتا بتایا گیا۔ وہ راہب کے پاس حاضر ہوا اور کہا: ”میں نے ننانوے (۹۹) قتل کیے ہیں، کیا میری توبہ قبول ہو سکتی؟“ راہب نے کہا: ”نہیں!“ اس پر اس نے راہب کو بھی قتل کر کے سو کا عدد پورا کر دیا۔ اس نے پھر زمین کے سب سے بڑے عالم کے بارے میں دریافت کیا تو اسے ایک عالم دین کا پتا بتایا گیا۔ اس نے عالم دین سے کہا: ”میں نے ایک سو آدمی قتل کیے ہیں، کیا میری توبہ قبول ہونے کی کوئی صورت ہے؟“ عالم دین نے کہا: ”ہاں! بھلا توبہ کے اور اس کے درمیان کوئی حائل ہو سکتا ہے؟ فلاں علاقے میں چلے جاؤ، وہاں کچھ لوگ اللہ تعالیٰ کی عبادت کرتے ہیں، تم بھی ان کے ساتھ مل کر اللہ تعالیٰ کی عبادت کرو اور اپنی اس زمین کی طرف واپس مت آنا، یہ برائی کی زمین ہے۔“ وہ آدمی وہاں سے چل پڑا، جب ٹھیک راستے کے درمیان میں پہنچا تو اس کی موت کا وقت آ گیا، اس کے بارے میں رحمت کے فرشتے اور عذاب کے فرشتے آپس میں جھگڑ پڑے۔ رحمت کے فرشتوں نے کہا: ”یہ اللہ تعالیٰ کی طرف سچے دل سے توبہ کر کے آرہا تھا۔“ عذاب کے فرشتوں نے کہا: ”اس نے قطعاً کوئی نیک کام نہیں کیا۔“ اب ایک فرشتہ آدمی کی صورت میں ان کے پاس آیا، فرشتوں نے اس (آدمی نما فرشتے) کو اپنا فیصلہ بتالیا (اس فیصلہ دینے والے) فرشتے نے کہا:

« قَيْسُوا مَا بَيْنَ الْأَرْضَيْنِ فَإِلَىٰ أَيْتِهِمَا كَانَ أُذُنِي فَهُوَ لَهُ فَقَاسُوا  
فَوَجَدُوهُ أُذُنِي إِلَى الْأَرْضِ الَّتِي أَرَادَ فَفَبَضَّتُهُ مَلَائِكَةُ الرَّحْمَةِ »<sup>①</sup>

”دونوں مقامات کے درمیان کا فاصلہ ناپ لو اور جس مقام سے وہ قریب ہے اس

① صحیح مسلم، کتاب التوبہ، باب قبول توبۃ القاتل و ان کثر قتله : ۲۷۶۶۔ صحیح

بخاری، کتاب احادیث الانبیاء، باب : ۳۴۷۰۔

میں اس کا شمار کر لو۔“ فرشتوں نے پورے فاصلے کو ناپا، تو جس علاقے کی طرف اس کا رخ تھا وہ قریب تر نکلا لہذا رحمت کے فرشتوں نے اس کی روح قبض کی۔“ ایک دوسری روایت میں ہے:

« فَكَانَ إِلَى الْقَرْيَةِ الصَّالِحَةِ أَقْرَبَ مِنْهَا بِشِيرٍ فَجُعِلَ مِنْ أَهْلِهَا »<sup>①</sup>  
 ”وہ آدمی نیک لوگوں کی بستی کے صرف ایک بالشت زیادہ قریب تھا چنانچہ اسے نیک لوگوں میں شمار کیا گیا۔“  
 صحیح بخاری کی ایک حدیث میں ہے:

« فَأَوْحَى اللَّهُ تَعَالَى هَذِهِ أَنْ تَقْرَبِي وَأَوْحَى إِلَى هَذِهِ أَنْ تَبَاعَدِي وَقَالَ قَيْسُوا مَا بَيْنَهُمَا فَوَجِدَ إِلَى هَذِهِ أَقْرَبَ بِشِيرٍ فَغُفِرَ لَهُ »<sup>②</sup>  
 ”اللہ تعالیٰ نے برے علاقے کی زمین کو حکم دیا کہ دور ہو جا (لمبی ہو جا) اور نیک علاقے کی زمین کو حکم دیا کہ تو قریب تر ہو جا اور (فرشتوں کو) حکم دیا کہ ان دونوں علاقوں کا رقبہ ناپ لو۔ چنانچہ (یہ شخص) اس نیک علاقے کی طرف ایک بالشت قریب پایا گیا تو اس کی بخشش ہو گئی۔“

کون ہے جو بندے اور توبہ کے درمیان حائل ہو سکتا ہے۔ اللہ تعالیٰ ہمیں توبہ کے سچے طلب گار بنائے تاکہ فرشتوں کی معاونت حاصل ہو سکے اور ان کے نزول کی سعادت کو ہم پاسکیں۔ توبہ کرنے والے شخص کے لیے رسول اللہ ﷺ نے فرمایا:

« أَلْتَائِبُ مِنَ الذَّنْبِ كَمَنْ لَا ذَنْبَ لَهُ »<sup>③</sup>

① صحیح مسلم، کتاب التوبہ، باب قبول توبۃ القاتل وان کثر قتله : ۲۷۶۶۔

② صحیح بخاری، کتاب احادیث الانبیاء، باب : ۳۴۷۰۔

③ ابن ماجہ، کتاب الزہد، باب ذکر التوبہ : ۴۲۵۰۔ علامہ البانی رحمہ اللہ نے اسے



”گناہ سے توبہ کرنے والا ایسے ہے گویا اس کے ذمہ کوئی گناہ ہی نہیں۔“  
 توبہ سے متعلق اگر فرمانِ رحمن پڑھ لیا جائے تو وہ اس حدیث سے بڑھ کر ہے کہ گناہ بھی  
 نیکیوں میں بھی تبدیل ہو جاتے ہیں۔ اللہ تعالیٰ نے فرمایا:  
 ﴿إِلَّا مَنْ تَابَ وَآمَنَ وَعَمِلَ عَمَلًا صَالِحًا فَأُولَٰئِكَ يُبَدِّلُ اللَّهُ  
 سَيِّئَاتِهِمْ حَسَنَاتٍ وَكَانَ اللَّهُ غَفُورًا رَحِيمًا﴾ (الفرقان: ۷۰)  
 ”سوائے ان لوگوں کے جو توبہ کریں اور ایمان لائیں اور نیک کام کریں ایسے  
 لوگوں کے گناہوں کو اللہ تعالیٰ نیکیوں میں بدل دیتا ہے، اللہ تعالیٰ بخشنے والا، مہربانی  
 کرنے والا ہے۔“

### ایک سعادت مند کے جنازے کے ساتھ فرشتوں کا چلنا

ایک سعادت مند جس کے جنازے کے ساتھ فرشتے چل رہے تھے، یہ صحابی  
 رسول ﷺ تھے اور یہ شخص کتنی ہی عظمت کا مالک تھا، جس کی خاطر اللہ کریم نے اپنے فرشتوں  
 کو نازل فرما دیا، جو اس کی میت کے ساتھ پیدل چل رہے تھے، عہد رسالت ﷺ میں یہ  
 منفرد نوعیت کا جنازہ تھا۔ اس خوش نصیب صحابی (رضی اللہ عنہ) کا نام ہی مل سکا اور نہ مزید  
 وضاحت مل سکی۔ البتہ نزول الملائکہ کی سعادت اس کا مقدر بنی۔ اس کی دلیل سنن ابی داؤد  
 میں موجود ہے۔

حضرت ثوبان رضی اللہ عنہ بیان فرماتے ہیں:

”أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ أُتِيَ بِدَابَّةٍ وَهُوَ مَعَ الْجَنَازَةِ  
 فَأُتِيَ أَنْ يَرْكَبَ، فَلَمَّا انْصَرَفَ أُتِيَ بِدَابَّةٍ فَرَكِبَ، فَقِيلَ لَهُ، فَقَالَ: إِنَّ

الْمَلَائِكَةُ كَانَتْ تَمْشِي فَلَئِمَ اَكُنْ لِارْكَبَ وَ هُمْ يَمْشُونَ، فَلَمَّا  
ذَهَبُوا رَكِبْتُ»<sup>①</sup>

”رسول اللہ ﷺ ایک جنازے کے ساتھ چل رہے تھے، سواری پیش کی گئی تو آپ ﷺ نے سوار ہونے سے انکار فرما دیا، جب واپس ہوئے تو دوبارہ سواری پیش کی گئی تو آپ ﷺ سوار ہو گئے، جب آپ ﷺ سے اس بارے سوال کیا گیا تو آپ ﷺ نے فرمایا: ”فرشتے پیدل چل رہے تھے، ان کے چلتے ہوئے مجھے سوار ہونا گوارا نہ تھا اور جب وہ چلے گئے تو میں سوار ہو گیا۔“

### رسول کریم ﷺ پر درود بھیجنے والوں پر فرشتوں کا نزول

رسول کریم ﷺ پر درود بھیجنا ایمان کا جز ہے اور خیر و برکت کو سمیٹنے کا باعث بھی اور جو کوئی اس سے اعراض کرے، اس کے لیے تباہی ہی تباہی ہے اور ایسا بد بخت شخص اپنے آپ کو ہلاکت میں ڈالنے والا ہے۔ درود پاک درجات کی بلندی، گناہوں کا کفارہ اور شفاعت مصطفیٰ ﷺ کا راستہ ہموار کرنے والا انمول تحفہ ہے اور غموں سے نجات کا نسخہ ہے مگر درود پاک کے الفاظ کا مسنون ہونا ضروری ہے۔ درود اللہ رب العزت کی سنت اور اس کا حکم ہے اور اس کے ملائکہ کا کلام ہے۔ وہ سعادت مند حضرات جو درود پاک کو اپنا ورد بناتے ہیں، ان کے لیے کائنات کا رب اپنے معزز فرشتوں کو نازل ہونے کا حکم دیتا ہے اور وہ مقرب

① سنن ابی داود، کتاب الجنائز، باب الركوب فی الجنائز : ۳۱۷۷۔ المستدرک للحاکم، کتاب الجنائز، باب الماشی امام الجنائز و الراكب خلفها : ۳۵۵/۱۔ علامہ البانی رحمۃ اللہ علیہ نے اس حدیث کی سند کو صحیح قرار دیا ہے۔ احکام الجنائز : ص ۹۷۔

فرشتے ایسے سعادت مند لوگوں کو تلاش کرتے پھرتے ہیں۔ اس کی دلیل سنن نسائی میں موجود ہے۔

حضرت عبداللہ بن مسعود رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا:

« إِنَّ لِلَّهِ مَلَائِكَةً سَيَّاحِينَ فِي الْأَرْضِ يُبَلِّغُونَنِي مِنْ أُمَّتِي السَّلَامَ »<sup>①</sup>

”اللہ تعالیٰ نے میری امت کے لوگوں کا سلام مجھے پہنچانے کے لیے فرشتے مقرر کر رکھے ہیں جو زمین پر گشت کرتے رہتے ہیں۔“

حضرت ابوہریرہ رضی اللہ عنہ سے مروی حدیث میں ہے کہ رسول اللہ صلی اللہ علیہ وسلم نے فرمایا:

« لَا تَجْعَلُوا بُيُوتَكُمْ قُبُورًا وَلَا تَجْعَلُوا قَبْرِى عَيْدًا وَ صَلُّوا عَلَيَّ فَإِنَّ صَلَاتِكُمْ تَبْلُغُنِي حَيْثُ كُنْتُمْ »<sup>②</sup>

”اپنے گھروں کو قبرستان نہ بناؤ اور میری قبر کو میلا گاہ نہ بنانا، تم میرے اوپر درود پڑھو۔ بے شک تمہارا درود مجھے پہنچایا جاتا ہے جہاں کہیں بھی تم ہو۔“

### ذکر الہی اور تقویٰ اختیار کرنے والے مسافر کے لیے فرشتے کا نزول

اللہ کریم کی رحمت کتنی وسیع ہے کہ جب اللہ کا بندہ سفر کی تیاری کرتا ہے، تو وہ اپنے سفر میں اپنے خالق و مالک سے ڈرنے کے ساتھ ساتھ اس کے ذکر میں مصروف ہو جاتا ہے۔ تو اس پر بیوزگار بندے کا مالک خوش ہو کر اس خوش نصیب آدمی کے لیے ایک معزز فرشتہ نازل

● سنن نسائی، کتاب السہو، باب التسليم على النبي صلی اللہ علیہ وسلم : ۱۲۸۳۔ علامہ البانی رحمۃ اللہ علیہ نے اسے صحیح قرار دیا ہے۔

● ابوداؤد، کتاب المناسک، باب زیارة القبور : ۲۰۳۲۔ قال البانی رحمہ اللہ و سندہ حسن۔ ہدایۃ الزواۃ : ۸۸۶۔

فرما دیتا ہے، جو اس کا ہم سفر بن جاتا ہے بلکہ اس کے پیچھے سوار ہو جاتا ہے۔  
 یقیناً یہ فرشتہ معاون اور مددگار ہوتا ہے جو مسلسل سفر ختم ہونے تک اس کی رفاقت میں  
 رہتا ہے۔ اس عظیم مسافر اور اللہ کی راہ میں نکلنے والے کی عظمت کو امام طبرانی رحمۃ اللہ علیہ نے نقل  
 فرمایا ہے۔ حضرت عقبہ بن عامر رضی اللہ عنہ فرماتے ہیں کہ رسول کریم صلی اللہ علیہ وسلم نے فرمایا:  
 « مَا مِنْ رَاكِبٍ يَخْلُو فِي مَسِيرِهِ بِاللَّهِ وَ ذِكْرِهِ، إِلَّا رَدِفَهُ، مَلَكٌ، وَ  
 لَا يَخْلُو بِشَعْرٍ وَ نَحْوِهِ، إِلَّا كَانَ رَدِفَهُ شَيْطَانٌ »<sup>①</sup>  
 ”نہیں کوئی سوار علیحدہ ہوتا اپنے سفر میں اللہ اور اس کے ذکر کے ساتھ مگر اس کا  
 ساتھی فرشتہ ہوتا ہے اور اسی طرح نہیں علیحدہ ہوتا ہے کوئی شعر گو (برے اور غلط  
 اشعار) یا اس کی مثل کے ساتھ، مگر اس کا ساتھی شیطان ہوتا ہے۔“

### دین کے طالب علم کے لیے فرشتوں کا نزول

دین اسلام کا علم سیکھنے والا جب علم کی تلاش میں نکلتا ہے تو اللہ کریم اس کی منزل کو  
 آسان فرما دیتے ہیں اور اس کا لکنا اللہ کی راہ میں شمار ہوتا ہے اور ایسے شخص کے لیے جنت کا  
 راستہ آسان کر دیا جاتا ہے اور رحمن کے فرشتے اس خوش نصیب کے لیے اپنے پر بچھا دیتے ہیں۔  
 طالب علم کے اس عظیم مرتبہ کو حضرات ائمہ احمد، ابن ماجہ، حاکم، ابن حبان اور الطیالسی رحمۃ اللہ علیہم  
 نے نقل فرمایا ہے، حضرت ابو درداء اور صفوان بن عسال رضی اللہ عنہما سے روایت ہے کہ رسول اللہ صلی اللہ علیہ وسلم

① الترغیب و الترهیب، الترغیب فی ذکر اللہ لمن ركب دابته : ۷۳۱۴۔ مجمع  
 الزوائد : ۱۳۱/۱۰۔ امام البانی رحمۃ اللہ علیہ نے بھی اس حدیث کو حسن قرار دیا ہے۔  
 صحیح الجامع الصغیر : ۵۷۰۶۔ طبرانی فی الکبیر : ۳۲۴/۱۷۔

نے فرمایا:

« مَا مِنْ خَارِجٍ خَرَجَ مِنْ بَيْتِهِ فِي طَلَبِ الْعِلْمِ إِلَّا وَضَعَتْ لَهُ  
الْمَلَائِكَةُ أَجْنِحَتَهَا، رِضًا بِمَا يَصْنَعُ »<sup>①</sup>

”جب بھی کوئی شخص اپنے گھر سے علم کی تلاش میں نکلتا ہے تو اس طالب علم کے  
لیے اس کے اس عمل سے خوش ہو کر فرشتے اپنے پر رکھ دیتے ہیں۔“

کتنی سعادت اور عزت کی بات ہے کہ مخلص طالب علم کے لیے معزز فرشتے اپنے پر بچھا  
دیں۔ یہ اس لیے ہے کہ طالب علم اپنے رب کی رضا کو تلاش کرنے اور اس کے دین کو  
پھیلانے کے لیے یہ کام کرتا ہے۔ تو جو اللہ تعالیٰ کا بن جاتا ہے تو اللہ کریم اس سے گہری  
الفت اور چاہت رکھتا ہے۔

### قرب قیامت مکہ اور مدینہ کے مومنوں کے لیے فرشتوں کا نزول

مکہ اور مدینہ دو امن و سلامتی والے شہر ہیں اور کونین کے تاجدار کا ان دو شہروں سے گہرا  
تعلق اور وابستگی تھی۔ پوری دنیا کے شہروں میں سے سب سے عزت و احترام والے یہ دو  
سلامتی کے شہر ہیں اور قرب قیامت ان دو شہروں میں صرف مومن ہی رہ سکیں گے، باقی  
سب یوں نکال دیے جائیں گے جیسے کپڑے سے میل نکال دیا جاتا ہے۔  
ان سعادت مند لوگوں کا تذکرہ جو مکہ مکرمہ اور مدینہ منورہ میں باقی رہ جائیں گے اور

● سنن ابن ماجہ، کتاب السنۃ، باب فضل العلماء والحث علی طلب العلم: ۲۲۶۔ اس  
حدیث کو امام البانی رحمۃ اللہ علیہ نے صحیح قرار دیا ہے۔ دیکھیے صحیح الجامع الصغیر:

دجال ان شہروں کا رخ کرے گا تو زمین و آسمان کا رب ان کی حفاظت کے لیے فرشتوں کو نازل فرما دے گا۔ صحیح مسلم میں موجود ہے، حضرت انس بن مالک رضی اللہ عنہ فرماتے ہیں کہ رسول اللہ صلی اللہ علیہ وسلم نے ارشاد فرمایا:

« لَيْسَ مِنْ بَلَدٍ إِلَّا سَيَطْوُهُ الدَّجَالُ، إِلَّا مَكَّةَ وَالْمَدِينَةَ وَ لَيْسَ نَقْبٌ مِنْ أَنْقَابِهَا إِلَّا عَلَيْهِ الْمَلَائِكَةُ صَافِينَ تَحْرُسُهَا فَيَنْزِلُ بِالسَّبْحَةِ فَتَرْجُفُ الْمَدِينَةُ ثَلَاثَ رَجَفَاتٍ، يَخْرُجُ إِلَيْهِ مِنْهَا كُلُّ كَافِرٍ وَ مُنَافِقٍ »<sup>①</sup>

”کوئی شہر ایسا نہیں جس میں دجال نہ جائے، سوائے مکہ اور مدینہ کے۔ اس کے راستے پر فرشتے صف باندھے کھڑے ہوں گے اور چوکیداری کریں گے، پھر دجال اس سرزمین میں اترے گا (مدینہ کے قریب) اور مدینہ تین بار (زلزلہ سے) کانپے گا اور اس میں جو کافر یا منافق ہوگا وہ دجال کے پاس چلا جائے گا۔“

دوسری لمبی روایت میں ہے کہ وہ کوئی بستی نہیں چھوڑے گا سوائے مکہ اور مدینہ کے، دجال کہے گا:

”وہ مجھ پر حرام ہیں، میں ان دو شہروں میں جانے کی جب بھی کوشش کروں گا تو اپنے سامنے فرشتے کونٹلی تلوار کے ساتھ پاؤں گا اور وہ مجھے روک دے گا۔“<sup>②</sup>

فکر آخرت اور ذکر الہی میں مشغول افراد کے لیے فرشتوں کا نزول

ملائکہ کے نزول کی سعادت سے فیض یاب ہونے والوں میں ایک خوش بخت وہ ہے جو

① صحیح مسلم، کتاب الفتن، باب قصة الحساسة: ۲۹۴۳۔

② صحیح مسلم، کتاب الفتن، باب قصة الحساسة: ۲۹۴۲۔

ہمیشہ آخرت کی فکر میں اور اپنے رب کریم کے ذکر میں مشغول رہتا ہے۔ لیکن یہ کام انتہائی مشکل ہے، مشکل کا مطلب یہ نہیں ہے کہ اس کو بالکل کرنا ہی نہیں بلکہ ممکن حد تک فکر آخرت اور ذکر الہی میں مشغول رہنا چاہیے اور کوشش کرنی چاہیے کہ زیادہ سے زیادہ وقت فکر آخرت اور ذکر الہی میں گزرے اور اپنے ایمان کی فکر کرنی چاہیے۔ جیسے حضرت حنظلہ رضی اللہ عنہ کو اپنے ایمان کی فکر لاحق ہوئی ایسے ہمیں بھی ہونی چاہیے، ان کا واقعہ صحیح مسلم میں ہے۔ سیدنا حنظلہ اسیدی رضی اللہ عنہ جو کاتب رسول صلی اللہ علیہ وسلم تھے، وہ خود ہی بیان فرماتے ہیں:

”ایک دن ہم رسول اللہ صلی اللہ علیہ وسلم کے پاس تھے کہ آپ صلی اللہ علیہ وسلم نے ہمیں نصیحت فرمائی اور دوزخ کا تذکرہ کیا۔ آپ صلی اللہ علیہ وسلم کے وعظ کے بعد میں گھر آیا اور بیوی بچوں سے ہنسی مذاق کیا، باہر نکلا تو مجھے ابو بکر صدیق رضی اللہ عنہ ملے۔ میں نے کہا: ”حنظلہ منافق ہو گیا (یعنی ہم جب رسول اللہ صلی اللہ علیہ وسلم کے پاس ہوتے ہیں اور آپ صلی اللہ علیہ وسلم ہمیں جنت و دوزخ یاد دلاتے ہیں تو جنت اور دوزخ آنکھوں کے سامنے آجاتے ہیں تو بہت کچھ بھول جاتے ہیں)۔“ ابو بکر صدیق رضی اللہ عنہ فرمانے لگے: ”یہی میرا معاملہ ہے۔“ دونوں رسول اللہ صلی اللہ علیہ وسلم کے پاس گئے اور اپنی کیفیت بتائی، حضرت حنظلہ رضی اللہ عنہ فرماتے ہیں: ”اے اللہ کے رسول! حنظلہ منافق ہو گیا ہے۔“ رسول اللہ صلی اللہ علیہ وسلم نے پوچھا: ”کیا کہتا ہے؟“ میں نے سارا قصہ بیان کیا اور ابو بکر صدیق رضی اللہ عنہ نے کہا: ”میری بھی یہی کیفیت ہے۔“ تو آپ صلی اللہ علیہ وسلم نے فرمایا:

« يَا حَنْظَلَةُ سَاعَةٌ وَسَاعَةٌ، لَوْ كَانَتْ تَكُونُ قُلُوبُكُمْ كَمَا تَكُونُ عِنْدَ الذِّكْرِ، لَصَافَحْتُمْ الْمَلَائِكَةَ، حَتَّى تُسَلِّمَ عَلَيْكُمْ فِي الطَّرِيقِ »<sup>①</sup>

”اے حنظلہ! یہ وقت وقت کی بات ہوتی ہے، اگر تمہارے دلوں کی حالت ایسی

● صحیح مسلم، کتاب التوبہ، باب فضل دوام الذکر و الفکر فی امور الآخرة..... الخ:

ہی رہے جیسے ذکر الہی کے وقت ہوتی ہے (جو کیفیت میرے پاس ہوتی ہے) تو فرشتے تم سے مصافحہ کریں اور تمہیں راستوں میں سلام کریں۔“

ایک دوسری روایت میں ہے کہ آپ ﷺ نے فرمایا:

« لَصَافِحَتُكُمْ الْمَلَائِكَةُ عَلَى فُرُشِكُمْ وَ فِي طُرُقِكُمْ وَ لَكِنْ يَاحْنُظَلَّةُ! سَاعَةٌ وَ سَاعَةٌ، ثَلَاثَ مِرَارٍ »<sup>①</sup>

”(اگر تمہاری یہی حالت رہے) تو فرشتے تمہارے بستروں میں اور تمہارے راستوں میں تم سے مصافحہ کریں لیکن اے حنظلہ! یہ وقت وقت کی بات ہوتی ہے۔“ یہ آپ ﷺ نے تین مرتبہ فرمایا۔“





باب دوم

وہ اشخاص

کہ جن پر فرشتوں کا نزول ہوا

## وہ اشخاص

کہ جن پر فرشتوں کا نزول ہوا

سیدہ مریم علیہا السلام کے لیے فرشتوں کا نزول

فرشتوں کے نزول سے فیض یاب ہونے والے لوگوں میں سے ایک مقرب ہستی سیدہ مریم علیہا السلام ہیں۔ حضرت مریم علیہا السلام وہ برگزیدہ شخصیت تھیں جن کا چناؤ عرش پر ہوا اور انھیں خیر النساء کا لقب ملا۔<sup>①</sup>

نبی کریم صلی اللہ علیہ وسلم نے فرمایا:

”مردوں میں بہت سارے مرد کامل ہوئے ہیں مگر عورتوں میں صرف مریم بنت عمران اور آسیہ علیہا السلام فرعون کی بیوی کامل ہوئی ہیں۔“<sup>②</sup>

حضرت مریم علیہا السلام وہ شخصیت تھیں جنہیں یہ اعزاز حاصل ہے کہ وہ اور ان کے لخت جگر

① صحیح بخاری، کتاب مناقب الانصار، باب تزویج النبی صلی اللہ علیہ وسلم خدیجہ..... الخ : ۳۸۱۰۔

② صحیح بخاری، کتاب احادیث الانبیاء، باب قول اللہ تعالیٰ : ”إِذْ قَالَتِ الْمَلَائِكَةُ لِمَرْيَمُ.....“ : ۳۴۲۳۔

عیسیٰ علیہ السلام کو ہمیشہ شیطان سے محفوظ رکھا گیا۔<sup>①</sup>

حضرت مریم علیہا السلام وہ سعادت مند خاتون تھیں جن کے لیے آسمان سے کھانا آتا تھا، سیدہ مریم علیہا السلام وہ مقدس عورت تھیں جن کے لیے ایک سے زیادہ مرتبہ فرشتے نازل ہوئے، یہ ان کی بزرگی کی بہت بڑی علامت تھی۔ ملائکہ کے نزول کی دلیل اللہ تعالیٰ کی مقدس کتاب قرآن مجید میں موجود ہے۔ اللہ تبارک و تعالیٰ ارشاد فرماتے ہیں:

﴿وَ إِذْ قَالَتِ الْمَلٰٓئِكَةُ يٰمَرْيَمُ اِنَّ اللّٰهَ اصْطَفٰكِ وَ طَهَّرَكِ وَ اصْطَفٰكِ

عَلٰى نِسَاءِ الْعٰلَمِيْنَ﴾ [آل عمران: ۴۲]

”اور جب فرشتوں نے کہا: ”اے مریم! اللہ تعالیٰ نے تجھے برگزیدہ کر لیا اور تجھے پاک کر دیا اور سارے جہان کی عورتوں میں سے تیرا انتخاب کر لیا۔“

اس آیہ مبارکہ میں فرشتوں کے نازل ہونے کے بعد حضرت مریم علیہا السلام کو بشارت دینا کہ تجھے چن لیا گیا ہے اور تجھے پاک کر دیا گیا ہے اور تیرا یہ چناؤ جہاں بھر کی عورتوں میں سے ہے، یہ پہلی بشارت ہے جو سیدہ مریم علیہا السلام کو دی گئی۔ اور اس آیت سے فرشتوں کا حضرت مریم علیہا السلام سے ہم کلام ہونا ثابت ہے اور یہ حضرت مریم علیہا السلام کے لیے سعادت کی بات تھی اور ان کی شان و عظمت کو بلند کرنے والی بات تھی۔

ایک دوسرے مقام پر پھر فرشتوں نے سیدہ مریم علیہا السلام کو بغیر باپ کے (یعنی مریم علیہا السلام کے خاوند کے بغیر) بیٹے کی بشارت دی اور یہ بشارت انوکھی اور حیران کن تھی۔ ارشاد باری تعالیٰ ہے:

﴿وَ إِذْ قَالَتِ الْمَلٰٓئِكَةُ يٰمَرْيَمُ اِنَّ اللّٰهَ يُبَشِّرُكِ بِكَلِمَةٍ مِّنْهُ اسْمُهُ الْمَسِيْحُ

① صحیح بخاری، کتاب احادیث الانبیاء، باب قول اللہ تعالیٰ ”واذکر فی الکتاب

مریم“: ۳۴۳۱۔ مسلم: ۲۳۶۶۔

عِيسَى ابْنُ مَرْيَمَ وَجِيهًا فِي الدُّنْيَا وَالْآخِرَةِ وَ مِنَ الْمُقَرَّبِينَ ۝  
وَيُكَلِّمُ النَّاسَ فِي الْمَهْدِ وَكَهْلًا وَمِنَ الصَّالِحِينَ ﴿

[ آل عمران : ۴۵-۴۶ ]

”جب فرشتوں نے کہا: ”اے مریم! اللہ تعالیٰ تجھے اپنے کلمہ کی خوشخبری دیتا ہے، جس کا نام مسیح عیسیٰ ابن مریم ہے، جو دنیا اور آخرت میں صاحب عزت ہے اور وہ میرے مقربین میں سے ہے اور وہ لوگوں سے اپنے گہوارے میں باتیں کرے گا اور ادھیڑ عمر میں بھی اور وہ نیک لوگوں میں سے ہوگا۔“

سیدہ مریم علیہا السلام کے لیے فرشتوں کا یہ نزول دوسری مرتبہ تھا، حضرت مریم علیہا السلام کے پاس تیسری مرتبہ بھی جبریل علیہ السلام آئے ہیں۔ اس کی دلیل سورہ مریم میں اللہ رب العزت کا یہ فرمان ہے:

﴿ وَاذْكُرْ فِي الْكِتَابِ مَرْيَمَ إِذِ اتَّيَبَتْ مِنْ أَهْلِهَا مَكَانًا شَرْقِيًّا ۝  
فَاتَّخَذَتْ مِنْ دُونِهِمْ حِجَابًا فَأَرْسَلْنَا إِلَيْهَا رُوحَنَا فَتَمَثَّلَ لَهَا بَشَرًا  
سَوِيًّا ۝ قَالَتْ إِنِّي أَعُوذُ بِالرَّحْمَنِ مِنْكَ إِنْ كُنْتَ تَقِيًّا ۝ قَالَ إِنَّمَا  
أَنَا رَسُولٌ رَبِّكِ لِأَهَبَ لَكِ غُلَامًا زَكِيًّا ۝ قَالَتْ أَنَّى يَكُونُ لِي غُلَامٌ  
وَلَمْ يَمَسِّنِي بَشَرٌ وَلَمْ أَكُ بَغِيًّا ۝ قَالَ كَذَلِكَ قَالَ رَبُّكِ هُوَ عَلِيُّ  
هِمِّنْ وَلِنَجْعَلَهُ آيَةً لِلنَّاسِ وَرَحْمَةً مِنَّا وَكَانَ أَمْرًا مَّقْضِيًّا ۝ فَحَمَلَتْهُ  
فَاتَّيَبَتْ بِهِ مَكَانًا قَصِيًّا ﴿ [مریم : ۱۶-۲۲]

”اس کتاب میں مریم علیہا السلام کا بھی واقعہ بیان کر، جبکہ وہ اپنے گھر کے لوگوں سے علیحدہ ہو کر مشرقی جانب آئیں اور ان لوگوں کی طرف سے پر وہ کر لیا، پھر ہم نے اس کے پاس اپنی روح (جبریل علیہ السلام) کو بھیجا، پس وہ اس کے سامنے آدمی کی شکل میں ظاہر ہوا، یہ کہنے لگیں: ”میں تمہارے وطن کی پناہ مانگتی ہوں اگر تو کچھ بھی

اللہ سے ڈرنے والا ہے۔“ اس نے جواب دیا: ”میں تو اللہ کا بھیجا ہوا قاصد ہوں، تجھے ایک پاکیزہ لڑکا دینے آیا ہوں۔“ کہنے لگیں: ”بھلا میرے ہاں بچہ کیسے ہو سکتا ہے؟ مجھے تو کسی انسان نے چھوا تک نہیں اور نہ میں بدکار ہوں۔“ اس نے کہا: ”بات تو یہی ہے لیکن تیرے پروردگار نے کہا: ”وہ مجھ پر بہت آسان ہے، ہم تو اسے لوگوں کے لیے نشانی اور (ذریعہ) رحمت (ومہربانی) بنا دیں گے اور یہ تو طے شدہ بات ہے۔“ پس وہ حاملہ ہو گئیں اور اسی وجہ سے وہ علیحدہ ہو کر ایک دور کی جگہ چلی گئیں۔“

### سیدہ خدیجہ الکبریٰ رضی اللہ عنہا کے لیے فرشتوں کی آمد

وہ مقدس ہستی جس نے رسالتِ محمدی ﷺ میں سب سے پہلے فرشتے کے نزول کی سعادت حاصل کی، وہ رسولِ رحمت ﷺ کے لیے اللہ سبحانہ و تعالیٰ کے انعامات میں سے ایک گرانقدر انعام ام المومنین سیدہ خدیجہ الکبریٰ رضی اللہ عنہا تھیں، وہ ایک چوتھائی صدی آپ ﷺ کی رفاقت میں رہیں۔ اس دوران جب بھی رنج و الم کا وقت آیا تو سیدہ خدیجہ رضی اللہ عنہا تڑپ اٹھیں، سنگین اور مشکل ترین حالات میں آپ ﷺ پر اپنی دولت پیش کی۔

دعوت و جہاد کی تلخ ترین سختیوں میں آپ ﷺ کی شریک کار رہیں، آپ ﷺ کی خیر خواہی اور غم گساری کرتیں اور آپ ﷺ کو دلاسا دیتیں، آپ ﷺ کا دکھ بانٹتیں۔

جس وقت سارا زمانہ آپ کا انکار کرنے والا تھا، سیدہ خدیجہ رضی اللہ عنہا آپ کی تصدیق کرنے والی تھی۔ لوگ خون بہانے والے تھے، سیدہ خدیجہ رضی اللہ عنہا مرہم پٹی کرنے والی تھیں۔ وفا کی پیکر ہمیشہ دو جہانوں کی رحمت سمیٹنے میں مصروف عمل رہیں۔ یہ وہی ہستی ہے جس کے

بطن سے پیدا ہونے والی اولاد قیامت تک پیغمبر ﷺ کی پہچان کا نشان بنی رہے گی۔ یہ وہی اعلیٰ ترین ہستی ہے جس کی اولاد کو دنیا میں جنت کی بشارت ملی، جس کے داماد عثمان اور علی رضی اللہ عنہما کو دنیا میں جنت کا پروانہ ملا۔ یہ وہی ہستی ہے جس کے نواسے دنیا میں جنتی قرار پائے اور یہ وہی مقدس ہستی ہیں جن کے لیے سب سے پہلے جنت کی بشارت اور اللہ رب العزت کا سلام جبریل امین رضی اللہ عنہ لے کر ان کے گھر آئے اور جنت میں موتی کے محل کی بشارت دی۔ اس کی دلیل صحیحین میں موجود ہے۔ حضرت ابو ہریرہ رضی اللہ عنہ روایت فرماتے ہیں:

« أَتَى جِبْرِيلُ النَّبِيَّ صَلَّى اللَّهُ عَلَيْهِ وَسَلَّمَ فَقَالَ: يَا رَسُولَ اللَّهِ! هَذِهِ خَدِيجَةُ قَدْ أَتَتْ مَعَهَا إِنَاءٌ فِيهِ إِدَامٌ أَوْ طَعَامٌ أَوْ شَرَابٌ، فَإِذَا هِيَ أَتَتْكَ فَأَقْرَأْ عَلَيْهَا السَّلَامَ مِنْ رَبِّهَا وَمِنِّي، وَبَشِّرْهَا بِبَيْتٍ فِي الْجَنَّةِ مِنْ قَصَبٍ لَا صَخَبَ فِيهِ وَلَا نَصَبٌ»<sup>①</sup>

”جبریل امین رضی اللہ عنہ نبی ﷺ کے پاس تشریف لائے اور فرمایا: ”اے اللہ کے رسول! یہ خدیجہ رضی اللہ عنہا تشریف لارہی ہیں، ان کے پاس ایک برتن ہے جس میں سالن یا کھانا یا پانی ہے، جب وہ آپ کے پاس آئیں تو آپ ﷺ انہیں ان کے رب کی طرف سے سلام کہیں اور میری طرف سے اور جنت میں ایک موتی کے محل کی بشارت دیں جس میں نہ شور و شغب ہوگا اور نہ در ماندگی اور ٹکان۔“

کیا شان ہے سیدہ خدیجہ رضی اللہ عنہا کی، جس نے سب سے پہلے اسلام قبول کیا، کونین کے تاجدار کی زوجہ محترمہ ہونے کا شرف حاصل کیا۔ سب سے پہلے اسلام کے لیے تکالیف برداشت کیں، سب سے پہلے اپنا مال نچھاور کیا، سب سے پہلے جبریل رضی اللہ عنہ کا نزول اور ان

● صحیح بخاری، کتاب مناقب الانصار، باب تزویج النبی ﷺ خدیجہ و فضلہا :

۲۸۲۔ صحیح مسلم، کتاب فضائل الصحابة، باب من فضائل خدیجہ : ۲۴۳۲۔

کا سلام پانے والی ہوئیں، کتنی عظمت کی مالک ہیں سیدہ خدیجہ رضی اللہ عنہا کہ جس نے سب سے پہلے جنت کی بشارت اور مالک کائنات کا سلام وصول کیا اور یاقوت کے محل کی مالک بنیں، شاید ہی کوئی اسلام میں اتنی عظمت پانے والا ہو جتنی عظمت سیدہ خدیجہ رضی اللہ عنہا کے نصیب میں آئی۔ حضرت خدیجہ الکبریٰ رضی اللہ عنہا ہی وہ خوش نصیب عورت تھیں، جنہیں کائنات کی عورتوں پر فضیلت دی گئی اور جنت کی عورتوں پر بھی انہیں فضیلت دی گئی۔<sup>①</sup>

### سیدہ عائشہ صدیقہ رضی اللہ عنہا کے لیے جبریل علیہ السلام کا نزول

ام المومنین سیدہ عائشہ رضی اللہ عنہا بڑے مرتبے اور بہت زیادہ سعادت کی مالک ہیں۔ اسلام میں ان کی ذات چودھویں کے چاند کی طرح ہے۔ یہ وہ شخصیت ہیں جن سے اللہ کے حبیب صلی اللہ علیہ وسلم کو بے حد محبت تھی، وہ عائشہ رضی اللہ عنہا جس کے صحن میں وحی اترے، وہ عائشہ رضی اللہ عنہا جس کے بارے میں کونین کے تاجدار صلی اللہ علیہ وسلم فرمائیں:

”عائشہ رضی اللہ عنہا کی فضیلت عورتوں پر ایسے ہے جیسے شہید کی فضیلت باقی کھانوں پر۔“<sup>②</sup>

جس کی گود میرے آقا کا تکیہ بنے، وہ عائشہ رضی اللہ عنہا جس کی گود میں کونین کے تاجدار نے جان دی، وہ عائشہ رضی اللہ عنہا جس کا لقب صدیقہ ٹھہرا، بہر حال سیدہ عائشہ رضی اللہ عنہا کی فضیلت نہ ختم ہونے والی ہے۔ جہاں سیدہ عائشہ رضی اللہ عنہا کے دوسرے فضائل ہیں وہاں ان کی ذات کے لیے جبریل امین علیہ السلام کا سلام پیش کرنا اور ان کا نزول بھی ہے۔ ان کے نزول اور سلام کی دلیل صحیحین میں موجود ہے۔

① صحیح مسلم، کتاب فضائل الصحابة، باب من فضائل خدیجہ رضی اللہ عنہا: ۲۴۳۰۔

② صحیح بخاری، کتاب فضائل اصحاب النبی صلی اللہ علیہ وسلم، باب فضل عائشہ رضی اللہ عنہا: ۳۸۶۹۔

صحیح مسلم، کتاب فضائل الصحابة، باب فی فضائل عائشہ، ام المومنین رضی اللہ عنہا: ۲۴۴۶۔

سیدہ عائشہ رضی اللہ عنہا خود فرماتی ہیں کہ رسول اللہ صلی اللہ علیہ وسلم نے ارشاد فرمایا:

« يَا عَائِشُ! هَذَا جِبْرِيلُ يُقْرِئُكَ السَّلَامَ فَقُلْتُ: عَلَيْهِ السَّلَامُ وَرَحْمَةُ اللَّهِ وَبَرَكَاتُهُ، تَرَى مَا لَا أَرَى »<sup>①</sup>

”اے عائش! یہ جبریل تمہیں سلام کہتے ہیں۔“ میں نے کہا: ”وعلیہ السلام ورحمة اللہ وبرکاتہ“ آپ وہ دیکھتے ہیں جو میں نہیں دیکھتی۔“

سیدہ عائشہ رضی اللہ عنہا کے لیے ایک دوسرے موقع پر بھی فرشتے کا نزول ثابت ہے، حضرت

عائشہ رضی اللہ عنہا ہی روایت کرتی ہیں کہ رسول اللہ صلی اللہ علیہ وسلم نے ارشاد فرمایا:

« أُرِيْتُكَ فِي الْمَنَامِ ثَلَاثَ لَيَالٍ، جَاءَنِي بِكَ الْمَلَكُ فِي سَرَقَةٍ مِنْ حَرِيرٍ، يَقُولُ: هَذِهِ امْرَأَتُكَ؟ فَأَكْشِفُ عَنْ وَجْهِكَ، فَإِذَا أَنْتِ هِيَ، فَأَقُولُ: إِنَّ يَكُ هَذَا مِنْ عِنْدِ اللَّهِ يُمُضِيهِ »<sup>②</sup>

”میں نے تجھے خواب میں تین راتوں تک دیکھا کہ ایک فرشتہ تجھے ایک سفید حریر کے کٹڑے میں لایا اور مجھے کہنے لگا: ”یہ آپ کی بیوی ہے۔“ میں نے تیرے منہ سے کپڑا ہٹایا تو تو نکلی، میں نے کہا: ”اگر یہ خواب اللہ کی طرف سے ہے تو ایسا ہی ہوگا (یعنی یہ عورت مجھے ملے گی، اگر اس خواب کی کوئی اور تعبیر نہ ہو)۔“

● صحیح بخاری، کتاب فضائل اصحاب النبی صلی اللہ علیہ وسلم، باب فضل عائشہ رضی اللہ عنہا، ۳۷۶۸۔  
صحیح مسلم، کتاب فضائل الصحابة، باب فی فضائل عائشہ، ام المؤمنین رضی اللہ عنہا : ۲۴۴۷۔

● صحیح مسلم، کتاب فضائل الصحابة، باب فی فضائل عائشہ ام المؤمنین رضی اللہ عنہا : ۲۴۳۸۔ صحیح بخاری، کتاب المناقب الانصار، باب تزویج النبی صلی اللہ علیہ وسلم عائشہ وقدومها المدينة وبنائه بها : ۳۸۹۵۔



### سیدہ حفصہ رضی اللہ عنہا کے لیے جبریل امین علیہ السلام کا نزول

ملائکہ کے نزول کی سعادت پانے والوں میں سیدہ حفصہ رضی اللہ عنہا بھی شامل ہیں۔ حضرت انس رضی اللہ عنہ سے روایت ہے کہ نبی کریم ﷺ نے سیدہ حفصہ رضی اللہ عنہا کو طلاق دے دی تو جبریل امین علیہ السلام تشریف لائے اور کہا:

« يَا مُحَمَّدُ! طَلَّقْتَ حَفْصَةَ وَ هِيَ صَوَامَةٌ قَوَامَةٌ وَ هِيَ زَوْجَتُكَ فِي الْجَنَّةِ وَ فِي رِوَايَةٍ عَنْ قَيْسِ بْنِ زَيْدٍ قَالَ جِبْرِيلُ رَاجِعٌ وَ أَنَّهَا زَوْجَتُكَ فِي الْجَنَّةِ »<sup>①</sup>

”اے محمد! آپ (ﷺ) نے حفصہ (رضی اللہ عنہا) کو طلاق دے دی ہے اور وہ روزے رکھنے والی ہے، قیام کرنے والی ہے اور وہ تو آپ ﷺ کی جنت کی بیوی ہے۔“ اور حضرت قیس بن زید سے مروی روایت میں ہے کہ جبریل علیہ السلام نے کہا: ”آپ (ﷺ) حفصہ رضی اللہ عنہا سے رجوع کریں کیونکہ وہ آپ کی جنت میں بیوی ہیں۔“ سیدہ حفصہ رضی اللہ عنہا کے لیے جبریل امین علیہ السلام کا نزول کوئی معمولی بات نہیں بلکہ بہت بڑی سعادت اور مرتبے کی بات ہے اور پھر رسول کریم ﷺ کو رجوع کا حکم اللہ کی طرف سے تھا۔

سیدہ فاطمہ رضی اللہ عنہا اور حسن و حسین رضی اللہ عنہما کے لیے فرشتوں کا نزول

یہ تینوں اللہ اور اس کے رسول ﷺ کی محبوب ترین شخصیتیں تھیں، حضرت فاطمہ رضی اللہ عنہا سے

① المستدرک: ص ۶۱، ۲۴۰۔ سلسلۃ الصحیحۃ: ۲۰۰۷۔

آپ کی محبت بڑی نرالی تھی۔ ویسے تو ہر باپ کو اپنی بیٹی سے گہری الفت ہوتی ہے لیکن آپ ﷺ کو سیدہ فاطمہ رضی اللہ عنہا سے بہت زیادہ محبت تھی، آپ ﷺ فرماتے ہیں:

”فاطمہ (رضی اللہ عنہا) میرے جگر کا ٹکڑا ہے، جس نے اسے ناراض کیا اس نے اللہ کے رسول کو ناراض کیا۔“<sup>①</sup>

اسی طرح آپ ﷺ کا اپنے نو اسوں حسن و حسین رضی اللہ عنہما سے محبت اور پیار کا انداز بھی بڑا نرالا تھا۔ آپ ﷺ اپنے نو اسوں کو اٹھاتے اور فرماتے:

”اے اللہ! میں حسن و حسین (رضی اللہ عنہما) سے محبت کرتا ہوں تو بھی ان سے محبت کر۔“

اور فرماتے: ”حسن و حسین رضی اللہ عنہما میرے دو پھول ہیں۔“<sup>②</sup>

حضرات فاطمہ اور حسین رضی اللہ عنہما کے مناقب و فضائل پر لکھا جائے تو بہت کچھ لکھا جاسکتا ہے لیکن میں اپنے اصل مقصد یعنی نزول الملائکہ کا تذکرہ کرتا ہوں، دوسرے فضائل کے ساتھ ساتھ ان تین سعادت مندوں کے نصیب میں فرشتوں کا نزول بھی شامل ہے۔ صرف نزول ہی نہیں بلکہ نزول کے ساتھ ساتھ جنت کی سرداری کی بشارت بھی، ان سعادت مند حضرات کا تذکرہ حضرات ائمہ احمد، ابن حبان، حاکم رضی اللہ عنہم وغیرہ نے نقل فرمایا ہے، حضرت حذیفہ رضی اللہ عنہ سے روایت ہے کہ رسول اللہ ﷺ نے فرمایا:

« إِنْ هَذَا مَلَكٌ لَمْ يَنْزِلِ الْأَرْضَ قَطُّ قَبْلَ هَذِهِ اللَّيْلَةِ اسْتَأْذَنَ رَبَّهُ أَنْ يُسَلِّمَ عَلَيَّ وَ يَبَشِّرَنِي بِأَنَّ فَاطِمَةَ سَيِّدَةُ نِسَاءِ أَهْلِ الْجَنَّةِ وَ أَنَّ الْحَسَنَ وَ الْحُسَيْنَ سَيِّدَا شَبَابِ أَهْلِ الْجَنَّةِ »<sup>③</sup>

● صحیح بخاری، کتاب فضائل اصحاب النبی ﷺ، باب مناقب فاطمہ رضی اللہ عنہا: ۳۷۶۷۔

● بخاری، کتاب فضائل اصحاب النبی ﷺ، باب مناقب الحسن و الحسين: ۳۷۴۷، ۳۷۵۳۔

● جامع ترمذی، کتاب المناقب، باب أن الحسن و الحسين سيدا شباب أهل الجنة:

۳۷۸۱۔ سلسلہ الصحیحہ: ۷۹۶۔

”بے شک یہ فرشتہ اس رات سے قبل کبھی زمین پر نہیں آیا، اس نے اپنے رب سے اجازت چاہی کہ وہ مجھے سلام کرے اور مجھے خوشخبری دے کہ بے شک قاطرہ رضی اللہ عنہا جنتی عورتوں کی سردار ہیں اور حسن و حسین رضی اللہ عنہما نوجوانان جنت کے سردار ہیں۔“

### حضرت ابی بن کعب رضی اللہ عنہ کے لیے جبریل علیہ السلام کا نزول

حضرت ابی بن کعب رضی اللہ عنہ عظیم انسان تھے، آپ رضی اللہ عنہ وہ شخصیت تھے، جن کے نصیب میں قرآن مجید کو جمع کرنا آیا۔ حضرت قتادہ سے روایت ہے کہ حضرت انس رضی اللہ عنہ نے بیان کیا: ”رسول اللہ صلی اللہ علیہ وسلم کے زمانے میں چار اشخاص نے قرآن کو جمع کیا اور وہ چاروں انصاری تھے: معاذ بن جبل، ابی بن کعب، زید بن ثابت اور ابو زید رضی اللہ عنہم۔“ میں نے ان سے پوچھا: ”ابو زید کون ہے؟“ انھوں نے کہا: ”میرے چچاؤں میں سے تھے۔“<sup>①</sup>

حضرت ابی بن کعب رضی اللہ عنہ بڑے اچھے قاری قرآن تھے اور جبریل علیہ السلام کے نزول کی سعادت پانے والے تھے، یہ وہی ابی بن کعب رضی اللہ عنہ تھے جن کے لیے حضرت جبریل علیہ السلام کو بھیجا گیا کہ وہ کائنات کے امام سے کہیں کہ وہ حضرت ابی بن کعب رضی اللہ عنہ کو سورۃ البینہ سنائیں، لہذا حضرت انس رضی اللہ عنہ روایت کرتے ہیں کہ رسول اللہ صلی اللہ علیہ وسلم نے حضرت ابی بن کعب رضی اللہ عنہ سے کہا:

”اللہ تعالیٰ نے مجھے حکم دیا ہے کہ میں تجھے قرآن سناؤ۔“ انھوں نے عرض کیا:

① مسلم، کتاب فضائل الصحابہ، باب من فضائل ابی بن کعب رضی اللہ عنہ: ۲۴۶۵۔

”کیا اللہ جل جلالہ نے میرا نام لیا ہے؟“ آپ ﷺ نے فرمایا: ”ہاں! اللہ تعالیٰ نے تمہارا نام لیا ہے۔“ تو ابی بن کعب رضی اللہ عنہما نے لگے۔<sup>①</sup>

اس حدیث کی شرح میں امام نووی رضی اللہ عنہما لکھتے ہیں کہ یہ رونا شکر اور بشاشت کا تھا کہ زہے نصیب مجھ مشت خاک کے کہ رب الافلاک نے میرا نام لیا ہے۔ یہ نتیجہ تھا قرآن سے الفت اور نبی ﷺ کی اتباع سنت کا۔

حضرت حارثہ بن نعمان رضی اللہ عنہما کے لیے جبریل علیہ السلام کا نزول اور سلام

فرشتوں کے نزول کی سعادت پانے والوں میں سے ایک سعادت مند شخصیت حضرت حارثہ بن نعمان رضی اللہ عنہما کی ہے، حضرت حارثہ رضی اللہ عنہما وہ خوش بخت تھے کہ جن کی قراءت اللہ کے حبیب ﷺ نے جنت میں سنی۔<sup>②</sup>

حضرت حارثہ رضی اللہ عنہما وہ سعادت مند شخص تھے جن کے لیے جبریل امین علیہ السلام نازل ہی نہیں ہوئے بلکہ انھیں حضرت جبریل علیہ السلام نے سلام بھی کیا ہے۔ جیسا کہ امام احمد رضی اللہ عنہما اور امام طبرانی رضی اللہ عنہما نقل فرماتے ہیں۔ حضرت عبداللہ بن عامر بن ربیعہ رضی اللہ عنہما حضرت حارثہ بن نعمان رضی اللہ عنہما سے نقل فرماتے ہیں کہ انھوں نے فرمایا:

«مَرَرْتُ عَلَى رَسُولِ اللَّهِ صَلَّى اللَّهُ عَلَيْهِ وَسَلَّمَ وَ مَعَهُ جِبْرِيلُ جَالِسٌ فِي الْمَقَاعِدِ فَسَلَّمْتُ عَلَيْهِ ثُمَّ أُجِزْتُ فَلَمَّا رَجَعْتُ وَ انصرفت النبي صَلَّى اللَّهُ عَلَيْهِ وَسَلَّمَ قَالَ هَلْ رَأَيْتَ الَّذِي كَانَ مَعِيَ

① صحیح مسلم، کتاب صلاۃ المسافرین، باب استحباب قراءۃ القرآن..... الخ: ۷۹۹۔

② مستند احمد: ۱۵۱/۶، ۱۵۲۔ الحاکم: ۲۰۸/۳۔ سلسلۃ الصحیحۃ: ۹۱۳۔

قُلْتُ نَعَمْ، قَالَ فَإِنَّهُ جِبْرِيلُ وَقَدْ رَدَّ عَلَيْكَ السَّلَامَ»<sup>①</sup>

”میں رسول اللہ ﷺ کے پاس سے گزرا اور آپ ﷺ کے ساتھ جبریل علیہ السلام مجلس میں بیٹھے تھے، پس میں نے انھیں سلام کیا اور گزر گیا، جب میں لوٹا اور نبی کریم ﷺ بھی لوٹے تو آپ ﷺ نے فرمایا: ”کیا تو جانتا ہے میرے ساتھ کون تھا؟“ میں نے کہا: ”ہاں!“ آپ ﷺ نے فرمایا: ”وہ جبریل علیہ السلام تھے اور انھوں نے تمہارے سلام کا جواب دیا ہے۔“

فرشتوں میں جبریل علیہ السلام اعلیٰ مرتبے کے فرشتے ہیں اور کسی کے لیے ان کا سلام اپنی مرضی سے نہیں ہو سکتا، یقیناً یہ سلام اللہ کی مرضی سے تھا اور جبریل امین علیہ السلام کا تشریف لانا اور زمین پر اس کے محبوب ﷺ کی مجلس میں بیٹھنا بھی خالق کائنات کی مرضی سے تھا اور یہ نصیب تھا حضرت حارثہ رضی اللہ عنہ کا۔

### حضرت عبداللہ بن عمرو رضی اللہ عنہما کے لیے جبریل علیہ السلام کا نزول

فرشتوں کے نزول کی سعادت کو پانے والوں میں ایک سعادت مند حضرت عبداللہ بن عمرو رضی اللہ عنہما تھے۔ ان کے لیے فرشتے کے نزول کی دلیل طبرانی میں ہے۔ خود عبداللہ بن عمرو رضی اللہ عنہما فرماتے ہیں:

« كُنْتُ يَوْمًا مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ فِي بَيْتِهِ فَقَالَ هَلْ تَدْرِي مَنْ مَعَنَا فِي الْبَيْتِ؟ قُلْتُ مَنْ يَا رَسُولَ اللَّهِ؟ قَالَ جِبْرِيلُ عَلَيْهِ السَّلَامُ قُلْتُ السَّلَامُ عَلَيْكَ يَا جِبْرِيلُ! وَرَحْمَةُ اللَّهِ فَقَالَ

① مسند احمد: ۴۳۳/۵ - مجمع الزوائد: ۳۱۲/۹ - طبرانی فی الکبیر: ۳۲۲۶۔

رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّهُ قَدْ رَدَّ عَلَيْكَ السَّلَامَ»<sup>①</sup>  
 ”ایک دن میں رسول اللہ ﷺ کے ساتھ ان کے گھر میں تھا کہ آپ ﷺ نے فرمایا: ”کیا تو جانتا ہے گھر میں ہمارے ساتھ کون ہے؟“ میں نے کہا: ”اے اللہ کے رسول! کون ہے؟“ آپ ﷺ نے فرمایا: ”جبریل علیہ السلام۔“ میں نے کہا: ”اے جبریل! السَّلَامُ عَلَيْكَ وَرَحْمَةُ اللَّهِ“ تو رسول اللہ ﷺ نے فرمایا: ”بے شک جبریل علیہ السلام نے تجھے سلام لوٹا دیا ہے۔“

حدیث نبوی ﷺ کا لکھنا اور پیغمبر ﷺ کی معیت میں رہنا بہت بڑا عمل ہے۔

### سیدنا ابوبکر و علی رضی اللہ عنہما کے لیے فرشتوں کا نزول

فرشتوں کے نزول سے فیض یاب ہونے والے معزز حضرات میں سے دو معزز ہستیاں ابوبکر صدیق رضی اللہ عنہ اور علی المرتضیٰ رضی اللہ عنہ بھی ہیں۔ امت محمد ﷺ میں یہ دونوں شخصیتیں کسی تعارف کی محتاج نہیں ہیں، ان کا مرتبہ و مقام بہت زیادہ ہے۔ ان کے فضائل پر لکھا جائے تو بہت کچھ لکھا جاسکتا ہے، دنیا میں جنت کی بشارت پانے والے، عفت و عصمت کے پیکر، اللہ کے حبیب ﷺ کے لیے سب کچھ لٹا دینے والے، ہمہ وقت دامن رسالت سے چٹے ہوئے جان و مال کو نچھاور کرنے والے، یہ ہستیاں جہاں بہت سارے فضائل و مناقب کی مالک ہیں وہاں فرشتوں میں سے سب سے اعلیٰ فرشتے جبریل علیہ السلام، میکائیل علیہ السلام اور اسرافیل علیہ السلام کے نزول کی سعادت کو بھی پانے والے ہیں۔ حضرت علی رضی اللہ عنہ بیان کرتے ہیں:

« قَالَ لِي رَسُولُ اللَّهِ ﷺ يَوْمَ بَدْرٍ وَ لِأَبِي بَكْرٍ مَعَ أَحَدِ كَمَا جِبْرِيلُ

● مجمع الزوائد: ۹/ ۱۵۴۔ طبرانی فی الکبیر: ۱۲/۱۳۔

وَمَعَ الْآخِرِ مِيكَائِيلَ وَ إِسْرَافِيلَ مَلَكٌ عَظِيمٌ يَشْهَدُ الْقِتَالَ أَوْ يَكُونُ فِيهِ الصَّفِّ ①

”رسول اللہ ﷺ نے معرکہ بدر کے دن میرے لیے اور ابوبکر رضی اللہ عنہما کے لیے فرمایا: ”تم میں سے ایک کے ساتھ جبریل ہے اور دوسرے کے ساتھ میکائیل اور اسرافیل فرشتہ لڑائی میں بڑا حاضر ہوتا ہے یا ہوتا ہے صف میں۔“

دوسری روایت میں ہے کہ میدان بدر میں رسول اللہ ﷺ کے دائیں بائیں میکائیل و اسرافیل رضی اللہ عنہما تھے اور ان کے ساتھ ہزار ہزار فرشتوں کا لشکر تھا اور پھر جناب جبرائیل رضی اللہ عنہ بھی آگئے اور ان کے ساتھ بھی ایک ہزار فرشتوں کا گروہ تھا اور سیدنا ابوبکر صدیق اور سیدنا علی رضی اللہ عنہما آپ ﷺ کے دائیں بائیں تھے۔ ابوبکر صدیق رضی اللہ عنہ اور سیدنا علی المرتضیٰ رضی اللہ عنہ کے لیے میدان بدر میں میکائیل، اسرافیل اور جبریل رضی اللہ عنہم کے ساتھ تین ہزار فرشتوں کا نزول ہوا۔ ②

### سیدنا سعد بن معاذ رضی اللہ عنہ کے لیے ستر ہزار فرشتوں کا نزول

حضرت سعد بن معاذ رضی اللہ عنہ عظیم مرتبے اور انوکھی شان کے مالک تھے۔ انھیں نبی کریم ﷺ نے صحابہ رضی اللہ عنہم کا سردار قرار دیا اور انھیں دنیا میں جنت کے رومال کی بشارت دی۔ ③

حضرت سعد بن معاذ رضی اللہ عنہ وہ سعادت مند شخصیت تھے جن کی زندگی پر مالک کائنات

① مجمع الزوائد : ۵۸/۹۔

② مجمع الزوائد : ۷۷/۶۔ مسند احمد : ۴/۴۱۶۔ شیخ شعب ابناؤوط نے اس حدیث کو

مسلم کی شرط پر صحیح قرار دیا ہے۔

③ صحیح بخاری، کتاب مناقب الانصار، باب مناقب سعد بن معاذ رضی اللہ عنہ

مسکرا دیے،<sup>①</sup> جس کی موت پر رب کریم کا عرش جھوم گیا<sup>②</sup> اور آسمان کے وہ فرشتے زمین پر نازل ہوئے جن کے قدموں نے اس سے پہلے زمین کو نہیں روندنا تھا۔ یہ کتنی بڑی عظمت اور عزت کی بات ہے کہ حضرت سعد رضی اللہ عنہ کے لیے ان فرشتوں کی تعداد ستر ہزار ہو۔ یہ وہی سعد بن معاذ رضی اللہ عنہ تھے جن کے بارے میں فرمایا گیا:

”اگر کوئی قبر کے جھلکے سے بچ سکتا تو وہ سعد بن معاذ رضی اللہ عنہ تھے۔“<sup>③</sup>

اس عظیم المرتبت شخص کے لیے ستر ہزار فرشتوں کے نزول کی دلیل امام بزار رضی اللہ عنہ کی کتاب مسند بزار میں موجود ہے۔ حضرت عبداللہ بن عمر رضی اللہ عنہما بیان کرتے ہیں کہ رسول اللہ صلی اللہ علیہ وسلم نے فرمایا:

« لَقَدْ نَزَلَ لِسَعْدِ بْنِ مُعَاذٍ رَضِيَ اللَّهُ عَنْهُ سَبْعُونَ أَلْفَ مَلَكٍ مَّا وَطَئُوا الْأَرْضَ قَبْلَهَا، وَقَالَ حِينَ دُفِنَ سُبْحَانَ اللَّهِ لَوْ أَنْفَلَتْ أَحَدٌ مِّنْ ضَغْطَةِ الْقَبْرِ لَأَنْفَلَتْ مِنْهَا سَعْدٌ »<sup>④</sup>

”بلاشبہ سعد بن معاذ رضی اللہ عنہ کے لیے وہ ستر ہزار فرشتے نازل ہوئے جنہوں نے اس سے پہلے زمین کو نہیں روندنا تھا۔“ جب دفن کیے گئے تو آپ صلی اللہ علیہ وسلم نے فرمایا:

”سبحان اللہ! اگر کوئی قبر کے جھلکے سے بچ سکتا تو سعد رضی اللہ عنہ ضرور بچ جاتے۔“

① مجمع الزوائد: ۳۰۹/۹۔

② صحیح بخاری، کتاب مناقب الانصار، باب مناقب سعد بن معاذ رضی اللہ عنہ: ۳۸۰۳۔

③ مجمع الزوائد: ۳۰۸/۹۔

④ مجمع الزوائد: ۳۰۸/۹۔ سلسلة الصحيحة: ۱۶۹۵۔



## حضرت عبداللہ رضی اللہ عنہ کے لیے فرشتوں کا اپنے پروں سے سایہ

حضرت عبداللہ بن عمرو بن حرام رضی اللہ عنہ بڑے بلند پایہ صحابی رسول تھے۔ حضرت عبداللہ اپنے اکلوتے بیٹے حضرت جابر رضی اللہ عنہ سے گفتگو کرتے ہوئے فرماتے ہیں:

”اگر مجھے اپنی بچیوں کی فکر نہ ہوتی تو اللہ کی قسم! یہ پسند کرتا کہ تم بھی میرے سامنے شہید ہوتے۔“<sup>①</sup>

یہ وہی عبداللہ رضی اللہ عنہ تھے جن سے رب کریم نے سارے پردے ہٹا کر کلام کیا اور فرمایا:

”اے میرے بندے! جو چاہتے ہو مانگو۔“<sup>②</sup>

یہ کوئی معمولی بات نہیں، یہ سعادت صرف حضرت عبداللہ رضی اللہ عنہ کے نصیب میں آئی ایک اور سعادت کہ ان پر فرشتوں کے پروں کا سایہ تھا، اس کی دلیل صحیح بخاری میں ہے، حضرت محمد بن منکدر رضی اللہ عنہ سے روایت ہے کہ انھوں نے حضرت جابر رضی اللہ عنہ سے سنا، وہ فرماتے تھے:

” (احد کے دن) میرے والد کی میت رسول اللہ ﷺ کے سامنے لائی گئی، کافروں نے ان کا مثلہ کر دیا تھا (یعنی ناک کان وغیرہ کاٹ ڈالے تھے) تو میں اپنے والد کے چہرے سے بار بار پردہ ہٹاتا تو لوگوں نے مجھے منع کیا کہ اس دوران آپ ﷺ نے ایک رونے والی کی آواز سنی، وہ عمرو کی بیٹی یا بہن تھی تو آپ ﷺ نے فرمایا:

① مسند امام احمد : ۳/۳۹۷۔ شیخ البانی رضی اللہ عنہ نے اس کی سند کو صحیح قرار دیا

ہے۔ (احکام الحنائن)

② سنن ابن ماجہ، کتاب الجہاد، باب فضل الشهادة فی سبیل اللہ : ۲۸۰۰۔ شیخ البانی رضی اللہ عنہ نے اس حدیث کو حسن قرار دیا ہے۔

« لِمَ تَبْكِي؟ أَوْ لَا تَبْكِي، مَا زَالَتِ الْمَلَائِكَةُ تَطْلُؤُهُ بِأَجْنِحَتِهَا »<sup>①</sup>  
 ”کیوں روتی ہو؟“ یا فرمایا: ”نہ رو، عبداللہ پر تو فرشتے اپنے پروں سے سایہ کیے ہوئے ہیں۔“

### ایک صحابی کے لیے تیسرے آسمان کے فرشتے کی مدد

اس خوش نصیب صحابی رضی اللہ عنہ کا تذکرہ امام مسلم رحمۃ اللہ علیہ نے اپنی صحیح مسلم میں حضرت ابن عباس رضی اللہ عنہما سے روایت کیا ہے، حضرت عبداللہ بن عباس رضی اللہ عنہما بیان کرتے ہیں:

« بَيْنَمَا رَجُلٌ مِنَ الْمُسْلِمِينَ يَوْمِيذٍ يَشْتَدُّ فِي أَمْرِ رَجُلٍ مِنَ الْمُشْرِكِينَ أَمَامَهُ، إِذْ سَمِعَ ضَرْبَةً بِالسُّوْطِ فَوْقَهُ، وَصَوْتَ الْفَارِسِ فَوْقَهُ يَقُولُ: أَقْدِمُ حَيْرُومًا! فَنَظَرَ إِلَى الْمُشْرِكِ أَمَامَهُ فَخَرَّ مُسْتَلْقِيًا، فَنَظَرَ إِلَيْهِ فَإِذَا هُوَ قَدْ حُطِمَ أَنْفُهُ وَ شُقَّ وَجْهُهُ كَضَرْبَةِ السُّوْطِ، فَاحْضَرَ ذَلِكَ أَجْمَعُ فَجَاءَ الْأَنْصَارِيُّ فَحَدَّثَ ذَلِكَ رَسُولَ اللَّهِ صَلَّى اللَّهُ عَلَيْهِ وَسَلَّمَ فَقَالَ: صَدَقْتَ، ذَلِكَ مِنْ مَدَدِ السَّمَاءِ الثَّالِثَةِ فَقَتَلُوا يَوْمِيذٍ سَبْعِينَ وَأَسْرُوا سَبْعِينَ »<sup>①</sup>

”ایک مسلمان ایک مشرک کا تعاقب کر رہا تھا، اس نے مشرک کے اوپر سے کوڑے کی آواز سنی اور سوار کو یہ کہتے ہوئے سنا: ”اے حیروم! آگے بڑھ۔“ یہ کہنا

① صحیح بخاری، کتاب الجہاد، باب ظل الملائكة على الشهيد: ۲۸۱۶۔ صحیح مسلم، کتاب فضائل الصحابة، باب من فضائل عبد اللہ بن عمرو بن حرام والد جابر رضی اللہ عنہما: ۲۴۷۱۔

② صحیح مسلم، کتاب الجہاد، باب الامداد بالملائكة في غزوة بدر: ۱۷۶۳۔

تھا کہ مشرک زمین پر چت گرا، مسلمان نے آگے بڑھ کر دیکھا تو اس مشرک کی ناک میں سوراخ ہو گیا تھا اور اس میں نکیل لگی ہوئی تھی اور اس کا چہرہ پھٹ گیا تھا، اس پر نیل پڑ گئے تھے۔ انصاری صحابی رضی اللہ عنہ نے یہ واقعہ رسول اللہ ﷺ کی خدمت میں عرض کیا تو آپ ﷺ نے فرمایا: ”سچ کہتے ہو، یہ تیسرے آسمان کی مدد تھی۔“ پس مسلمانوں نے اس دن ستر کافروں کو مارا اور ستر کو قید کیا۔“

### سیدنا حمزہ اور سیدنا حنظلہ رضی اللہ عنہما کے لیے فرشتوں کا نزول

حضرت عبداللہ بن زبیر رضی اللہ عنہما احد کے روز حضرت حنظلہ بن ابی عامر رضی اللہ عنہ کی شہادت بیان کرتے ہوئے فرماتے ہیں کہ رسول اللہ ﷺ نے ارشاد فرمایا:

« إِنَّ صَاحِبَكُمْ تَغَسِلُهُ الْمَلَائِكَةُ فَسَأَلُوا صَاحِبَتَهُ فَقَالَتْ: إِنَّهُ سَمِعَ الْهَائِعَةَ خَرَجَ وَهُوَ جُنُبٌ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: لِذَلِكَ غَسَلَتْهُ الْمَلَائِكَةُ »<sup>①</sup>

”تمہارے ساتھی کو فرشتے غسل دے رہے ہیں۔“ (اس کے متعلق جب اس کی اہلیہ سے دریافت کیا گیا تو اس نے کہا: ”وہ ندائے جہاد سنتے ہی نکل گئے حالانکہ وہ جنبی تھے۔“ تب رسول اللہ ﷺ نے فرمایا: ”اسی لیے اسے فرشتوں نے غسل دیا۔“

حضرت ابن عباس رضی اللہ عنہما بیان کرتے ہیں کہ رسول اللہ ﷺ نے فرمایا:

« رَأَيْتُ الْمَلَائِكَةَ تُغَسِّلُ حَمْزَةَ بْنَ عَبْدِ الْمُطَّلِبِ، وَحَنْظَلَةَ بْنَ

① مستدرک حاکم، ذکر مناقب حنظلہ بن عبداللہ رضی اللہ عنہما: ۲۰۴/۳۔ ارواء الغلیل: ۷۱۳۔

الرَّاهِبِ»<sup>①</sup>

”میں نے فرشتوں کو دیکھا وہ حمزہ بن عبدالمطلب اور حنظلہ بن راہب رضی اللہ عنہما کو غسل دے رہے تھے۔“

مستدرک حاکم میں ہے:

« قُتِلَ حَمْزَةُ بْنُ عَبْدِ الْمُطَّلِبِ عَمَّ رَسُولِ اللَّهِ صَلَّى اللَّهُ عَلَيْهِ وَسَلَّمَ جُنْبًا فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ غَسَلَتْهُ الْمَلَائِكَةُ »<sup>②</sup>

”حمزہ بن عبدالمطلب رضی اللہ عنہ رسول اللہ ﷺ کے چچا جب قتل کیے گئے تو وہ جنبی تھے، رسول اللہ ﷺ نے فرمایا: ”انھیں فرشتوں نے غسل دیا۔“

کیا شان و مرتبہ ہے ان شہداء کا، اللہ تعالیٰ ان کے درجات بلند فرمائے۔ (آمین!)

### حضرت حسان رضی اللہ عنہ کی مدد کے لیے جبریل علیہ السلام کا نزول

حضرت حسان رضی اللہ عنہ وہ سعادت مند شخص تھے جن کی مدد کے لیے اللہ رب العزت نے جبریل علیہ السلام کو نازل فرمایا۔ ان کے لیے روح القدس کے نازل ہونے کا سبب وہ اشعار ہیں جن اشعار سے کفار کی ہجو کی گئی، یہ وہ شاعری ہے جسے قائد المرسلین ﷺ نے تیروں کی بوچھاڑ سے زیادہ سخت قرار دیا اور یہ وہ ہجو تھی جس سے آپ ﷺ کو تسکین پہنچی اور آپ کا سینہ ٹھنڈا ہوا اور اسی ہجو سے نبی کریم ﷺ کے دشمن جل بھن گئے۔ آپ ﷺ نے حضرت حسان رضی اللہ عنہ کو ہجو کا حکم دیا اور دعا کی:

① کنز العمال: ۳۳۲۶۱۔ صحیح الجامع الصغیر: ۵۱۳۳۔

② مستدرک حاکم، کتاب معرفة الصحابة، باب ذکر اسلام حمزة بن عبدالمطلب:

”اے میرے مالک! حسان کی جبریل علیہ السلام سے مدد فرما۔“

اور پھر خود ہی بشارت دی: ”اے حسان! جو کہ جبریل علیہ السلام تیرے ساتھ ہیں۔“

اس سعادت مند شاعر رسول ﷺ پر جبریل امین کی مدد اور نزول پر دلالت کنندہ وہ حدیث ہے جسے امام مسلم رحمۃ اللہ علیہ نے سیدہ عائشہ رضی اللہ عنہا سے روایت فرمایا ہے کہ رسول اللہ ﷺ نے فرمایا:

”قریش کی ہجو کرو، کیونکہ ہجو انھیں تیروں کی بوچھاڑ سے بھی زیادہ ناگوار ہے۔“

آپ ﷺ نے ایک شخص کو سیدنا ابن رواحہ رضی اللہ عنہ کے پاس بھیجا اور فرمایا: ”قریش

کی ہجو کر۔“ اس نے ہجو کی لیکن آپ ﷺ کو پسند نہ آئی، پھر سیدنا کعب بن

مالک رضی اللہ عنہ کے پاس بھیجا پھر سیدنا حسان بن ثابت رضی اللہ عنہ کے پاس بھیجا، جب حسان

آپ ﷺ کے پاس آئے تو انھوں نے کہا: ”وہ وقت آگیا کہ تم نے بلا بھیجا اس

شیر کو جو اپنی دم سے مارتا ہے۔“ (یعنی زبان سے لوگوں کو قتل کرتا ہے، گویا شعر

گوئی کے شیر ہیں) پھر اپنی زبان باہر نکالی اور اسے ہلانے لگے اور عرض کیا: ”قسم

اس ذات کی جس نے آپ ﷺ کو سچا پیغمبر بنا کے بھیجا! میں کافروں کو اپنی

زبان سے اس طرح پھاڑ ڈالوں گا جیسے چمڑے کو پھاڑا جاتا ہے۔“

رسول اللہ ﷺ نے فرمایا:

”اے حسان! جلدی مت کر، چونکہ ابوبکر قریش کے نسب کو بخوبی جانتے ہیں اور

میرا بھی نسب قریش ہی میں ہے تو وہ میرا نسب تجھے علیحدہ کر دیں گے۔“ پھر

حسان رضی اللہ عنہ ابوبکر رضی اللہ عنہ کے پاس آئے پھر واپس گئے اور عرض کیا: ”یا رسول اللہ!

ابوبکر رضی اللہ عنہ نے آپ ﷺ کا نسب مجھ سے بیان کر دیا ہے، قسم اس ذات کی جس

نے آپ ﷺ کو سچا پیغمبر بنا کر بھیجا! میں آپ ﷺ کو قریش میں سے ایسے

نکال لوں گا جیسے بال آٹے میں سے نکال لیا جاتا ہے۔“

حضرت عائشہ رضی اللہ عنہا نے کہا: ”میں نے رسول اللہ صلی اللہ علیہ وسلم سے سنا، آپ صلی اللہ علیہ وسلم حسان سے فرماتے تھے: ”روح القدس ہمیشہ تیری مدد کرتے رہیں گے جب تک تو اللہ اور اس کے رسول صلی اللہ علیہ وسلم کی طرف سے جواب دیتا رہے گا۔“ اور حضرت عائشہ رضی اللہ عنہا نے کہا میں نے رسول اللہ صلی اللہ علیہ وسلم سے سنا، آپ فرماتے تھے: ”حسان نے قریش کی ہجو کی تو مومنوں کے دلوں کو تسکین دی اور کافروں کی عزتوں کو تباہ کر دیا۔“ حضرت حسان رضی اللہ عنہ نے کافروں کی ہجو بیان کرتے ہوئے کہا۔

هَجَوْتُ مُحَمَّدًا فَأَجَبْتُ عَنْهُ

وَ عِنْدَ اللَّهِ فِي ذَلِكَ الْحَزَاءِ

”تو نے محمد صلی اللہ علیہ وسلم کی برائی کی تو میں نے اس کا جواب دیا اور اللہ تعالیٰ کے پاس اس کا بدلہ ہے۔“

هَجَوْتُ مُحَمَّدًا بَرًّا نَقِيًّا

رَسُولَ اللَّهِ شِيْمَتُهُ الْوَفَاءُ

”تو نے محمد صلی اللہ علیہ وسلم کی برائی کی، جو نیک ہیں، پرہیزگار ہیں، اللہ تعالیٰ کے رسول ہیں اور وفاداری ان کی خصلت ہے۔“

فَإِنَّ أَبِي وَالِدَتِي وَ عِرْضِي

لِعِرْضِ مُحَمَّدٍ مِنْكُمْ وَقَاءُ

”میرے ماں باپ اور میری آبرو محمد صلی اللہ علیہ وسلم کی آبرو بچانے کے لیے قربان ہیں۔“

تَكَلَّتْ بَنِيَّ إِنْ لَمْ تَرَوْهَا

تُشِيرُ النَّعَمَ مِنْ كَنَفِي كَذَاءِ

”میں اپنی جان کو کھوؤں اگر تم نہ دیکھو اسے کہ اڑا دے گا غبار کو کدّاء کے دونوں جانب سے۔“

يَبَارِينِ الْأَعْنَةَ مُصْعِدَاتِ

عَلَى أَكْتَفِهَا الْأَسَلُ الظَّمَاءُ

”ایسی اونٹنیاں جو باگوں پر زور کریں گی اپنی قوت اور طاقت سے اوپر چڑھتی ہوئی ان مونڈھوں پر وہ برچھے ہیں یا خون کی پیاسی ہیں۔“

تَظَلُّ جِيَادُنَا مُتَمَطِّرَاتِ

تُلَطِّمُهُنَّ بِالْخُمْرِ النِّسَاءُ

”ہمارے گھوڑے دوڑتے ہوئے آئیں گے، ان کے منہ عورتیں پونچھتی ہیں اپنے سر بندھن سے۔“

فَإِنْ أَعْرَضْتُمُو عَنَّا اعْتَمَرْنَا

وَكَانَ الْفَتْحُ وَانْكَشَفَ الْغِطَاءُ

”اگر تم ہم سے نہ بولو تو ہم عمرہ کر لیں گے اور فتح ہو جائے گی اور پردہ اٹھ جائے گا۔“

وَ إِلَّا فَاصْبِرُوا لِيَضْرَابِ يَوْمِ

يُعِزُّ اللَّهُ فِيهِ مَنْ يَشَاءُ

”نہیں تو تم اس دن کی مار کے لیے صبر کرو جس دن اللہ تعالیٰ جس کو چاہے گا عزت دے گا۔“

وَ قَالَ اللَّهُ قَدْ أَرْسَلْتُ عَبْدًا

يَقُولُ الْحَقَّ لَيْسَ بِهِ خَفَاءُ

”اور اللہ تعالیٰ نے فرمایا میں نے ایک بندہ بھیجا جو سچ کہتا ہے، اس کی بات میں کچھ شبہ نہیں۔“

وَ قَالَ اللَّهُ قَدْ يَسْرُثُ جُنْدًا

هُمْ الْأَنْصَارُ عَرَضَتْهَا الْإِلْقَاءُ

”اور اللہ نے فرمایا میں نے لشکر تیار کیا وہ انصار کا لشکر ہے جن کا کھیل کافروں سے مقابلہ کرنا ہے۔“

يَلْقَى كُلَّ يَوْمٍ مِّن مَّعَدٍ

سَبَابٍ أَوْ قِتَالٍ أَوْ هِجَاءٍ

”ہم تو ہر روز ایک نہ ایک تیاری میں ہیں، گالی گلوچ ہے کافروں سے یا لڑائی ہے یا جھوٹے کافروں کی۔“

فَمَنْ يَهْجُو رَسُولَ اللَّهِ مِنْكُمْ

وَ يَمْدَحُهُ وَ يَنْصُرُهُ سَوَاءٌ

”جو کوئی تم میں جھوٹے اللہ کے رسول کی اور ان کی تعریف کرے یا مدد کرے وہ سب برابر ہیں۔“

وَ جِبْرِيلُ رَسُولُ اللَّهِ فِيْنَا

وَ رُوحُ الْقُدْسِ لَيْسَ لَهُ كَفَاءُ

”اللہ کے رسول جبریل ہم میں ہیں اور روح القدس جن کا کوئی مثل نہیں۔“<sup>①</sup>

حضرت براہمہ فرماتے ہیں کہ میں نے رسول اللہ ﷺ سے سنا آپ فرماتے تھے:

① صحیح مسلم، کتاب الفضائل، باب فضائل حسان بن ثابت رضی اللہ عنہا: ۲۴۹۰۔



”اے حسان بن ثابت! کافروں کی ہجو کرو، جبرائیل تیرے ساتھ ہیں۔“<sup>①</sup>

اور ابو ہریرہ رضی اللہ عنہ کی حدیث میں ہے کہ آپ صلی اللہ علیہ وسلم نے فرمایا:

« اَللّٰهُمَّ! اَيِّدْهُ بِرُوْحِ الْقُدُسِ »<sup>②</sup>

”اے اللہ! حسان کی روح القدس سے مدد فرما۔“

### مقتل میں تکلیف آئے تو ”بسم اللہ“ کہنے پر فرشتوں کا نزول

حضرت جابر بن عبد اللہ رضی اللہ عنہما فرماتے ہیں کہ جنگ احد کے روز جب مسلمان ادھر ادھر بھاگ گئے، تو رسول اللہ صلی اللہ علیہ وسلم میدان کی ایک طرف تھے اور آپ صلی اللہ علیہ وسلم کے ساتھ بارہ انصاری صحابہ کرام رضی اللہ عنہم تھے، ان میں طلحہ بن عبید اللہ رضی اللہ عنہ بھی تھے، مشرکوں نے آپ صلی اللہ علیہ وسلم کو گھیرا تو آپ صلی اللہ علیہ وسلم نے طلحہ رضی اللہ عنہ کی طرف دیکھ کر فرمایا:

« مَنْ لِلْقَوْمِ؟ »

”کون ہے جو ان سے مقابلہ کرے گا؟“

حضرت طلحہ رضی اللہ عنہ نے عرض کیا: ”میں، اے اللہ کے رسول!“ رسول اللہ صلی اللہ علیہ وسلم نے فرمایا: ”تم اپنی جگہ رہو۔“ انصار میں سے ایک شخص نے عرض کی: ”میں، اے اللہ کے رسول!“ آپ نے فرمایا: ”تم (ٹھیک ہے، تم مشرکوں کا مقابلہ کرو)۔“ اس نے مشرکوں سے لڑائی کی یہاں تک کہ شہید ہو گیا۔ آپ صلی اللہ علیہ وسلم نے دیکھا کہ

① مسلم، کتاب فضائل الصحابة، باب فضائل الصحابة، باب فضائل حسان بن

ثابت رضی اللہ عنہ: ۲۴۸۶۔

② صحیح مسلم، کتاب فضائل الصحابة، باب فضائل حسان بن ثابت رضی اللہ عنہ: ۲۴۸۵۔

مشرک اس جگہ ڈٹے ہوئے ہیں تو آپ ﷺ نے فرمایا: ”قوم کا مقابلہ کون کرے گا؟“ حضرت طلحہ رضی اللہ عنہ نے عرض کی: ”میں۔“ تو آپ ﷺ نے فرمایا: ”تم اپنی جگہ رہو۔“ ایک انصاری صحابی نے عرض کیا: ”میں۔“ آپ ﷺ نے فرمایا: ”ہاں ٹھیک ہے (تم مشرکوں کا مقابلہ کرو)۔“ وہ شخص مشرکوں سے لڑتا ہوا شہید ہو گیا اور آپ ﷺ اسی طرح فرماتے رہے اور ہر مرتبہ ایک ایک انصاری سامنے آتا رہا اور اپنے پیش رو کی طرح مشرکوں سے لڑتے ہوئے قتل ہوتا رہا، یہاں تک کہ رسول اللہ ﷺ اور حضرت طلحہ بن عبید اللہ رضی اللہ عنہما باقی رہ گئے تو رسول اللہ ﷺ نے پوچھا: ”مشرکوں کی قوم کا مقابلہ کون کرے گا؟“ تو حضرت طلحہ رضی اللہ عنہ نے فرمانے لگے: ”میں۔“ حضرت طلحہ رضی اللہ عنہ نے گیارہ انصاریوں کے بقدر لڑائی کی، دوران لڑائی ان کے ہاتھ پر وار ہوا اور ان کی انگلیاں کٹ گئیں، انھوں نے ”حس“ کہا (یعنی سی) تو رسول اللہ ﷺ نے فرمایا:

« لَوْ قُلْتَ بِسْمِ اللَّهِ لَرَفَعْنَاكَ الْمَلَائِكَةُ وَالنَّاسُ يَنْظُرُونَ ثُمَّ رَدَّ اللَّهُ الْمُشْرِكِينَ »

”اگر تو ”بسم اللہ“ کہتا تو فرشتے سب لوگوں کے سامنے تجھے اٹھا لیتے۔“ اس کے بعد اللہ تعالیٰ نے مشرکین کو واپس لوٹا دیا (یعنی ان کا زور ٹوٹ گیا)۔“

حضرت طلحہ رضی اللہ عنہ کا یہ ہاتھ کتنا خوش نصیب ہاتھ تھا، جو امام الانبیاء کی حفاظت کرتے ہوئے شہل ہوا۔

حضرت قیس رضی اللہ عنہ فرماتے ہیں:

”میں نے حضرت طلحہ رضی اللہ عنہ کا ہاتھ دیکھا، جو نبی کریم ﷺ کا دفاع کرتے ہوئے

● حسن نسائی، کتاب الجہاد، باب ما یقول من یطعنہ العدو : ۳۱۵۱۔ علامہ البانی رضی اللہ عنہ نے اس کی سند کو صحیح قرار دیا ہے۔

زخمی ہوا۔<sup>①</sup>

حضرت طلحہ رضی اللہ عنہ گڑھے میں گر گئے تھے اور ان کے جسم پر کم و بیش ستر زخم تھے۔<sup>②</sup>

### حضرت سعد رضی اللہ عنہ کے سامنے جبریل اور میکائیل علیہما السلام کا نزول

حضرت سعد بن ابی وقاص رضی اللہ عنہ فرماتے ہیں:

« لَقَدْ رَأَيْتُ يَوْمَ أُحُدٍ، عَنْ يَمِينِ رَسُولِ اللَّهِ صَلَّى اللَّهُ عَلَيْهِ وَسَلَّمَ وَ  
عَنْ يَسَارِهِ رَجُلَيْنِ عَلَيْهِمَا ثِيَابٌ بَيْضٌ يُقَاتِلَانِ عَنْهُ كَأَشَدِّ الْقِتَالِ، مَا  
رَأَيْتُهُمَا قَبْلُ وَلَا بَعْدُ (وَفِي رِوَايَةٍ) يَعْنِي جِبْرِيلَ وَمِيكَائِيلَ عَلَيْهِمَا  
الصَّلَاةُ وَالسَّلَامُ »<sup>③</sup>

”بلاشبہ میں نے احد کے دن دیکھا کہ رسول اللہ صلی اللہ علیہ وسلم کے دائیں بائیں دو شخص سفید کپڑے پہنے ہوئے تھے اور آپ صلی اللہ علیہ وسلم کی طرف سے خوب لڑ رہے تھے۔ اس سے پہلے اور اس کے بعد میں نے انہیں نہیں دیکھا، (ایک روایت میں ہے) وہ حضرت جبریل علیہ السلام اور حضرت میکائیل علیہ السلام تھے۔“

حضرت سعد بن ابی وقاص رضی اللہ عنہ بڑے سعادت مند تھے کہ انہوں نے ملائکہ کو اپنی آنکھوں سے دیکھا، اس سے بڑھ کر یہ کہ رسول اللہ صلی اللہ علیہ وسلم نے حضرت سعد رضی اللہ عنہ سے فرمایا:

”اے سعد! تیرا بھینگو، تجھ پر میرے ماں باپ فدا ہوں۔“<sup>④</sup>

① صحیح بخاری، کتاب المغازی، باب غزوة احد: ۴۰۶۳۔

② فتح الباری: ۳۵۹/۷۔

③ صحیح مسلم، کتاب الفضائل، باب اکرامہ صلی اللہ علیہ وسلم بقتال الملاہکة معہ صلی اللہ علیہ وسلم: ۲۳۰۶۔

④ مسلم، کتاب فضائل الصحابة، باب فی فضل سعد بن ابی وقاص رضی اللہ عنہ: ۲۴۱۶۔

اور حضرت سعد رضی اللہ عنہ خود فرماتے ہیں:

« لَقَدْ جَمَعَ لِي رَسُولُ اللَّهِ صَلَّى اللَّهُ عَلَيْهِ وَسَلَّمَ أَبَوَيْهِ يَوْمَ أُحُدٍ »<sup>①</sup>

”رسول اللہ صلی اللہ علیہ وسلم نے احد کے دن میرے لیے اپنے ماں باپ کو جمع کیا (یعنی

فرمایا کہ میرے ماں باپ تجھ پر فدا ہوں)۔“

حضرت سعد بن ابی وقاص رضی اللہ عنہ کی ایک فضیلت یہ بھی ہے کہ آپ دنیا ہی میں جنت کی

بشارت پانے والے ہیں۔

### شرکائے بدر کے لیے فرشتوں کا نزول

معرکہ بدر میں شامل ہونے والوں کی شان و عظمت کونہ تو تولا جاسکتا ہے اور نہ ان کی عظمت کا اندازہ لگایا جاسکتا ہے، تاہم ان کے لیے فرشتوں کے لشکروں کا نازل ہونا بڑی رفعت کی بات ہے۔ اللہ رب العزت ارشاد فرماتے ہیں:

﴿ وَ لَقَدْ نَصَرَكُمُ اللَّهُ بِبَدْرِ وَ أَنْتُمْ أَذِلَّةٌ فَاتَّقُوا اللَّهَ لَعَلَّكُمْ تُشْكُرُونَ ۝

إِذْ تَقُولُ لِلْمُؤْمِنِينَ أَلَنْ يَكْفِيَكُمْ أَنْ يُمِدَّكُمْ رَبُّكُمْ بِثَلَاثَةِ آفٍ مِّنَ

الْمَلَائِكَةِ مُنَزَّلِينَ ۝ بَلَىٰ إِنْ تَصْبِرُوا وَتَتَّقُوا وَ يَأْتُواكُمْ مِّنْ قَوَرِهِمْ هَذَا

يُمِدُّكُمْ رَبُّكُمْ بِخَمْسَةِ آفٍ مِّنَ الْمَلَائِكَةِ مُسَوِّمِينَ ﴿

[ آل عمران: ۱۲۳-۱۲۵ ]

”معرکہ بدر میں اللہ تعالیٰ نے عین اس وقت تمہاری مدد کی جب تم بڑی کمزور

حالت میں تھے، اس لیے اللہ ہی سے ڈرو تا کہ تم شکر گزار بنو (اور یہ شکر گزاری

① صحیح مسلم، کتاب فضائل الصحابة، باب فی فضل سعد بن وقاص رضی اللہ عنہ: ۲۴۱۲۔

باعث نصرت اور امداد ہو)۔ جب آپ مومنوں کو یہ کہہ (کرتسلی دے) رہے تھے کہ کیا آسمان سے تین ہزار فرشتے اتار کر اللہ تعالیٰ کا تمہاری مدد کرنا تمہیں کافی نہ ہوگا؟ کیوں نہیں! بلکہ اگر تم صبر اور پرہیزگاری اختیار کرو اور یہ لوگ اسی وقت تمہارے پاس آجائیں تو تمہارا رب تمہاری امداد پانچ ہزار فرشتوں سے کرے گا جن پر نشان ہوں گے۔“

دوسرے مقام پر ارشاد باری تعالیٰ ہے:

﴿ اِذْ تَسْتَغِيثُونَ رَبَّكُمْ فَاسْتَجَابَ لَكُمْ اَنِّي مُعِدُّكُمْ بِالْفِ مِّنَ الْمَلٰٓئِكَةِ مُرَدِّفِيْنَ ﴾  
[ الانفال : ۹ ]

”میں ایک ہزار فرشتوں سے تمہاری مدد کروں گا جو آگے پیچھے آئیں گے۔“  
تیسرے مقام پر اہل بدر کو تسلی اور مالک کائنات کی خود اہل بدر کے ساتھ معیت کے بارے ارشاد باری تعالیٰ ہے:

﴿ اِذْ يُوحِي رَبُّكَ اِلَى الْمَلٰٓئِكَةِ اَنِّي مَعَكُمْ فَثَبِّتُوا الَّذِيْنَ اٰمَنُوْا سَالِفِيْ فِيْ قُلُوْبِ الَّذِيْنَ كَفَرُوْا الرَّعْبَ فَاَضْرِبُوْا فَوْقَ الْاَعْنَاقِ وَ اضْرِبُوْا مِنْهُمْ كُلَّ بَنَانٍ ﴾  
[ الانفال : ۱۲ ]

”(اس وقت کو یاد کرو) جب آپ کا رب فرشتوں کو حکم دیتا تھا کہ میں تمہارا ساتھی ہوں، سو تم ایمان والوں کی ہمت بڑھاؤ، میں ابھی کفار کے دلوں میں رعب ڈالے دیتا ہوں۔ سو تم ان کی گردنوں پر مارو اور ان کے پور پور پر مارو۔“

غزوہ بدر میں مسلمانوں کی تعداد تین سو تیرہ کے لگ بھگ تھی، لیکن مد مقابل ایک ہزار کا آہن پوش لشکر تھا، اللہ کے حبیب ﷺ نے جب دیکھا تو قبلہ رو ہو کر بارگاہ الہی میں دعا کے لیے ہاتھ بلند کیے اور فرمایا:

« اَللّٰهُمَّ اَنْجِزْ لِيْ مَا وَعَدْتَنِيْ، اَللّٰهُمَّ اَتِ مَا وَعَدْتَنِيْ، اَللّٰهُمَّ! اِنَّكَ اِنْ تُهْلِكَ هَذِهِ الْعِصَابَةَ مِنْ اَهْلِ الْاِسْلَامِ لَا تُعْبَدُ فِي الْاَرْضِ »

”اے اللہ! تو نے مجھ سے جو وعدہ کیا ہے اسے پورا فرما دے، اے اللہ! میں تجھ سے تیرے عہد اور وعدے کا سوال کرتا ہوں۔ اے اللہ! اگر اہل اسلام کی یہ جماعت ملیا میٹ ہوگئی تو زمین پر تیری عبادت نہ کی جائے گی۔“

آپ ﷺ مسلسل قبلہ رو ہاتھ پھیلائے دعا کرتے رہے حتیٰ کہ آپ ﷺ کی چادر مبارک کندھے سے سرک گئی، صدیق اکبر ﷺ نے عرض کیا:

”اے اللہ کے رسول! بس کیجیے، آپ نے اپنے رب سے بڑی دعا کر لی ہے۔“  
ادھر مولائے کریم نے تسلی اور سکینت نازل فرمائی:

﴿ اِذْ تَسْتَغِيْثُوْنَ رَبَّكُمْ فَاسْتَجَابَ لَكُمْ اَنِّيْ مُبِدُّكُمْ بِالْفِ مِّنَ

[ الانفال : ۹ ]

الْمَلٰٓئِكَةِ مُرِدِّ فَيِّنَ ﴾

” (اس وقت کو یاد کرو) جب تم اپنے رب سے فریاد کر رہے تھے، پھر اللہ تعالیٰ نے تمہاری فریاد سن لی کہ میں تمہیں ایک ہزار فرشتوں سے مددوں کا جو لگاتار چلے آئیں گے۔“

اس کے بعد اللہ تعالیٰ نے آپ ﷺ کی فرشتوں سے مدد کی۔<sup>①</sup>

حضرت رفاع بن رافع رضی اللہ عنہ بیان کرتے ہیں کہ رسول اللہ ﷺ کے پاس جبرائیل رضی اللہ عنہ

آئے اور سوال کیا:

”آپ لوگوں میں بدر میں حاضر ہونے والوں کا کیا مقام ہے؟“ تو آپ ﷺ

نے فرمایا: ”وہ سب مسلمانوں سے افضل ہیں۔“ یا اس طرح کی کوئی بات کی تو

① صحیح مسلم، کتاب الجہاد والسير، باب الامداد بالملائكة في غزوة بدر: ۱۷۶۳۔

حضرت جبرائیل علیہ السلام نے فرمایا: ”اسی طرح ہم میں بھی وہ فرشتے افضل ہیں جو میدان بدر میں حاضر ہوئے تھے۔“<sup>①</sup>

آپ صلی اللہ علیہ وسلم نے فرمایا کہ اللہ تعالیٰ نے اہل بدر کی طرف دیکھا اور فرمایا:

«إِعْمَلُوا مَا سِئْتُمْ فَقَدْ وَجَبَتْ لَكُمْ الْجَنَّةُ، أَوْ قَدْ غَفَرْتُ لَكُمْ»<sup>②</sup>

”(اے اہل بدر!) جو چاہو کرو، تمہارے لیے جنت واجب کر دی یا (کہا) میں نے تمہیں بخش دیا ہے۔“

### غزوة بنی قریظہ و احزاب والوں کے لیے فرشتوں کا نزول

اس غزوة کی کیفیت کو دیکھ کر مسلمانوں کے قدم ڈگمگائے اور بددلی کی کیفیت پیدا ہو گئی، کلیجے منہ کو آنے لگے، لیکن قربان جاؤں اللہ کے حبیب صلی اللہ علیہ وسلم پر جو اس سخت پریشانی کی حالت میں اپنے صحابہ رضی اللہ عنہم کو تسلی دے رہے ہیں اور فرما رہے ہیں:

«اللَّهُمَّ! لَا عَيْشَ إِلَّا عَيْشُ الْآخِرَةِ، فَاعْفِرْ لِمُهَاجِرِينَ وَ الْأَنْصَارِ»<sup>③</sup>

”اے میرے رب! آخرت کی زندگی کے علاوہ کوئی زندگی نہیں، تو میرے مہاجر اور انصار صحابہ کو بخش دے۔“

اور حالت یہ ہے کہ پیٹوں پر پتھر بندھے ہوئے ہیں اور حضرات صحابہ رضی اللہ عنہم کا اس موقع پر کیا رد عمل ہے، سبحان اللہ! مٹی اٹھا رہے تھے اور فرما رہے تھے۔

① بخاری، کتاب المغازی، باب شہود الملائكة بدر: ۳۹۹۲۔

② بخاری، کتاب المغازی، باب فضل من شہد بدرًا: ۳۹۸۳۔

③ بخاری، کتاب المغازی، باب غزوة العندق وهي الاحزاب: ۳۹۸۰۔

نَحْنُ الَّذِينَ بَايَعُوا مُحَمَّدًا

عَلَى الْجِهَادِ مَا بَقِينَا أَبَدًا

”ہم نے محمد (ﷺ) کی جہاد پر اس وقت تک بیعت کی ہے جب تک ہمارے جسم میں خون کا آخری قطرہ باقی ہے۔“

اور ایک روایت میں ہے ۔

نَحْنُ الَّذِينَ بَايَعُوا مُحَمَّدًا

عَلَى الْإِسْلَامِ مَا بَقِينَا أَبَدًا

”ہم نے محمد (ﷺ) کی اسلام (کی خدمت) پر اس وقت تک بیعت کی ہے جب تک سرتن سے جدا نہیں ہو جاتا۔“

اور اللہ کے حبیب ﷺ فرما رہے تھے۔

اللَّهُمَّ إِنَّهُ لَا خَيْرَ إِلَّا خَيْرُ الْآخِرَةِ

فَبَارِكْ فِي الْأَنْصَارِ وَالْمُهَاجِرَةِ ①

”اللہ! بے شک خیر تو صرف آخرت میں ہے، تو میرے مہاجرین و انصار میں برکت ڈال دے۔“

ایسے سخت اور سنگین حالات میں اللہ کریم اپنے بندوں کو حوصلہ دیتے ہوئے فرماتے ہیں:

يَا أَيُّهَا الَّذِينَ آمَنُوا اذْكُرُوا نِعْمَةَ اللَّهِ عَلَيْكُمْ إِذْ جَاءَتْكُمْ جُنُودٌ

فَأَرْسَلْنَا عَلَيْهِمُ رِيحًا وَجُنُودًا لَمْ تَرَوْهَا وَكَانَ اللَّهُ بِمَا تَعْمَلُونَ

بَصِيرًا ② إِذْ جَاءَتْكُمْ مِنْ فَوْقِكُمْ وَمِنْ أَسْفَلَ مِنْكُمْ وَإِذْ زَاغَتِ

① صحیح بخاری، کتاب المغازی، باب غزوة الخندق وهي الاحزاب: ۴۰۹۹، ۴۱۰۰۔

② صحیح مسلم، کتاب الجہاد، باب غزوة الاحزاب وهي الخندق: ۱۸۰۴، ۱۸۰۵۔



الْأَبْصَارُ وَ بَلَغَتِ الْقُلُوبُ الْحَنَاجِرَ وَ تَظُنُّونَ بِاللَّهِ الظُّنُونَا ۝ هُنَالِكَ ابْتُلِيَ الْمُؤْمِنُونَ وَ زُلْزِلُوا زِلْزَالًا شَدِيدًا ۝ [ الاحزاب : ۹-۱۱ ]

”اے ایمان والو! اللہ نے جو تم پر احسان کیا اسے یاد کرو، جب تمہارے مقابلے میں بڑے لشکر آئے، پھر ہم نے ان کے مقابلے میں تند و تیز آندھی اور ایسے لشکر بھیجے جنہیں تم نے نہیں دیکھا اور جو کچھ تم کرتے ہو اللہ تعالیٰ سب کو دیکھتا ہے۔ جب دشمن تمہارے پاس اوپر سے اور نیچے سے چڑھ آئے اور جب آنکھیں پتھرا گئیں اور کلیجے منہ کو آگئے اور تم اللہ کی نسبت (طرح طرح کے) گمان کرنے لگے، یہیں مومن آزمائے گئے اور پوری طرح جھنجھوڑ دیے گئے۔“

غزوة خندق ہی میں جبریل امین علیہ السلام سامان حرب سے مسلح رسول کریم ﷺ کو پیغام دیتے ہیں: ”اللہ کی قسم! میں نے ابھی ہتھیار نہیں کھولے۔“ یہ بات صحیح بخاری میں موجود ہے، سیدہ عائشہ رضی اللہ عنہا فرماتی ہیں:

« أَنْ رَسُولَ اللَّهِ ﷺ لَمَّا رَجَعَ يَوْمَ الْخَنْدَقِ وَ وَضَعَ السِّلَاحَ وَ اغْتَسَلَ فَأَتَاهُ جِبْرِيلُ وَ قَدْ عَصَبَ رَأْسَهُ الْغُبَارُ فَقَالَ وَضَعْتَ السِّلَاحَ فَوَاللَّهِ مَا وَضَعْتُهُ، فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: فَأَيْنَ؟ قَالَ هَاهُنَا، وَ أَوْ مَا إِلَيَّ بِنِي قَرِيظَةَ قَالَتْ فَخَرَجَ إِلَيْهِمْ رَسُولُ اللَّهِ صَلَّى اللَّهُ عَلَيْهِ وَسَلَّمَ »<sup>①</sup>

”رسول اللہ ﷺ جب غزوة خندق سے لوٹے اور انہوں نے ہتھیار اتارے اور غسل کیا، تو اسی وقت جبریل علیہ السلام آن پہنچے، ان کا سر غبار آلود تھا، کہنے لگے: ”آپ نے ہتھیار اتار دیے؟ اللہ کی قسم! میں نے تو ابھی تک ہتھیار نہیں کھولے۔“ رسول

① صحیح بخاری، کتاب العہاد والسير، باب الفسل بعد الحرب و الغبار: ۲۸۱۴۔

اللہ ﷺ نے پوچھا: ”اب کہاں کا ارادہ ہے؟“ انہوں نے ایک طرف اشارہ کیا یعنی بنو قریظہ کی طرف۔ حضرت عائشہ رضی اللہ عنہا فرماتی ہیں: ”پھر رسول اللہ ﷺ بنو قریظہ کی طرف نکلے۔“

### غزوة حنین والوں کے لیے فرشتوں کا نزول

حنین ہوازن اور ثقیف کا مسکن تھا، دونوں قبیلے تیر اندازی میں مشہور تھے اور یہ مسلمانوں کے خلاف لڑنے کی تیاری کر رہے تھے، جس کا علم رسول اللہ ﷺ کو ہوا تو آپ ﷺ بارہ ہزار کا لشکر لے کر ان قبیلوں سے جنگ کے لیے حنین تشریف لے گئے۔ یہ فتح مکہ کے بعد شوال کا واقعہ ہے۔

کفار نے بہت زیادہ تیاری کی ہوئی تھی، ان کے تیر انداز کمین گاہوں میں چھپے ہوئے تھے، ادھر چند نئے مسلمانوں نے اپنی کثرت پر ناز کیا اور اللہ پر توکل گنوا بیٹھے تو اللہ رب العزت کو یہ بات پسند نہ آئی۔ چنانچہ ہوازن کے تیر اندازوں نے اچانک تیر برسانے شروع کیے تو مسلمانوں کے قدم اکڑ گئے۔ میدان میں صرف سو کے قریب مسلمان رہ گئے، آپ ﷺ صحابہ کو پکار رہے تھے اور کبھی یہ کلمہ پڑھتے:

« اَنَا النَّبِيُّ لَا كَذِبُ، اَنَا ابْنُ عَبْدِ الْمُطَّلِبِ »<sup>①</sup>

”میں (سچا) نبی ہوں، جھوٹا نہیں، میں عبدالمطلب کا بیٹا ہوں۔“

حضرت عباس رضی اللہ عنہ نے مسلمانوں کو جمع کرنے کے لیے آواز لگائی تو ان کی آواز سن کر

● صحیح بخاری، کتاب المغازی، باب قول اللہ تعالیٰ ” وَ يَوْمَ حُنَيْنٍ إِذْ أَعَجَبْتَكُمْ

كَرْتَكُمْ ”: ۴۳۱۶۔ صحیح مسلم، کتاب الجہاد، باب غزوة حنین: ۱۷۷۶۔

مسلمان سخت پشیمان ہوئے اور دوبارہ میدان میں آگئے اور پھر جم کر لڑے تو اللہ تعالیٰ نے فتح عطا فرمائی۔ اللہ تعالیٰ نے مدد کی اور سکینت نازل ہوئی جس سے صحابہ رضی اللہ عنہم کا خوف دور ہو گیا۔ کتاب مقدس نے میدان حنین کا نقشہ کچھ یوں کھینچا ہے:

﴿ لَقَدْ نَصَرَ كُمْ اللَّهُ فِي مَوَاطِنَ كَثِيرَةٍ وَ يَوْمَ حُنَيْنٍ إِذْ أَعْجَبَتْكُمْ كَثْرَتُكُمْ فَلَمْ تُغْنِ عَنْكُمْ شَيْئًا وَ ضَاقَتْ عَلَيْكُمْ الْأَرْضُ بِمَا رَحُبَتْ ثُمَّ وَ لَيْتُمْ مُدَبِّرِينَ ۝ ثُمَّ أَنْزَلَ اللَّهُ سَكِينَتَهُ عَلَى رَسُولِهِ وَ عَلَى الْمُؤْمِنِينَ وَ أَنْزَلَ جُنُودًا لَمْ تَرَوْهَا وَ عَذَّبَ الَّذِينَ كَفَرُوا وَ ذَلِكَ جَزَاءُ الْكَافِرِينَ ۝ ﴾

[ التوبة : ٢٥-٢٦ ]

”یقیناً اللہ نے بہت سے میدانوں میں تمہیں فتح دی اور حنین کی لڑائی والے دن، جب تمہیں اپنی کثرت پر ناز ہو گیا تھا، لیکن اس نے تمہیں کوئی فائدہ نہ دیا بلکہ زمین باوجود اپنی کشادگی کے تم پر تنگ ہو گئی، پھر تم پیٹھ پھیر کر مڑ گئے پھر اللہ نے اپنی طرف سے اپنے نبی ﷺ پر اور مومنوں پر سکینت نازل فرمائی اور اپنے وہ لشکر بھیجے جنہیں تم دیکھ نہیں رہے تھے اور کافروں کو پوری سزا دی۔ کفار کا یہی بدلا تھا۔“

### اہل شام کے لیے فرشتوں کا نزول

فرشتوں کے نزول کی سعادت پانے والوں میں ایک گروہ ان لوگوں کا ہے جو ملک شام میں بستے ہیں۔ شامی لوگوں کے لیے رسول اللہ ﷺ نے برکت کی دعا کی اور انہیں خوشخبری دی کہ ان پر رحمن کے فرشتے اپنے پروں سے سایہ کرتے ہیں۔ یاد رہے یہ ہر شامی کے

لیے نہیں بلکہ اس کے لیے ہے جو مخلص اور توحید کا اقرار کرنے والا اور شریعت محمدیہ ﷺ پر کار بند ہو، یہ سعادت اسی کو حاصل ہو سکتی ہے جو اللہ اور اس کے رسول ﷺ کا فرمانبردار ہو۔ اہل شام کے لیے فرشتوں کے نزول کی دلیل حضرات ائمہ احمد، ترمذی اور حاکم نے نقل فرمائی ہے۔ حضرت زید بن ثابت رضی اللہ عنہ فرماتے ہیں:

« كُنَّا عِنْدَ رَسُولِ اللَّهِ صَلَّى اللَّهُ عَلَيْهِ وَ سَلَّمَ نُؤَلِّفُ الْقُرْآنَ مِنَ الرِّقَاعِ، فَقَالَ رَسُولُ اللَّهِ صَلَّى اللَّهُ عَلَيْهِ وَ سَلَّمَ طُوبَى لِلشَّامِ فَقُلْنَا لِأَيِّ ذَلِكَ يَا رَسُولَ اللَّهِ! قَالَ: لِأَنَّ مَلَائِكَةَ الرَّحْمَنِ بِأَسْطَةِ أَجْنِحَتِهَا عَلَيْهَا »<sup>①</sup>

”ہم رسول اللہ ﷺ کے ساتھ تھے اور ہم قرآن کو مختلف ٹکڑوں سے اکٹھا کرتے تھے۔ آپ ﷺ نے فرمایا: ”شام والوں کے لیے خوشخبری ہو۔“ ہم نے دریافت کیا: ”کس لیے اے اللہ کے رسول!؟“ آپ ﷺ نے فرمایا: ”اس لیے کہ رحمن کے فرشتے ان پر اپنے پروں سے سایہ کرتے ہیں۔“

### اہل بقیع کے لیے جبریل امین علیہ السلام کا نزول

فرشتوں کے نزول کی سعادت پانے والوں میں سے ایک گروہ بقیع والوں کا ہے کہ ان کے لیے اللہ رب العزت نے اپنے مقرب فرشتے جبریل امین علیہ السلام کو اپنے رسول محمد ﷺ کی طرف بھیجا اور حکم دیا کہ وہ اہل بقیع کے لیے اپنے بستر کو چھوڑ دیں اور رات کی تنہائی کی

① ترمذی، کتاب المناقب، باب فی فضل الشام و الیمن : ۳۹۵۴۔ سلسلۃ الصحیحۃ :

گھڑیوں میں اپنے رب سے اہل بقیع کے لیے بخشش کی دعائیں مانگیں۔ چنانچہ حضرت جبریل علیہ السلام اہل بقیع کے لیے نازل ہوئے اور نبی ﷺ کے پاس تشریف لائے اور انھیں اپنے رب کا حکم سنایا۔ اس حقیقت کو حضرات ائمہ احمد، نسائی اور امام مسلم رحمہم نے نقل فرمایا ہے۔ محمد بن قیس بن مخرمہ بن المطلب نے ایک دن کہا:

”کیا میں اپنی اور اپنی ماں کی بات نہ بتاؤں؟“ ہم نے سمجھا کہ شاید وہ اپنی حقیقی والدہ کی بات کر رہے ہیں۔ کہنے لگے: ”حضرت عائشہ رضی اللہ عنہا نے پوچھا: ”کیا میں تمہیں اپنی اور رسول اللہ ﷺ کی روداد نہ بتاؤں؟“ ہم نے کہا: ”ہاں! کیوں نہیں!“ تو فرمانے لگیں: ”ایک رات جس رات رسول اللہ ﷺ کے قیام کی باری میرے ہاں تھی، آپ ﷺ گھر آئے اور اپنی چادر رکھ دی، جوتے اتار کر پاؤں کے قریب رکھ دیے اور اپنی چادر کا ایک حصہ بستر پر بچھا کر لیٹ گئے، تھوڑی دیر بعد جب انھیں اندازہ ہوا کہ میں سو چکی ہوں تو آہستہ سے چادر اٹھائی، چپکے سے جوتے پہنے اور دروازہ کھول کر باہر نکل گئے، پھر آہستہ سے دروازہ بند کر دیا۔ چنانچہ میں نے بھی اوڑھنی سر پر رکھی اور تیار ہو گئی، پھر میں آپ ﷺ کے پیچھے پیچھے چلتی رہی حتیٰ کہ آپ ﷺ بقیع میں تشریف لے گئے۔ آپ ﷺ دیر تک ٹھہرے رہے پھر آپ ﷺ نے تین مرتبہ ہاتھ اٹھا کر دعا کی، جب آپ ﷺ واپس آئے تو میں بھی واپس آ گئی۔ آپ ﷺ نے تیز تیز قدم اٹھائے تو میں بھی تیز ہو گئی، آپ ﷺ نے دوڑنا شروع کیا تو میں بھی دوڑنے لگی۔ آپ ﷺ پہنچے تو میں بھی پہنچ گئی لیکن ذرا پہلے۔ بس میں لیٹی ہی تھی کہ آپ ﷺ تشریف لے آئے، پوچھا: ”اے عائشہ! سانس کیوں پھول رہا ہے؟“ میں نے کہا: ”کوئی بات نہیں۔“ فرمایا: ”بتا دو تو ٹھیک ہے ورنہ اللہ علیم وخبیر بتا

دے گا۔“ میں نے کہا: ”میرے والدین آپ ﷺ پر شمار ہوں“ اور پھر ساری بات بتادی۔ آپ ﷺ نے فرمایا: ”کیا وہ کالا سایہ جو میرے آگے تھا وہ تم تھیں؟“ میں نے کہا: ”ہاں!“ پھر آپ ﷺ نے میرے سینے پر زور سے ہاتھ مارا جس سے مجھے تکلیف ہوئی، پھر فرمایا: ”تمہارا کیا خیال ہے اللہ اور اس کا رسول (ﷺ) تمہارے ساتھ نا انصافی کریں گے (یعنی میں کسی اور بیوی کے پاس چلا جاؤں گا؟)“ تب میں نے کہا: ”جب لوگ کوئی چیز چھپاتے ہیں تو اللہ تعالیٰ اسے جانتا ہے (یعنی اگر آپ کسی اور بیوی کے پاس جاتے تو بھی اللہ دیکھتا تھا)۔“ پھر آپ ﷺ نے حقیقت حال بیان کرتے ہوئے فرمایا:

« فَإِنَّ جِبْرِيلَ اتَانِي حِينَ رَأَيْتَ فَنَادَانِي، فَأَخْفَاهُ مِنْكَ فَأَجَبْتُهُ فَأَخْفَيْتُهُ مِنْكَ وَ لَمْ يَكُنْ يَدْخُلُ عَلَيْكَ، وَ قَدْ وَضَعْتَ ثِيَابَكَ، وَ ظَنَنْتُ أَنْ قَدْ رَقَدْتَ فَكَرِهْتُ أَنْ أُوقِظَكَ، وَ خَشِيتُ أَنْ تَسْتَوْحِشِي فَقَالَ: إِنَّ رَبَّكَ يَأْمُرُكَ أَنْ تَأْتِيَ أَهْلَ الْبَقِيعِ فَتَسْتَغْفِرَ لَهُمْ قَالَتْ قُلْتُ كَيْفَ أَقُولُ لَهُمْ يَا رَسُولَ اللَّهِ قَالَ: قُولِي: السَّلَامُ عَلَي أَهْلِ الدِّيَارِ مِنَ الْمُؤْمِنِينَ وَ الْمُسْلِمِينَ وَ يَرْحَمُ اللَّهُ الْمُسْتَقْدِمِينَ مِنَّا وَ الْمُسْتَأْخِرِينَ، وَ إِنَّا إِنْ شَاءَ اللَّهُ بِكُمْ لِلْآحِقُونَ »<sup>①</sup>

”جب تو نے دیکھا اس وقت جبریل امین ﷺ آئے تھے، انہوں نے مجھے آہستہ سے بلایا تاکہ تمہیں خبر نہ ہو، میں نے بھی آہستہ سے جواب دیا تاکہ تمہیں خبر نہ ہو۔ وہ تمہارے پاس نہیں آسکتے تھے کیونکہ تم نے کپڑے اتار لیے تھے، میرا خیال تھا کہ تم سوچکی ہو، تمہیں چکانا پسند نہیں کیا اور مجھے اندیشہ تھا کہ تم ڈرو گی۔ جبریل

① صحیح مسلم، کتاب الجنائز، باب ما يقال عند دخول القبور و الدعاء لاهلها: ۹۷۴۔

امین علیہ السلام نے آکر کہا: ”تمہارے رب نے حکم دیا ہے کہ اہل بقیع کے پاس جا کر ان کے حق میں دعائے مغفرت کرو۔“

حضرت عائشہ رضی اللہ عنہا بیان کرتی ہیں کہ میں نے دریافت کیا: ”اے اللہ کے رسول! میں (ایسے موقع پر) ان کے لیے کیا کہا کروں؟“ آپ ﷺ نے فرمایا:

”کہو! مومن اور مسلمان گھر والوں پر اللہ تعالیٰ کی سلامتی ہو۔ اللہ تعالیٰ انہیں اور

پچھلوں پر رحمت فرمائے، ہم بھی ان شاء اللہ تمہارے پاس پہنچنے والے ہیں۔“

کتنی عظمت والے ہیں اہل بقیع کہ جن کا رب جبریل امین علیہ السلام اور حضرت محمد ﷺ کو

حکم کرے کہ اہل بقیع کے لیے دعا کرو۔ سچ ہے کہ جو لوگ اللہ تعالیٰ کے ہو جاتے ہیں تو

اللہ سبحانہ ان کا ہو جاتا ہے۔



باب سوم

وہ اعمال

کہ جن کی نحوست سے فرشتے دور بھاگیں



## وہ اعمال

کہ جن کی نحوست سے فرشتے دور بھاگیں

ہم نے پہلے ان اعمال کا ذکر کیا جن کی بنا پر فرشتے نازل ہوتے ہیں اور پھر ان خوش نصیب حضرات کا ذکر کیا جن کے لیے فرشتے نازل ہوئے تھے، اب آخر میں ان اعمال کا ذکر کیا جاتا ہے جن کے سبب سے فرشتے نازل نہیں ہوتے بلکہ انسان سے نفرت کرتے ہوئے دور ہی رہتے ہیں، اگرچہ انسان کتنے ہی اعمال صالحہ کیوں نہ کرے۔ تو ان برے اعمال میں سے چند ایک کا ذکر کیا جاتا ہے۔

جس گھر میں کتا یا تصویر ہو اس میں فرشتے داخل نہیں ہوتے

کتا اور جاندار کی تصویر یہ دو ایسی چیزیں ہیں جن کے ہوتے ہوئے رحمت کے فرشتے گھروں میں نہیں آتے، بلکہ انسان سے کوسوں دور رہتے ہیں۔ لیکن ہمارا حال یہ ہے کہ ہم مغرب کی اندھی تقلید میں نہ صرف کتوں کو گھروں میں رکھتے ہیں بلکہ ان سے اپنی اولاد سے بھی بڑھ کر پیار کرتے ہیں اور اسے بڑے شوق سے پالتے ہیں اور کچھ کو تو کتوں سے اتنی محبت ہے کہ انہوں نے خود کو کتا کہنا شروع کر لیا ہے، یعنی سگ مدینہ اور سگ بغداد وغیرہ۔ آپ ﷺ نے شوق سے کتے پالنے سے سختی سے منع کیا ہے۔

رسول اللہ ﷺ نے فرمایا:

« لَا تَدْخُلُ الْمَلَائِكَةُ بَيْتًا فِيهِ كَلْبٌ وَلَا صُورَةٌ »<sup>①</sup>

”فرشتے اس گھر میں داخل نہیں ہوتے جس میں کتا ہو اور نہ اس گھر میں جس میں (جاندار کی) تصویر ہو۔“

فرشتوں کو کتوں اور تصویروں سے اتنی زیادہ نفرت ہے کہ اگر یہ کسی نبی کے گھر میں بھی ہوں تو فرشتے وہاں بھی داخل نہیں ہوتے۔ ایک دفعہ حضرت جبریل علیہ السلام رسول اللہ ﷺ کے پاس صرف اس وجہ سے نہیں آئے تھے کہ آپ ﷺ کے گھر میں کتے کا کوئی بچہ داخل ہو گیا تھا تو جب رسول اللہ ﷺ کو معلوم ہوا تو آپ ﷺ نے اس کو گھر سے باہر نکلوایا اور اس جگہ کو اچھی طرح صاف کروایا تو پھر جبریل علیہ السلام آئے۔ حضرت عائشہ رضی اللہ عنہا فرماتی ہیں:

« وَاعَدَ رَسُولَ اللَّهِ صَلَّى اللَّهُ عَلَيْهِ وَسَلَّمَ جِبْرِيلَ عَلَيْهِ السَّلَامُ فِي سَاعَةٍ يَأْتِيهِ فِيهَا، فَجَاءَتْ تِلْكَ السَّاعَةُ وَلَمْ يَأْتِهِ، وَفِي يَدِهِ عَصَا، فَأَلْقَاهَا مِنْ يَدِهِ وَقَالَ: مَا يُخْلِفُ اللَّهُ وَعْدَهُ وَلَا رُسُلُهُ ثُمَّ التَفَتَ فَإِذَا جِرُّوْ كَلْبٍ تَحْتَ سَرِيرٍ، فَقَالَ يَا عَائِشَةُ مَا مَنِي دَخَلَ هَذَا الْكَلْبُ هَهُنَا؟ فَقَالَتْ: وَاللَّهِ مَا دَرَيْتُ، فَأَمَرَ بِهِ فَأُخْرِجَ، فَجَاءَ جِبْرِيلُ عَلَيْهِ السَّلَامُ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ وَاعَدْتَنِي فَجَلَسْتُ لَكَ فَلَمْ تَأْتِ فَقَالَ: مَنَعَنِي الْكَلْبُ الَّذِي كَانَ فِي بَيْتِكَ، إِنَّا لَا نَدْخُلُ بَيْتًا فِيهِ كَلْبٌ وَلَا صُورَةٌ »<sup>②</sup>

”جبریل علیہ السلام نے رسول اللہ ﷺ سے آنے کا وعدہ کیا لیکن وہ وقت آ گیا اور

① مسلم، کتاب اللباس والزینة، باب تحريم تصوير صورة الحيوان ..... الخ: ۲۱۰۶۔

② مسلم، کتاب اللباس والزینة، باب تحريم تصوير صورة الحيوان ..... الخ: ۲۱۰۴۔

جبریل علیہ السلام نہ آئے، اس وقت آپ ﷺ کے ہاتھ میں ایک لاشی تھی، آپ ﷺ نے اسے پھینک دیا اور فرمایا: ”اللہ تعالیٰ اپنے وعدے کے خلاف نہیں کرتا اور اس کے رسول (یعنی فرشتے) بھی۔“ پھر آپ ﷺ نے ادھر ادھر دیکھا تو ایک کتے کا پلا (بچہ) چارپائی تلے دکھائی دیا، آپ ﷺ نے فرمایا: ”اے عائشہ! یہاں یہ پلا کب آیا؟“ حضرت عائشہ رضی اللہ عنہا نے کہا: ”اللہ کی قسم! مجھے کوئی خبر نہیں۔“ پھر آپ ﷺ نے حکم دیا، وہ پلا باہر نکالا گیا تو اسی وقت حضرت جبریل علیہ السلام آئے، رسول اللہ ﷺ نے پوچھا: ”تم نے مجھ سے وعدہ کیا تھا اور میں تمہارے انتظار میں بیٹھا تھا لیکن تم نہیں آئے؟“ انہوں نے کہا: ”یہ کتا جو آپ ﷺ کے گھر میں تھا، اس نے مجھے روک رکھا تھا، ہم اس گھر میں نہیں جاتے جس میں کتا یا تصویر ہو۔“

ابوداؤد کی حدیث میں ہے کہ آپ ﷺ نے وہاں پانی چھڑکا۔ حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

« أَنَانِي جِبْرَائِيلُ فَقَالَ لِي أَتَيْتَكَ الْبَارِحَةَ فَلَمْ يَمْنَعْنِي أَنْ أَكُونَ دَخَلْتُ إِلَّا أَنَّهُ كَانَ عَلَى الْبَابِ تَمَائِيلٌ وَكَانَ فِي الْبَيْتِ قِرَامٌ سِتْرٌ فِيهِ تَمَائِيلٌ »<sup>①</sup>

”میرے پاس جبریل امین علیہ السلام آئے اور مجھے کہا: ”میں تمہارے پاس گزشتہ رات آیا تھا لیکن مجھے آپ کے پاس آنے سے ان تصویروں نے روک دیا جو آپ کے دروازے پر تھی۔“ تو اس وقت گھر میں ایک باریک کپڑے کے پردے تھے جس میں تصویریں تھیں۔“

① ابوداؤد، کتاب اللباس، باب فی الصور: ۴۶۵۸۔

غور کیا جائے کہ پوری انسانیت کے رہبر حضرت محمد ﷺ اور ان کے پیارے نواسے حسین رضی اللہ عنہما نوجوانان جنت کے سردار کے گھر میں تصاویر اور کتا موجود ہوں تو ان کے گھر میں بھی رحمت کے فرشتے داخل نہیں ہوتے، تو میرے اور آپ کے گھر کی کیا حیثیت اور وقعت ہے جن میں تصاویر اور کتوں کا ہونا ایک معمولی سی بات ہے، جسے گناہ ہی تصور نہیں کیا جاتا۔ ہمارے گھروں میں کپڑوں اور جوتوں پر تصاویر موجود ہیں، پھر کیسے ممکن ہے کہ ہمارے گھروں میں رحمت کے فرشتے داخل ہوں، رحمت ہمارے گھر میں اترے اور سکینت ہمارے دلوں کو اطمینان پہنچائے۔ اللہ تعالیٰ ہمیں ان آفات سے محفوظ فرمائے۔

(آمین یا رب العالمین!)

### گھر میں چرند پرند کی تصاویر لٹکانے سے بھی فرشتے نہیں آتے

حضرت عائشہ رضی اللہ عنہا بیان فرماتی ہیں:

« قَدِمَ رَسُولُ اللَّهِ صَلَّى اللَّهُ عَلَيْهِ وَسَلَّمَ مِنْ سَفَرٍ، وَقَدْ سَتَرْتُ عَلَى بَابِي دُرْنُوكًا فِيهِ الْخَيْلُ ذَوَاتُ الْأَجْنِحَةِ فَأَمَرَنِي فَنَزَعْتُهُ »<sup>①</sup>

”رسول اللہ ﷺ سفر سے تشریف لائے اور میں نے اپنے دروازے پر ایک نقشی پردہ لٹکایا ہوا تھا، جس پر پروں والے گھوڑوں کی تصاویر تھیں، آپ ﷺ نے حکم دیا تو میں نے اسے پھاڑ ڈالا۔“

ایک حدیث میں ہے کہ اس میں پرندوں کی تصاویر تھیں اور ایک میں ہے کہ سیدہ عائشہ رضی اللہ عنہا فرماتی ہیں:

① مسلم، کتاب اللباس، باب تحريم تصوير صورة الحيوان..... الخ : ۲۱۰۷۔ بخاری، کتاب اللباس، باب ما وطئ من التصاویر : ۵۹۵۵۔

”میں نے ایک چھوٹا تکیہ (یا گدا) خریدا جس میں تصویریں تھیں، جب آپ ﷺ نے دیکھا تو دروازے پر کھڑے ہو گئے اور اندر نہ آئے، میں نے دیکھا آپ ﷺ کے چہرے پر غصہ ہے۔ میں نے کہا: ”یا رسول اللہ! میں توبہ کرتی ہوں اللہ تعالیٰ سے اور اس کے رسول ﷺ سے، میرا کیا گناہ ہے؟“ آپ ﷺ نے فرمایا: ”یہ تکیہ اور (گدا) کیسا ہے؟“ میں نے کہا: ”اسے میں نے آپ ﷺ کے بیٹھنے اور تکیہ لگانے کے لیے خریدا ہے۔“

تو آپ ﷺ نے فرمایا:

« إِنْ أَصْحَابَ هَذِهِ الصُّورِ يُعَذَّبُونَ، وَ يُقَالُ لَهُمْ: أَحْيُوا مَا خَلَقْتُمْ ثُمَّ قَالَ: إِنْ الْبَيْتَ الَّذِي فِيهِ الصُّورُ لَا تَدْخُلُهُ الْمَلَائِكَةُ »<sup>①</sup>

”جنہوں نے یہ تصویریں بنائی ہیں انہیں عذاب ہوگا اور ان سے کہا جائے گا ان میں جان ڈالو؟“ پھر فرمایا: ”جس گھر میں تصویریں ہوں وہاں فرشتے نہیں آتے۔“

جس قافلہ میں گھنٹی یا کتا ہو اس میں فرشتے نہیں ہوتے

حضرت ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا:

« لَا تَصْحَبُ الْمَلَائِكَةُ رُفْقَةً فِيهَا كَلْبٌ وَلَا جَرَسٌ »<sup>②</sup>

① صحیح مسلم، کتاب اللباس، باب تحریم تصویر صورة الحيوان..... الخ: ۲۱۰۷۔

صحیح بخاری، کتاب اللباس، باب عذاب المصورین يوم القيامة: ۵۹۵۱۔

② مسلم، کتاب اللباس، باب كراهية الكلب والحرس في السفر: ۲۱۱۳۔

”فرشتے ان مسافروں کے ساتھ نہیں رہتے جن کے ساتھ گھنٹا (میوزک، گھڑیاں، جھنکار وغیرہ) ہو یا کتا ہو۔“

ایک اور حدیث میں ہے:

«الْحَرَسُ مَزَامِيرُ الشَّيْطَانِ»<sup>①</sup>

”گھنٹا شیطان کا باجا ہے۔“

لیکن افسوس کی بات ہے کہ ہمارے ہر سفر میں گھنٹے، باجے، موسیقی اور ناچ گانا شامل ہوتے ہیں بلکہ ان کے بغیر نہ سواریاں سفر کرتی ہیں اور نہ گاڑیوں کے ڈرائیور گاڑیاں چلاتے ہیں (الامشاء اللہ)۔ اس کے برعکس مسلم ہی میں ہے کہ نیک اور متقی مسافر کے ساتھ فرشتہ سفر کرتا ہے اور اس کا محافظ بن جاتا ہے۔

### کافر کی لاش، نشئی، جنسی اور خلوٰق خوشبو لگانے والے سے فرشتوں کی دوری

حضرت بریدہ اور عمار بن یاسر رضی اللہ عنہما سے روایت ہے:

«أَنَّ رَسُولَ اللَّهِ ﷺ قَالَ: ثَلَاثَةٌ لَا تَقْرَبُهُمُ الْمَلَائِكَةُ حَيْفَةُ الْكَافِرِ، وَالْمُتَضَمِّنُ بِالْخَلْقِ، وَ الْجُنْبُ إِلَّا أَنْ يَتَوَضَّأَ - وَ فِي رِوَايَةٍ - السُّكْرَانُ»<sup>②</sup>

”رسول اللہ ﷺ نے ارشاد فرمایا: ”تین شخص ایسے ہیں کہ فرشتے ان کے قریب

① مسلم، کتاب اللباس، باب کراہیۃ الکلب والحرس فی السفر: ۲۱۱۴۔

② سنن ابی داؤد، کتاب الترجل، باب فی الخلوٰق للرجال: ۴۱۷۹۔ شیخ البانی رحمۃ اللہ علیہ نے

اس حدیث کو حسن قرار دیا ہے۔ لفظ ”سکران“ مسند ہزار میں ہے، دیکھتے

صحیح الجامع الصغیر: ۳۰۶۰۔ امام البانی نے اس حدیث کو صحیح قرار دیا ہے۔

نہیں جاتے، ایک تو کافر کی لاش، دوسرا وہ شخص جو خلوق خوشبو لگائے ہوئے ہو (یہ ایک خاص قسم کا خوشبوئی مرکب ہے، جس میں زعفران کی زیادتی ہو) اور تیسرا جنبی مگر یہ کہ وضو کر لے۔“ اور ایک حدیث میں ہے کہ نشی جو نشے میں مدہوش ہو۔“

حضرت عمار بن یاسر رضی اللہ عنہ بیان کرتے ہیں:

”میں رات کو اپنے گھر آیا اور میرے دونوں ہاتھ پھٹ گئے تھے، تو میرے گھر والوں نے میرے ہاتھوں پر زعفران کا خلوق لگا دیا، میں صبح رسول اللہ صلی اللہ علیہ وسلم کی خدمت میں حاضر ہوا اور سلام کیا، آپ صلی اللہ علیہ وسلم نے مجھے سلام کا جواب نہ دیا اور نہ مرحبا کہا اور فرمایا: ”جا اور اسے دھو ڈال۔“ پھر میں گیا اور اسے دھو کر آپ صلی اللہ علیہ وسلم کی خدمت میں حاضر ہوا۔ اس کا ایک دھبا باقی رہ گیا تھا، میں نے سلام کیا لیکن آپ صلی اللہ علیہ وسلم نے جواب نہ دیا اور نہ مرحبا کہا اور فرمایا: ”جا اسے دھو ڈال۔“ میں گیا اور اسے دھو ڈالا پھر آیا اور سلام کیا تو آپ صلی اللہ علیہ وسلم نے جواب دیا اور مرحبا کہا اور فرمایا:

« إِنَّ الْمَلَائِكَةَ لَا تَحْضُرُ جَنَازَةَ الْكَافِرِ بِخَيْرٍ، وَ لَا الْمُتَضَمَّنِ بِالزُّعْفَرَانِ وَ لَا الْحُنْبِ وَ رَحِصَ لِلْحُنْبِ إِذَا نَامَ أَوْ أَكَلَ أَوْ شَرِبَ أَنْ يَتَوَضَّأَ »<sup>①</sup>

”فرشتے کافر کے جنازے پر خیر لے کر نہیں حاضر ہوتے اور نہ اس شخص کے جو زعفران لگائے ہوئے ہو اور نہ جنبی کے، لیکن آپ نے جنبی کو سوتے، کھاتے اور

① سنن ابی داؤد، کتاب الترجل، باب فی الخلق للرجال : ۴۱۷۶۔ شیخ البانی رحمۃ اللہ علیہ نے اس حدیث کو حسن صحیح قرار دیا ہے۔ صحیح الجامع الصغیر : ۳۰۶۱۔ صحیح الترمذی للالبانی : ۱۶۸۔

پیتے وقت رخصت دی کہ (غسل کی بجائے) وضو کر لے۔“  
یاد رہے نبی ﷺ نے مرد کو زعفران سے کنگھی کرنے سے منع فرمایا ہے۔<sup>①</sup>

### جھوٹ بولنے سے فرشتے دور چلے جاتے ہیں

جھوٹ منافق کی علامت ہے۔ شریعت میں جھوٹ کی بہت زیادہ مذمت آئی ہے۔ جھوٹ کے جہاں اور بہت زیادہ مفسد ہیں وہاں ایک خرابی یہ ہے کہ جھوٹے انسان سے فرشتے دور بھاگتے ہیں، سیدنا عبداللہ بن عمر رضی اللہ عنہما سے روایت ہے کہ رسول اللہ ﷺ نے فرمایا:

« إِذَا كَذَبَ الْعَبْدُ تَبَاعَدَ عَنْهُ الْمَلَكُ مِثْلًا مِنْ نَتْنٍ مَا جَاءَ بِهِ »<sup>②</sup>  
”جب کوئی انسان جھوٹ بولتا ہے تو اس کے جھوٹ کی بدبو سے فرشتے ایک میل دور چلا جاتا ہے۔“

فرشتے پاکیزہ روحوں کے مالک ہیں، نافرمانی اور برائی ان کی فطرت اور سرشت ہی میں نہیں اور جب بندہ جھوٹ بولے تو انہیں اتنا برا لگتا ہے کہ جھوٹ کی بدبو سے ایک میل دور چلے جاتے ہیں۔



① ابوداؤد، کتاب الترجل، باب فی الخلق للرجال : ۴۱۷۹۔  
② ترمذی، کتاب البر والصلة، باب ماجاء فی الکذب : ۱۹۷۲۔



بِسْمِ اللّٰهِ الرَّحْمٰنِ الرَّحِیْمِ

# ہماری تیارمی

ایسے سرائیں کہ

قرآن ان پر اثر کرے

حدیث ان کا کردار بنے

اللہ کے سامنے کھڑے ہوں تو لذت محسوس کریں

دنیا کو دیکھیں تو غیر اللہ کے نظاموں کو

دعوت و جہاد کے ذریعے بدل دینے

کا عزم رکھیں۔ ان شاء اللہ

0321-9624900

0300-5476362

0321-6289421

شعبہ تاجران

© مرکز اہل سنت کا ای میل